

UNIVERSAL  
LIBRARY

OU\_208074

UNIVERSAL  
LIBRARY



கழக வெளியீடு: ௧0௨

திருச்சிற்றம்பலம்

## மணிவாசகப்பெருமான் வரலாறு



பேராசிரியர்

திரு கா சுப்பிரமணிய பிள்ளையவர்கள்,

எம் ஏ, எம் எல்.,

எழுதியது



திருநெல்வேலி, தென்னிந்திய

சைவசித்தாந்த நூற்பதிப்புக் கழகம், லிமிடெட்,

1/140, பிரகாசம் சாலை, சென்னை-1.

1974

கார்த்திகநாதன் சுப்பிரமணிய பிள்ளை (1888-1945)

1974 © THE SOUTH INDIA SAIWA SIDDHANTA WORKS  
PUBLISHING 'SOCIETY, ' TINNEVELLY, LTD.,

*Branches :*

~~Tinnevelly~~-6

Madurai-1  
Kumbakonam

Coimbatore-1

Ed 1 August 1928

Reprints :

March 1947; May 1955; Nov 1959; Jan 1974

Q23wD85  
N74

**MANIVASAGAPPERUMAN VARALARU**

**Appar Achakam, Madras-1. (/8)**



## பதிப்புரை

பாண்டிவள நாட்டிலுள்ள திருவாதவூரிலே ஆதி சைவமரபிற் றேன்றியவரும், திருப்பெருந்துறையில் சிவபெருமான் மக்களுருவில் வந்து ஆட்கொண்டருளப் பெற்றவரும், சைவசமயாசாரிகளுள் காலத்தால் முந் பட்டு விளங்கியவரும், தமிழ்நாட்டின்கண் உரமுற்றுச் சைவவான்பயிர்க்குக் கேடு விளைத்த புத்த மதத்தைக் கீளாந்தவரும், ஊமைப் பிபண்ணைப் பேசவித்த பெருமை பெற்றவரும், இறைவனே தம் பொருட்டு நரினைப் பரி மாக்கியும், பரியை நரிமாக்கியும், வைகையைப் பெருக் கெடுக்கச் செய்தும், பிட்டு வாணிச்சிக்குக் கூலியாளாக வந்து மண் சுமந்தும் அவ்வாற்றால் அரிமர்த்தன பாண்டிய னுக்குத் தம் பெருமையை நன்கு அறிவுறுத்திய பேறு பெற்றவரும், உருகா உளத்தையும் உருக்கவல்லதாய் அன்புச் சுவை ததுக்பும் திருவாசகத்தையும், அகப் பொருட் சுவை கிரம்பித் துளம்பிக் கோவைகட்கெல்லாம் முற்பட்டதாய் விளங்குந் திருச்சிற்றம்பலக் கோவையாணா யும் அருளிச்செய்தவரும், தில்லைத் திருவருளில் இரண் டறக் கலந்தவருமாகிய மணிவாசகப்பெருமான் மாண்புமிக் கவரலாற்றினை மார்துவது மக்கள் கடனே.

முன்னரே அறிஞர் பலர் அடிகளது வரலாற்றினை எழுதி வெளியிட்டிருப்பினும் சைவசமயாசாரியர் நால்வர் வரலாறு என்னுந் தொகுதியை கிரப்புதற்கு இந் நூலாசிரிய ராலேயே புதிய முறையில் ஆராய்ச்சிக் கருத்துகளுடன் எழுதப்பட்டு வெளிவந்த சம்பந்தர், அபபர், சுந்தரர் ஆகிய மூவர் வரலாறுகளை கடுத்து இந்நூலும் அம்முறையில் வெளிவரல் வேண்டுவது இன்றியமையாததாயிற்று.

இந்நூலின்கண் மணிவாசகப்பெருமான் வரலாறு பல பகுதிகளாகப் பிரிக்கப்பட்டு ஒவ்வொரு வரலாற்றுப் பகுதி முடிந்ததும் அதனுல் உணரக்கிடக்கும் ஆய்வுரைகளை விளக்கி எழுதிச் சேர்த்திருப்பதும், அடிகள் மூன்றாவது நூற்றாண்டின் பிற்பகுதியிலே தேவார ஆசிரியர்களுக்கு முற்பட்டு விளங்கினர் என்பதைப் பல எடுத்துக்காட்டுகளால் சிக்கறுத்து விளக்கியிருப்பதும், அதனை விளக்குவதற்குப் போந்த பழைய செப்புப் பட்டயத்தின் மூலத்தை நன்கு மொழிபெயர்த்து அதனை அம் மூலத்தோடு இறுதியிற் சேர்த்திருப்பதும், பொதுவாக அடிகளருளிய திருவாசகம், திருக்கோவையார் என்னும் நூல்களில் செறிந்து கிடக்கும் அருங்கருத்துகளையும், சிறப்பாகத் திருவாசக நான்கு அகவல்களிலுள்ள அரும் பொருள்களையும் ஆய்ந்தெழுதிச் சேர்த்திருப்பதும் கற்பவர்க்கு அளப்பிலின்பம் அளிப்பனவாகும்.

இதன்கண் சேர்த்திருக்கும் செப்புப்பட்டயத்தை எழுதியனுப்பியுதவிய திருவனந்தபுரம் திரு. T. K. சோசப் அவர்களுக்குப் பெரிதும் நன்றி செலுத்துகின்றோம்.

இத்தகைய அரிய பெரிய ஆராய்ச்சி நூல்களை மிகவும் பாடுபட்டு எழுதித் தமிழ்மக்கட்குப் பயன்படுத்திவரும் பேரறிஞர் உயர்சைவத் திருவாளர் கா. சுப்பிரமணிய பிள்ளை மவர்கள் நோயற்ற வாழ்விலுங் குறைவற்ற செல்வத்திலும் ஓங்கி எல்லா நலங்களும் பெற்று நீடு வாழ்கவென எல்லாம் வல்ல மங்கைபங்களை இடையறாது வழுத்துகின்றோம்.

சைவசித்தர்த்த நூற்பதிப்புக் கழகத்தார்.

## உள்ளுறை

பக்கம்

|                     |     |   |
|---------------------|-----|---|
| பதிப்புரை           | ... | 3 |
| மணிவாசகர் புகழ்மாலை | ... | 7 |

ஆல் :

|  |      |      |
|--|------|------|
| க. தேர்தறுவாய்                                     | ...  | க    |
| உ. குருவருள் பெற்றது                               | ...  | எ    |
| கூ. தில்லைக்கு ஏகுதல்                              | ...  | சஅ   |
| ச. புத்தரை வாதில் வென்றது                          | ...  | ஔ    |
| ஞீ. திருவாசக ஆராய்ச்சி                             | ...  | எஎ   |
| சு. திருக்கோவையார் ஆராய்ச்சி                       | ...  | கக   |
| எ. திருவாசக அகவல் ஆராய்ச்சி                        | ...  | கௌ   |
| அ. மணிவாசகரைப்பற்றிய<br>பட்டயத்தின் மூலம்          | .... | ககசு |
| சு. மணிவாசகரைப்பற்றிய<br>பட்டயத்தின் மொழிபெயர்ப்பு | ...  | ககக  |



## மணிவாசகர் புகழ்மாலை

### மச்சபுராணம்

கறைமீடற்றெம் பரம்போற்றி நரிபரியா  
வரவழைத்துக் கடற்கண் மூங்கை  
யிறைவளையைப் பேசவித்துப் புத்தரைவென்  
றம்பலத்தி னினிதி னாடும்  
யிறைமுடித்த பிரானே முதக் கோவைதிரு  
வாசகப்பேர் பிறங் கு பாடன்  
மறைவகுத்த வாதலூர் மாணிக்க  
வாசகர்தான் மனத்துள் வைப்பாம்.

க

### செவ்வத்திப் புராணம்

தேனூறும் வாசகங்க ளறுநூ றுந் திருக்கோவை  
நானூறு மமுதூற மொழிந்தருளு நாயகனை  
வானூறுங் கங்கைசிகர் மாணிக்க வாசகனை  
யானூறு படாதவகை யிருப்பாது மிறைஞ்சிடுவேன்.

உ

### திருவெண்காட்டுப் புராணம்

சிற்றம் பலக்கோவைத் தேன்சொரியுஞ் செம்முகிலை  
மற்றொப் பிலாததிரு வாசகத்தின் வாரிதியைக்  
கற்றைச் சடையான் கருத்துருக்குங் காதலனைக்  
கொற்றத் திருவாத லூரனைக்கை கூப்பதுமே.

உ

### காஞ்சிப்புராணம்

பெருந்துறையிற் சிவபெருமா னருளுதலும்  
பெருங்காணைப் பெற்றி நோக்கிக்  
கரைத்துகரைந் திருகண்ணீர் மழைவாரத்  
தூரியநிலை கடந்து போந்து

திரந்துபெருஞ் சிவபோகக் கொழுந்தேறல்  
வாய்மடுத்துத் தேக்கிச் செம்மார்  
திரந்தருளும் பெருங்கீர்த்தி வாதலு  
ரடிகளடி யிணைகள் போற்றி.

### பேருர்ப்புராணம்

உள்ள மாகிய புலத்தினைப் பத்தியா லுழுது  
தென்னு ஞானவித் துறுத்துநற் சிரத்தைநீர் பாய்த்திக்  
கள்ள வான்பொறிக் களைகள்கட் டானந்தம் விளைத்துக்  
கொள்ளை கூறுமா ணிக்கவா சகன்கழல் குறிப்பாம்.

### திருவோத்தூர்ப்புராணம்

நிலனேறும் புகழ்வைகை நீரேற நீரோடு  
மலரேறுஞ் சடைமுடியின் மண்ணேற மணிமேனி  
யலரேறு மாறேற வாண்டருளும் பெருமானைக்  
கலனேறும் பரியேறக் கண்டவர்தாள் பரவுவாம்.

### திருச்சுழியற்புராணம்

ஞ்திரைகொளத் தரும்பொருளைக் குருந்தடியி லேகிடத்தி  
மதுரையிற்பாண் டியனார்முன் னரிவாசி கொண்டாளை  
யெதிரி எனய்திப் பெருந்துறையிற் றனைப்புரந்த வெழிற்கோலங்  
கதிர்மணியார் கழுக்குன்றிற் கண்டாளைத் தினம்பணிவாம்.

### திருவருட்பா

வான்கலந்த மாணிக்க வாசகத்தை  
நான்கலந்து பாடுங்கால் நற்கருப்பஞ் சாற்றினிலே  
தேன்கலந்து பால்கலந்து செழுங்கனித்திஞ் சுவைகலந்தென்  
ணன்கலந்து வுயிர் கலந்து வுவட்டமாம வினிப்பதுவே.

திருச்சிற்றம்பலம்

## மணிவாசகப்பெருமான் வரலாறு

— : 0 : —

### க. தோற்றுவாய்

இந் நிலவுலகத்திலே கடவுள் உயிர்களுய்தற் பொருட்டு அருளுருக்கொண்டு தோன்றியுந் தோன்றும் அருள்புரிவர். அன்பர்கள் நினைந்த வடிவொடு எப்போதாவது தோன்றி அருள் புரியா விடத்து இறைவனியல்பை மக்கள் திட்பமாக உணரமாட்டார். வீடென்பது இறைவனோடு இரண்டறக் கலத்தல் என்று கருதுவார்க்கு அவ்விறைவன் இயல்பையுணர்ந்தாலன்றி வீடெய்துதல் முடியாது. இறைவன் உருவுகொண்டெழுந்தருளியிருக்கும் ஓர் உலகத்தை யடைதலே வீடென்பார்க்கும் இறைவன் திருவுருக் காண்டல் வேண்டப்படுவதொன்றே இறைவன் அருளொளியாகத் தோன்றினும் அவ்வொளியும் ஓர் உருவே. கடவுள் எந்நாளும் தோன்றத் துணையாகவே யிருப்பார் என்னுங் கொள்கையும் உலகத்தில் நிலவுகின்றது. கடவுளைக் கண்டவர் இல்லாத நாட்டிலே கடவுளைக் காணுதல் கூடுமென்ற கொள்கை உண்டாதற்கிடமில்லை. கடவுளைக் கண்டவர் இருந்திருப்பினும் அவர்களைப்பற்றி யறியாத மாந்தர் கடவுள் தோன்றுதல் கூடுமென்பதை நம்பமாட்டார். கௌதம புத்தர், வாசெட்டன் என்னும் பார்ப்பன மாணவனை நோக்கிப் பிரமத்தைக் கண்டவர் யார்? என்று வினவியபோது ஒருவருமில்ர் என்று அவன் கூறவும், அவர், ஆதலினாற்றான் மும்மறைகளுங் கற்று வல்லவர்கள், 'நாமதளைப் பார்த்ததுமில்லை அறிந்ததுமில்லை, அதனோடு ஒன்றாகும் வழியையும் நம்மாந்

காட்டமுடியாது என்றனர்' என்று அக்கொள்கையை வற்புறுத்தினர். அவர் காலத்திலே மூன்று வேதங்களை யுங் கற்றவர் கடவுளைக் காண முடியாதென்ற கொள்கையை உடையராயிருந்தன ரென்பது தெளிவு

“காணு மாறரி தரிதா மெனக்கணிப் பிலாப்பல சாகைக்  
கோண மாமறை யாவையுந் தனித்தனி குழறுவ தல்லான்  
மாணு மாறிது வெனக்காட்ட வல்லதே”

என்று ஆசிரியர் சிவஞான முனிவர் கூறியதுங் காண்க. தென்னாட்டிலே நான்மறைகளையும் இறைவன் நால்வர்க் கீந்தனனென்று தமிழ் மறைகள் முழங்குகின்றன.

“சுழிந்த கங்கை தோய்ந்த திங்கள்”

என்ற தேவாரப் பாட்டில் ‘சைவவேடந் தானினைத்து ஐம்புலனு மழிந்த சிந்தை அந்தணுளர்’ என்றமையால், இறைவனது சிவவேடத்தினை முனிவர் நினைந்தாரென்பது பெறப்படும். படவே இறைவர்க்கு உருவம் உண்டென்று கொள்ளப்பட்டது. திருவாசகத்துள்,

“மற்றவை தம்மை மகேந்திரத் திருந்து  
உற்றஐம் முகங்க ளாற்பணித் தருளியும்”

என்றமையால், இறைவன் ஐந்து திருமுகங்களோடு ஆகமங்கேட்ட முனிவர்க்குத் தோன்றியருளின னென்பது பெறப்படும். இறைவனே முதனூலருளினன் என்ற கருத்துந் தலைச்சங்கப்புலவருக்கு இறைவன் தோன்றி யருளின னென்பதுந் தமிழ்நாட்டுக் கொள்கையே. இவற்றூற் புலனாவ தென்னெனின், கடவுள் தக்க தவத் தினர்க்குத் தோன்றி யருள்புரிவ னென்ற கொள்கை தமிழ் கத்திலே மிகப்பழமையான காலத்திலே நிலைபெற்றிருந்த தென்பதே. பண்டை நான்மறையும் அறிவனாலுந் தலைச்சங்கமும் மறைந்தொழிந்ததற்குப்பின் நக்கீரர் நூலா கிய திருமுருகாற்றுப்படையில், ‘முாணினர் உட்க, முரு காற்றுப் படுத்த உருகெழு வியனகர்’ என்ற விடத்து இக்கொள்கை குறிக்கப்பட்ட தெனினும், புத்தசமயம்



தென்னாட்டிலே கடைச்சங்கத்தார் காலத்திலே பரவிய பின்னர் அது மழுங்கிப்போயிற்று மீட்டும் இதனை மலையிலக்காக நிலைநாட்டிப் பண்டைத் தமிழரது சிவநெறியின் உண்மையை உலகினருக்குத் தமது பெரு வாழ்வினால் விளக்கியருளிய முதற்பெருந்தகையார் சைவத்திருநெறிக் தலைவர்கள் நால்வருள் முற்பட்டவராகிய மணிவாசகப் பெருமானாவர். இவர் அறிவனூல் கூறும் முறையிற் செவ்விதின் ஒழுக்கித் தனிப்பெருந்தவம் தோற்று இறைவன் பால் உலகப் பயன் எதனையும் விழையாது வீடு பேற்றினையே பெரிதும் அவாவி நின்று இறைவன் மனிதப் போர்வைபோர்த்துக் குருவாக வந்து ஆட்கொண்டருளப் பெற்ற பேராசிரியராவர்.

இவர் மூன்றாவது நூற்றாண்டின் பிற்பகுதியிலேயே நிலவுலகிற் நிகழ்ந்தன ரென்பது உயர்திரு மறைமலையடிகளால் மிக விரிவான ஆராய்ச்சி செய்து முடிவுகட்டப் பட்டது. அஃது அந்நூற்றாண்டிலேயே தென்னிந்தியாவின் மேலைக்கரையிற் குடியேறி வந்திருந்த பாதிரிமார்களால் ஏட்டுச்சுவடியில் அப்பெருந்தகையார் சார்பாக எழுதிவைத்த குறிப்புகளால் ஐயத்திற்கிடமில்லாதபடி வலியுறுதல் காண்க. திருவனந்தபுரத்திலுள்ள கேரள சங்கத்தின் தொன்னூலமைச்சராய் விளங்குந் திருவாளர், T. K. சோசப் அவர்கள் மாணிக்கவாசகரைப் பற்றிய மலையாளக் கிறித்துவச் செப்புப்பட்டயங்களைத் தமது நூலொன்றிற் ரொகுத்து வெளியிட்டிருக்கின்றார். அவை மலையாள எழுத்தில் இருப்பதால், மாணிக்கவாசகப் பெருமான் சார்பான செப்புப்பட்டயத்திலுள்ள சொற்றொடர்களைத் தமிழெழுத்தில் எழுதித் தெரியாத சொற்களுக்குப் பொருள் விளக்கமுஞ் சேர்த்து இந்நூலெழுதுங் காலத்திலே மிக்க அன்புடன் அனுப்பிய அவர்களது பெருநன்றிக்கு நாம் என்றுங் கடமைப்பட்டுள்ளோம். அச்செப்புப்பட்டயப் பகுதி இந்நூலின் இறுதியிற் சேர்க்கப்பட்டுள்ளது. அப்பட்டயத்தினால் நாம் அறிந்து கொள்வது யாதெனில், “காவிரிப்பூம் பட்டினம் முதலிய துறை

முகங்களிற் றமிழரிற் சிலர் கிறித்து மதக் குருமார் சொற் கேட்டு அச்சமயநெறி நின்றனர். கி. பி. ௨௯௩ ஆவது ஆண்டிற்கு முன்னேயே அவ்விடத்தில் சைவக்கிளர்ச்சி ஏற்பட்டது. மணிவாசகப்பெருமானுடைய அடியார்கள் மேலைக்கரை முதல் கீழைக்கரை வரையிலுள்ள பல இடங்களிலுந் திருவருளிதாற் பலவகை அருஞ் செயல்களை இயற்றிச் சைவத்தை வளர்த்தனர். ஆயகாலை கிறித்து மதத்திலிருந்தும் பலர் ஆவிலைந்தும் உட்கொண்டு ஐந்தெழுத்தோதிச் சிவநெறிக்கு மீண்டனர். மலையாள நாட்டில் மேலைக்கரையிலுள்ள குரக்கணியென்னு மிடத்திற்கு அருகில் சிவநெறிக்கு மீண்டார்க்கும் மீளாதார்க்கும், பிணத்தை அடக்கஞ் செய்யும் முறையைப்பற்றி ஏற்பட்ட கருத்து வேறுபாட்டால் முன்னையோர் பின்னையோரினின்றும் விலகி மணிக்கிராமம் என்னும் ஒரு தனி ஊர் ஏற்படுத்தி அதன்கண் வாழ்ந்தனர்," என்பதே.

இனி, மணிவாசகனார் காலம் முற்பட்டது என்பதற்குப் பிற சில காரணங்களும் உள:

மாணிக்கவாசகர் காலத்திலே புத்த சமயமே தலை எடுத்து நின்றது. 'புத்தன் முதலாய புல்லறிவிற் பல சமயம்' என்ற விடத்துப் புத்தசமயம் திருவாசகத்திற்கு உறப்பட்டது போலச், சமண மதம் திருவாசகத்துட் குறிக்கப்படவில்லை. மணிவாசகப் பெருமான் புத்தரை வாதில் வென்றபோது. புத்த மதத்தினர் பலர் சைவந்தழுவியதை இலங்கையிலுள்ள 'மகாவமிச' மென்ற புத்த சரித்திரநூல் எடுத்தியம்புகின்றது. அது குறிக்குங் காலமும் மூன்றாவது நூற்றாண்டின் பிற்பகுதியோ டொத்திருக்கின்றது.

மூன்றாவது நூற்றாண்டிற்குப் பின் புத்தசமயம் சிறப்பாகத் தமிழ் நாட்டில் நிலைபெறவில்லை. தேவார காலத்தில் அது சமணசமய நிழலில் தங்கியிருந்தது. ஒன்பதாவது நூற்றாண்டில் சமண சமய சங்கங்களே தமிழ் நாட்டிற் பல இடங்களிற் நிகழ்ந்தன. ஆதலால் மணி

வாசகப் பெருமான் ஒன்பதாவது நூற்றாண்டில் வாழ்ந்திருந்தனர் என்று கூறுதல் தவறு. பல்லவ மன்னரைப் பற்றித் தேவாரத்துட் குறிப்புக் காணப்படுகின்றது ஆனால் திருவாசகத்துள் அன்னோரைப்பற்றி யாதுங் கண்டிலம். பல்லவர் அரசாளத் தொடங்கியது கி. பி நாலாவது நூற்றாண்டிலே யாதலால் திருவாதவூரடிகள் அதற்கு முன்னேயே திருவாசகம் அருளிச் செய்திருக்கவேண்டும். திருவாசகத்தின் பாவமைப்பும் சொல்லமைப்பும் அது தேவாரத்திற்கு நெடுநாள் முற்பட்டதென்பதை வலியுறுத்துவன வடசொற் கலப்பும் விருத்தப் பாக்களும் தேவாரத்திற் காணப்படுதல் போலத் திருவாசகத்துள் மிகுதியாய்ப் பயிலாமை காண்க. மணிவாசகப் பெருமானாரார் குறிக்கப்பட்ட வராகுண பாண்டியன் ஒன்பதாம் நூற்றாண்டிற் நிகழ்ந்த போர் வீரராகிய வரகுணனின் வேருவனென்று உயர்திரு மறைமலை யடிகளால் நன்றாக நாட்டப்பட்டது. வரகுணனென்ற சொற்றொடர் வடமொழியாதலின், வடமொழிப் பெயர் மூன்றும் நூற்றாண்டிற் பாண்டியர்க்கு அமையவில்லை என்ற கருத்துப் பிழைபட்டதாகும். உக்கிரப்பெருவழுதி என்ற சொற்றொடரில் உக்கிரனென்ற சொல் வடமொழி யாதலாலும், உக்கிரப் பெருவழுதியின் காலம் கடைச்சங்கத்தின் இறுதிக் காலமாகிய மூன்றாம் நூற்றாண்டின் முற்பகுதியாதலாலும் வடசொல்லானது மூன்றாம் நூற்றாண்டிலேயே பாண்டிய மன்னர் பெயர்களிற் கலந்துள்ள தென்பது தெளிவு. வரகுணன் என்பதை, வரகு உணன் எனப் தரித்துப் பொருள் கொள்ளின், அது தமிழ்ச் சொற்றொடராதல் காண்க. ஈண்டுச் சுட்டிய ஏதுக்களாலும் பிறவாற்றாலும், மணிவாசகப் பெருமான் காலம் கி. பி. நான்காம் நூற்றாண்டிற்கு முற்பட்டதென்று தெளியப்படும்.

நம் அடிகளைப் பற்றிய வரலாறு வடமொழியில் ஆலாசிய மான்மியம், ஆதிகைலாச மான்மியம், மணிவாசகபுராண முதலிய நூல்களிலும், தமிழிலே கடம்ப

வன புராணம், திருவாலவாயுடையார் திருவிளையாடற் புராணம், திருப்பெருந்துறைப் புராணம், பரஞ்சோதி முனிவர் திருவிளையாடற் புராணம், உத்தரகோசமங்கைப் புராணம், திருவாதவூரடிகள் புராணம் என்னும் நூல்களிலுங் காணப்படுகின்றன. இவை யாவும், அடிகள் காலத்திற்கு நெடுநாட்குப்பின் இயற்றப்பட்டமையால், சிற்சில பகுதிகள், தம்முள் முரண்படுவன. இறுதியில் நின்ற புராணம் கடவுண்மா முனிவராவியற்றப்பெற்று அடிகளது வரலாற்றினைச் செந்தமிழ்ப் பாக்களான் விரிவாகப் பகர்வதாகலின் அதனைப் பெரிதுந் தழுவினே இந்நூல் எழுதப்படுகின்றது. அதனுட் பொருத்த மில்லாதனவும் ஆங்காங்கே சுட்டப்படும். கடவுண்மா முனிவர் ஆசிரியர் சிவஞான முனிவரின் முதன் மாணுக்கராகிய கச்சியப்பரோடுடன் பயின்றன ரென்ப. இவர் வரலாறு தெளிவாகத் தெரியவில்லை.

இனி, திருவாதவூரடிகள் அறுபான் மும்மை நாயன்மாருள் ஒருவராகச் சேர்க்கப்படாமையின், அவர் நம்பியாரூரர் காலத்திற்கும் பிற்பட்டவராதல் வேண்டுமென்று கோடல் பொருத்தமின்மை காட்டுதும். திருத்தொண்டத் தொகையுள் அடிகள் விதந்தோதப்படாமையுக்குக் காரணம் பலவாறு கூறப்படுகின்றது. ஒரு காரணம் யாதெனின், திருத்தொண்டத்தொகை வல்விளையாற்றி இறையருள் பெற்ற பெரியாரையே தனிப்பட விதந்தோதும். அறுபான் மும்மை நாயன்மாருள் ஒருவரும், மணிமொழியார்போலச் சிவஞான போதத்துட் கூறியாங்கு மக்கட் போர்வை போர்த்துக் குருவாய் வந்த இறைவனால் ஆட்கொள்ளப்படாமையின், அவ்வகைத்தாய ஆகம முறையாகிய உபதேச நெறிக்குப் புறனடையா யமர்த்த தமிழ்நாட்டுப் பெரியாரே, அறுபான்மும்மை நாயன்மாராகத் தொகுத்துக் கூறப்பட்டனரென்றுய்த்துணர்வார்க்கு, திருவாதவூரடிகள் ஷீலாறு பெரியபுராணத்திற் காணப்படாமையே கேது தெள்ளிதிற் புலனென்க. இனிப் 'பொய்யடிமை யில்லாத புலவ' ரென்பார் மாணிக்கவாசக ரென்பாரு

முளர். அவர் பிறப்பால் வீரசைவ மதத்தினரென்றலு மொரு கொள்கை. எவ்வாறு கொள்ளினும், அடிகள் வரலாறு பெரியபுராணத்திற் குறிக்கப்படாமை காலம் பற்றி நேர்ந்ததென்று கோடல் தவறென்பது மேற்கூறிய காரணங்களால் நிலையுறுதல் காண்க. ஒரு சாரார் திருவெம்பாவையுள்,

“வேதமுதல் விண்ணோரு மண்ணுந் துதித்தாலும்  
ஓத வுலவா வொருதோழன் தொண்டருளன்.”

என்றவிடத்து ‘ஒரு தோழன் தொண்டருள் உள்ளவன்’ என்று பொருள் கொண்டு, தம்பிரான் நேழராகிய சுந்தர மூர்த்திகளை இவ்வடிகள் குறிக்கின்றன வென்பர். அது தக்க பொருளன்று. ‘ஒரு தோழன்’ என்றது இறை வனையே தொண்டர் உளன்—என்பதற்குத் தொண்ட ருள்ளத்தி லிருப்பவன் என்பதே பொருள்.

## உ. குருவருள் பெற்றது

பாண்டி நாட்டிலே திருவாதவூரிலே ஆதி சைவ மா பிலே நம் நாயனார் தோன்றினார். அவரது இயற்பெய ரும், பெற்றோர் பெயரும் விளங்கவில்லை! சுந்தரநாதர் என்னும் ஆதிசைவர்க்குப் பிறந்ததாக வடமொழி ஆஸ்திரியங் கூறுகின்றது. காலஞ்சென்ற பெரும்புலவர் மீனாட்சி சுந்தரம் பிள்ளையவர்க ளியற்றிய பெருந்துறைப் புராணம், இவரின் தந்தை பெயர் சம்பு பாதாசிரியர்; தாய் பெயர் சிவஞானவதி என்று கூறும். இவை முன்னூல்களிற் காணப்படாமையாற் பிற்காலத்தில் புனைந்துரைக்கப்பட்ட ணபோலும். இவர் கயிலையிற் கணநாதராய்த் திகழ்ந்தவ ரொருவரென்று திருவாலவாயுடையார் புராணம் கூறுகின் றது. ‘குடமுழ நந்தீசனை வாசகனாகக் கொண்டாய்’ என்ற அப்பர் தேவார அடிகளும், ‘நீக்கி முன்னெனைத் தன்னொடு, நிலாவகை குரம்பையிற் புகப்பெய்து’ என்ற திருவாசகப் பகுதியும் இதற்குச் சான்றுமென்ப. ‘நந்தி’ என்று கண

நாதருக்குப் பெயர். 'வாசகன்' என்பது வாயிற்காவலன் என்று பொருள்படு மென்பாரு முளர். அடிகளது முந் பிறப்பு எங்ஙனமாயினும், அவர் முன்னைப் பெருந்தவத் தினரென்பது கூருமே விளங்கும் அடிகளது மரடை அமாத்தியர் குலமென்றது, அம்மரபினருள் நின்று அமைச்சர் தேர்ந்தெடுக்கப்பட்டமையா என்க. அமாத் தியர் என்ற சொல் பக்க மிருக்கு மந்திரியைக் குறிக்கும். கடவுண்மாமுனிவர், திருவாதவூர ரென்ற நாமத்தையே அடிகளுடைய பெற்றோர் அவர்க் கிட்டன ரென்கின்றார். ஆரூர் என்ற சொல் அத்தகையதாதல் காண்க.

திலையாத இவ்வுலகின் வாழ்வார் மயக்கமாகிய இருளை யொழித்தற் பொருட்டும், புறச் சமய விண்மீன்களினொளி மழுங்கவும், சிவனன்பர் உள்ளக் கமலங்கள் மலரவும், அறிவின் கதிரவனாகிய திருவாதவூரர் தோன்றி யருளினார். அடிகளைக் கடவுண்மாமுனிவர் ஒரு செந்நெற் கதிருக்கும் ஒப்பிட்டுள்ளார்.

“தவமெனும் பெரிய வித்துட் டங்கியே யங்கு ரித்துப்  
பவமெனும் பங்க நீங்கப் பயிலருட் குருத்துண் டாகி  
அவமெனும் களைக ணீங்கி யாக்குவோ னருளா லுண்மைச்  
சிவமெனும் விளைவுண் டாக வளர்ந்தது தெய்வச் சாவி.”

பயன் கருதாது செய்யுந் தூய நற்றவமாகிய வித்திலே முனைத்துப் பிறவியாகிய சேற்றினைக் கடந்து அருளென் னுங் குருத்துவிட்டுப் பயனில் செயலாய களைகளிற் பிணிப் புரது, மெய்ப்பொருளாஞ் சிவம் விளையுஞ் செவ்விய நெற்கதிராக வளர்ந்திலங்கினார் திருவாதவூரடிக ளென்ற வாறு. பிறவிப் பசிதீரச் சிவஞானவமுதுண்ணத் தோன் றிய செம்மலார்க்குச் சோறுட்டுதற்குரிய நாளிலே, தேனும் கருப்பஞ்சாறு முக்கனியும் ஆன்பாலுங் கலந்த உணவை யளித்தனர். உரிய பருவங்களிலே, குடுமியைத் தல், கல்வி விதாடங்குதல், நூலணிதல் முதலியன நிகழ்ந்தன. பதினாரும் ஆண்டிற்குள் எல்லாக்கலைகளையும் அடிகள் கற்றுத் தேர்ந்து சிவனடிப் பேரன்பினராய்ப் பெருந்த

திறமையோடு திகழ்வதைப் பாண்டிய மன்னன் கேட்டு அவரை யழைத்து உரிமைகள் பல நல்கிப் பெரு நட்புப் பாராட்டிச் சினனாளில் அவரை முதல் அமைச்சராய் நியமித்துத் தென்னவன் பிரமராய னென்னும் பட்டமுங் கொடுத்து, மணிக்கலன்கள், பொன்னாடைகள், மதிக் குடை, சிவிகை, கவரி, யாளை முதலியனவு மீந்தனன். எவ்வகைச் செல்வமும் இன்பமும் பெற்று, அரசரது படைத்தலைவர் குழு அடிகள் அமைச்சுப் பூண்டிருந்தது, விண்ணின் நிழிந்த மதி விண்மீ னடுவ ணிருந் திலங்கியது போன்றது.

திருவாதவூரர் அறஞ் செய்வோர்க்குப் பெருந்துணையாயும் அல்லாரைத் தக்கவாறு திருத்தும் நடுநிலையராயும் நாட்டின் அகத்தும் புறத்தும் பகையொழித்துப் பாண்டிய மன்னன் ஆட்சியைப் பிறவெல்லா அரசர் ஆட்சியினுஞ் சிறப்புற நடத்திவரு நாளில், கடவுள் உயிர் உலகம் என்னும் இவற்றின் மெய்யியல்பு தெரிக்குஞ் சைவ நூற் பொருளை நன்குணர்ந்து பிறப்பிறப்புப் பிணி மூப்பு என்னும் இடும்பைககஞ்சிச் சிவபெருமான்மாட்டு மிகுந்து வளரும் பேரன்புடையராய் அகத்துறவு பூண்டு இறையருள் பதியப் பெற்றுச் சிவஞானச் செல்வம் நல்கும் நல்லாசிரியனை உலகெங்கும் உசாவித் தேடுவாராயினர்.

இவர் இவ்வாறிருக்கும் நாளில் ஒரு நாட் பாண்டிய மன்னன் கொலுவீற் றிருக்கும்போது சில தூதர் அவன் பாற் சென்று வணங்கி ஆரிய வணிகர் கீழைக் கடற்கரையிற் குற்றமில்லாத நற்குதிரைகள் விற்பனைக்குக் கொண்டு வந்திருப்பதாகக் கூறினர். உடனே அரசன் அதனைக் கேட்டு மகிழ்ந்து திருவாதவூடிகளை நல்ல குதிரைகள் வாங்கிக்கொண்டு வரும்படி வேண்டினன். அதற்கவர் இசைந்தவுடன் நிதிச்சாலை சென்று மிகுந்த பொன்னை எடுத்து அவரிடங் கொடுத்தான். அதனைப் பெற்றுக் கொண்டு பரிசனங்கள் பலருடன் திருவாலவாய் அண்ணலைத்தொழுது விடைபெற்றுக் கூடன்மாநகரைக் கடந்து கீழ்த்திசை நோக்கிச் சென்றனர். திருக்கானப்பேர் என்

நாதருக்குப் பெயர். 'வாசகன்' என்பது வாயிற்காவலன் என்று பொருள்படு மென்பாரு முள்ர். அடிகளது முற் பிறப்பு எங்ஙனமாயினும், அவர் முன்னைப் பெருந்தவத் தினரென்பது கூருமே விளங்கும் அடிகளது மரபை அமாத்தியர் குலமென்றது, அம்மரபினருள் நின்று அமைச்சர் தேர்ந்தெடுக்கப்பட்டமையா னென்க. அமாத்தியர் என்ற சொல் பக்க மிருக்கு மந்திரியைக் குறிக்கும். கடவுண்மாமுனிவர், திருவாதவூர ரென்ற நாமத்தையே அடிகளுடைய பெற்றோர் அவர்க் கிட்டன ரென்கின்றார். ஆரூர் என்ற சொல் அத்தகையதாதல் காண்க.

திலையாத இவ்வுலகின் வாழ்வார் மயக்கமாகிய இருளை யொழித்தற் பொருட்டும், புறச் சமய விண்மீன்களினொளி மழுங்கவும், சிவனன்பர் உள்ளக் கமலங்கள் மலரவும், அறிவின் கதிரவனாகிய திருவாதவூரர் தோன்றி யருளினார். அடிகளைக் கடவுண்மாமுனிவர் ஒரு செந்தெற் கதிருக்கும் ஒப்பிட்டுள்ளார்.

“தவமெனும் பெரிய வித்துட் டங்கியே யங்கு ரித்துப்  
பவமெனும் பங்க நீங்கிப் பயிலருட் குருத்துண் டாகி  
அவமெனுங் களைக ணீங்கி யாக்குவோ னருளா லுண்மைச்  
சிவமெனும் விளைவுண் டாக வளர்ந்தது தெய்வச் சாலி.”

பயன் கருதாது செய்யுந் தூய தற்றவமாகிய வித்திலே முனைத்துப் பிறவியாகிய சேற்றினைக் கடந்து அருளென் னுங் குருத்துவிட்டுப் பயனில் செயலாய களைகளிற் பிணிப் புருது, மெய்ப்பொருளாஞ் சிவம் விளையுஞ் செவ்விய தெற்கதிராக வளர்ந்திலங்கினார் திருவாதவூரடிக ளென்ற வாறு. பிறவிப் பசிதீரச் சிவஞானவமுதுண்ணத் தோன் றிய செம்மலார்க்குச் சோறுட்டுதற்குரிய நாளிலே, தேனும் கருப்பஞ்சாறு முக்கனியும் ஆன்பாலுங் கலந்த உணவை யளித்தனர். உரிய பருவங்களிலே, குடுமியைத் தல், கல்வி ிதாடங்குதல், நூலணிதல் முதலியன நிகழ்ந்தன. பதினாரும் ஆண்டிற்குள் எல்லாக்கலைகளையும் அடிகன் கற்றுத் தேர்ந்து சிவனடிப் பேரன்பினராய்ப் பெருந்



திறமையோடு திகழ்வதைப் பாண்டிய மன்னன் கேட்டு அவரை யழைத்து உரிமைகள் பல நல்கிப் பெரு நட்புப் பாராட்டிச் சினனாளில் அவரை முதல் அமைச்சராய் நியமித்துத் தென்னவன் பிரமராய னென்னும் பட்டமுங் கொடுத்து, மணிக்கலன்கள், பொன்னாடைகள், மதிக்குடை, சிவிகை, கவரி, யானை முதலியனவு மீந்தனன். எவ்வகைச் செல்வமும் இன்பமும் பெற்று, அரசரது படை த்தலைவர் சூழ அடிகள் அமைச்சுப் பூண்டிருந்தது, விண்ணின் நிழிந்த மதி விண்மீ னடுவ ணிருந் திலங்கியது போன்றது.

திருவாதவூரர் அறஞ் செய்வோர்க்குப் பெருந்துணையாயும் அல்லாரைத் தக்கவாறு திருத்தும் நடுநிலையராயும் நாட்டின் அகத்தும் புறத்தும் பகையொழித்துப் பாண்டிய மன்னன் ஆட்சியைப் பிறவெல்லா அரசர் ஆட்சியினுஞ் சிறப்புற நடத்திவரு நாளில், கடவுள் உயிர் உலகம் என்னும் இவற்றின் மெய்யியல்பு தெரிக்குஞ் சைவ நூற் பொருளை நன்குணர்ந்து பிறப்பிறப்புப் பிணி மூப்பு என்னும் இடும்பைகளுஞ்சிச் சிவபெருமான்மாட்டு மிகுந்து வளரும் பேரன்புடையராய் அகத்துறவு பூண்டு இறையருள் பதியப் பெற்றுச் சிவஞானச் செல்வம் நல்கும் நல்லாசிரியனை உலகெங்கும் உசாவித் தேடுவாராயினர்.

இவர் இவ்வாறிருக்கும் நாளில் ஒரு நாட் பாண்டிய மன்னன் கொலுவீற் றிருக்கும்போது சில தூதர் அவன் பாற் சென்று வணங்கி ஆரிய வணிகர் கீழைக் கடற்கரை யிற் குற்றமில்லாத நற்குதிரைகள் விற்பனைக்குக் கொண்டு வந்திருப்பதாகக் கூறினர். உடனே அரசன் அதனைக் கேட்டு மகிழ்ந்து திருவாதவூரிகளை நல்ல குதிரைகள் வாங்கிக்கொண்டு வரும்படி வேண்டினன். அதற்கவர் இசைந்தவுடன் நிதிச்சாலை சென்று மிகுந்த பொன்னை எடுத்து அவரிடங் கொடுத்தான். அதனைப் பெற்றுக் கொண்டு பரிசனங்கள் பலருடன் திருவாலவாய் அண்ணலைத்தொழுது விடைபெற்றுக் கூடன்மாநகரைக் கடந்து கீழ்த்திசை நோக்கிச் சென்றனர். திருக்காணப்பேர் என்

ஐந் திருப்பதியை வணங்கித் திருப்பெருந்துறை என்னும் பதியினை நண்ணியவுடன் அப் பதியின் பாங்கர்ப் புன்னை, செண்பகம், சந்தனம், நரந்தம், செருந்தி, கோங்கு, பாதிரி, கமுகு, தெங்கு, குரவு, மா, முருக்கு, மகிழ் முதலிய மரங்கள் செறிந்து மயிலுங் குருகும் மந்தியும் உலாவித் திரிதற் கிடனாய் வண்டுகள் பண்பாடத் தேனனைய கண்ணீர் ததும்ப இறைவன் முன்னின்றுருகும் அன்பரைப்போன்ற பூம்பொழிலின் கீழ் உயர்ந்து அகன்று சுவடுகள் பல போக்கிப் பெருநிலம் செய்யும் அழகிய ஒரு குருந்த மரத்தின்கீழ் இறைவன் மக்கட்போர்வை போர்த்து எழில் மிக்கதோர் ஆசிரிய வடிவங்கொண்டு தொண்டர் புடை குழ வீற்றிருந்தருளித் திருவாதவூரற்கு (கட்டறுத்து) மல நீக்கிச் சிவமாக்குதற்குரிய பொழுதினை எதிர்பார்த்திருந்தனர். திருவாதவூரடிகளை விட்டகலும் பாசம் போலக் காயாமரங்கள் கரிய பூக்களைப் பூததன. அவருக்கு இனிப் பிறப்பில்லை என்று கையினுற் காட்டுவபோலக் காந்தட் செடிகள் மலர்ந்ததைந்தன “காமன்கை அம்பாகிப் பிறரை வருத்தும் எமது பாவச்செயலை யொழிப்பதற்கு உம்மினுந் தககவரில்லையாதலின் நீர் எமக்கு அருள் செய்க” என்று பல்லைக்காட்டி நிற்பவர்போல் மெல்லிய முல்லைக் கொடிகள் மலர்ந்தன. இத்தகைய இயற்கை வனப்பினைக் கண்ணுற்றுத் திருப்பெருந்துறையைத் திருவாதவூரடிக ளடைந்தபோது மலர்மரங்கள் மலர்கள் உதிர்த்துப் புகழ் கூறி வரவேற்பவை போன்றன. தாழைகள் வருவார்க்கு உணவளிப்பன போலச் சோறேந்தி நின்றன நீறணிந்து பொய்கைகளிலுள்ள தாமரைகள் தவத்தினர் போல அலர்ந்தன. கரும்பு பிறர்க்குரியாளரால் அகத்தினிமை கொள்ளும் நல்லறிவினர்போல் நெருங்கி வளர்ந்தன. தலைவர் முகங்கண்டு தலைகவிழ்ந்து நிற்கும் மாதர்போலச் செந்நெற்கதிர்கள் விளைந்து தலைவணங்கின.

இவை இவ்வாறிருப்பத் திருவாதவூரடிகள் அப் பதியை நண்ணிய அளவில் நெஞ்சொடுக்கமும் அவாவின் ஒழிவு முணர்ந்து வியப்புற்று அத்திருப் பதியின் பெரு

மையை நினைந்து அகம்நெக உரைவேருக, அன்புபொங்க, விழியருவி பாய, மயிர்சிலிர்ந்து அழல்சேர் மெழுகெனச் சென்னிமேற் குவித்த கையராய் நின்றனர். நின்றபோது அணித்தாக அருள் நூலோதும் ஒலியினைக் கேட்டு ஏவலர் சிலரை யனுப்பி 'இஃதென்னென்றறிந்து சொல்லுங்கள்' என்றனர். அவர்கள் சென்று குருந்தமர நிழலிற் பெரியவ ரொருவர் அடியார் பலருடன் வீற்றிருந்து நூலாய்வதைக் கண்டு வந்துகூற அவர்களைக் காணும் விருப்புடன் சிவிகை நின்றிழிந்து, இறைவனது பேரவைக்குட் சென்று பரமாசிரி யனைக் கண்டவுடன் நிலமிசை வீழ்ந்திறைஞ்சிப் பன்முறை பணிந்து நின்றார் இறைவன் முடிமுதல் அடிவரை நோக்கி ஐந்தெழுத்து அருள்நிலை அறிவுறுத்தி அவர் சென்னிமேற் றிருவடி சூட்டிப் பாச நீக்கமுஞ் சிவப்பேறும் உடன்நல்கி ஆட்கொண்டருளினார். அடிகள் நின்ற நிலையைப் பின் வருஞ் செய்யுளாலறிக:

“சிரித்த முகமுங் கவின்குழலுந் தீரா வருவிக் கண்மலரும்  
விரித்த கரமுஞ் செபவட டும் வெண்ணான் மார்புந் திருநீறும்  
தரித்த திருவா சகமொழியுஞ் சாந்த மெய்யுங் குறுவியர்வு  
மரித்த மனமும் புளகமுமாய் நீன்றார் வாத லூர்முனியார்.”

அடிகள் அப்பொழுது சென்னிப்பத்துப் பாடியருளினார். அவருடைய இன்றமிழ்ச் செழும் பாடல்களைக் கேட்டுவந்த இறைவன் மாணிக்கவாசகனென்னுந் திருப் பெயர் அளித்தனன். பின்னர்த் திருவாதவூரடிகள் உடல் பொருள் ஆவி மூன்றையும் இறைவன்பால் ஒப்புவிக்கக் கருதித் தாம் குதிரை வாங்கக் கொண்டுவந்த பொருளைத் தையும் இறைவன் திருவடியிற் சேர்த்தனர். இறைவனவற்றை நல்லறங்களிற் பயன்படுத்தக் கட்டளையிட்டருளினார். அடிகள் அவ்வாறே திருப்பெருந்துறையிலே திருக்கோயிலமைப்பதற்கும், அடியார்க்கும் அருந்தவர்க்கும் வேண்டுவன செய்தற் பொருட்டும் அந்நிதியினைப் பயன்படுத்தினார்.

## ஆராய்ச்சி

சைவத் திருநெறித் தலைவருண் முதற்கண் உலகிற் றேன்றித் திகழ்ந்தவராகிய திருவாதவூரடிகளது இயற் பெயர், அவரது பெற்றோர் பெயர், மரபு முதலியவற்றைப் பற்றித் திட்டிஞ்சிறந்த தெள்ளிய வரலாறு இல்லாமை, தமிழ்மக்கள் தமது பெரியோரைப்பற்றிய வாழ்க்கை வர லாறுகளைச் செவ்விதின் எழுதிவைத்துப் பாதுகாக்கும் நல்வழக்கத்தை இடைவிடாது மேற்கொள்ளத் தவறின் ரென்பதை நன்கு விளக்கும். அடிகள் ஆதிசைவ மரபினர் என்று வடமொழி ஆலாசியங் கூறியதைச் சற்றும் உற்று நோக்காது, அவர் அமாத்தியகுலம் என்று தமிழ்நூல்கள் புகன்றமை வியப்பை விளைக்கின்றது. வடநூலினை நேரே கற்று அதனைத் தமிழிலே மொழிபெயர்க்காது வடமொழி வாணர் கூறுவதைக்கேட்டுத் தமிழ் நூலுடையார் தாங் கூறுங் கதையை எழுதினராதல் வேண்டும். அமாத்திய ரென்ற சொல் அமைச்சரைக் குறிக்குமாயின் அமைச்சர் குலமென்று ஒரு வகுப்பு அந்தணருள் இருந்திருப்பதாய்க் கருத இடமில்லை. ஆளுடைய வடிகள் ஆதிசைவரென்று கூறின், ஆதிசைவர் பெருமை பெறுவர். அது நல்லதன்று. அவரை அயன்முகத் துதித்த பிராமணனென்று தெளி வாக்க கூறுதல் வரலாற்றிற்கு முரணாம். எவ்வாறாயினும், அவர் அந்தணர். அமைச்சராகவுமிருந்தனர். ஆதலின் அவரை அமைச்சர்குல அந்தணரென்றலாற் படுமிழக் கியாத்மியென்று கருதிய ஒருவர் கூற்றிற்குச் செவி சாய்த்த தமிழ்வாணர் அடிகள் மரபினை அமாத்தியர் குலமென்றோதி யொழிந்தனர்.

அடிகள் குடும்பம் தெலுங்க நாட்டினின்று இவண் போந்த தென்பர் ஒருசாரார். அந்நாட்டிலே கோதா வரிக் கரையிலே மந்தான காளீச முதலிய ஆதிசைவ மடங்கள் இருந்தனவென்று அசிதாசுமங் கூறுகின்றது. தெலுங்கருட்-தமிழ்ப் பெருங்குழுவின ஒரு பகுதியினரே. 'அதெந்துவே', 'எந்து' என்றசொல் தெலுங்கிற் காணப் படுவதாயினும், ஆதியில் தமிழ்நிலவழக்கச் சொல்லா

யிருந்திருத்தல் கூடும். 'எந்தா' என்ற சொல், மலை யாளத்திலும் வழங்குவதைக் காணலாம். ஆகமநெறியைச் சிறப்பித்து, 'ஆகம மாகிநின் றண்ணிப்பான் றுள் வாழ்சு,' 'மன்னு மாமலை மகேந்திர மதனிற் சொன்ன வாகமந் தோற்றுவித்தருளியும்' என்றினைப் பல மொழித் தருளினமையும், அடிகளது சைவமரபினை வலியுறுத்து மென்க. தமிழ் மக்களுள் ஆதியிற் சமய ஆசிரியராய்ப் பெரும் பயனளித்தவா ஆதிசைவரே. மருதநில மக்களுள், கடவுள் வழிபாட்டிற்குரியராய்ச் சமயநூல் பேணுங் கடமையை மேற்கொண்ட குழுவினர் ஆதிசைவராதலின், அன்றோருட் சைவ முதலாசிரியர் தோன்றித் திருவருள் பெற்றுத் தலைமைபூண்டிலங்குதல் பொருத்த மாவதொன்றே. 'தென்னு டுடைய சிவனே போற்றி' 'பாண்டி நாடே பழம்பதி யாகவும்,' 'தென்பாண்டி நாட்டைச் சிவலோக மாக்குவித்த' என்னும் அருண்மொழிக ளானே சிவநெறி பண்டே எழுந்து நிலைத்துத் தழைத் தோங்கிய நாடு தென்றமிழ் நாடென்று அடிகள் குறித் தருளினமையும் காண்க.

திருவாதவூரடிகள் பதினாருண்டினுட் கல்விப் பயிற்சி முற்றப்பெற்றார் என்பதனால், அக்காலத்திலே ஐந்தாண்டு முதற் பதினாருண்டுவரை உள்ள காலமே மக்கள் கல்வி பயில்வதற்கு அமைந்த காலமாய்க் கருதப்பட்டதுபோலும். பதினாருண்டிற்குமேற் பொருளீட்டுதற்குரிய முயற்சிகளை மக்கள் மேற்கொண்டனர். திருவாதவூரடிகள் முதலமைச்சராக நியமனம் பெற்றது பதினாறுக்குமேல் முப்பத்திரண்டிற்குள்ளாக விருத்தல் வேண்டுமென்பது திண்ணம். அத்துணை இளமைப் பருவத்திலேயே அரசனுக்கு முதலமைச்சராய் நியமனம் பெறவேண்டுமெனின், அரசியற்றுறையில் நீண்ட பழக்கமுடைய தலைவர்களின் நிறமையை நமது அடிகள் அறிவாற்றலாலும் கலைவன்மையாலும் இளமையிலேயே எய்தினராதல் வேண்டும். பிரதீபாயர் என்ற பட்டம் 'பிராமண அதிபதி' என்று பொருள் படும். இச் சொற்றொடர் கி. பி. மூன்றாவது நூற்றாண்டில்

சத்தினிபாதமெனப்படும். இவ்வருட்பதிவு நால்வகைப் படுமென்ப. கடவுள் திருவருளை நாடி உலகப்பயன் கரு தாது வீடுபேற்றை அவாவிநின்று தஞ்செயலற் றிருத்தல் முதற் படி இறைவனை அடையும் வழி யாதென்று ஆராய்ந்து பேறசெல்லுதல் இரண்டாம் படி. அகத்தால் முற்றும் உலகத்தையே துறந்து திருவருள்வழி நின்று புறததே உலகவாழ்க்கை நடத்துதல் மூன்றாம் படி. அகத் தும் புறததும் துறவுநிலையுற்று ஞானசாரியன் ஒருவனையே தேடி வருந்தித் திரியும் நிலை நான்காம் படி. திருவாத லூரடிகள் நாலாஞ் சத்தினிபாத மெய்தியதாகக் கடவுண்மா முனிவர் கூறுகின்றார்.

‘பரம அஞ் செழுத்தும் ஒன்றும் பராபர முணர்த்தும் ஞான, குருபரன் திருத்தாள் கூடவிரும்பினர்’ என்றனர். சிவபரம் என்னும் ஐந்தெழுத்தில் சிகரம் சிவத்தைக் காட்டும். வகரம் அருட்சத்தியைக் குறிக்கும். நகரம் உயிர்களைப் போகத்திற் செலுத்தும் மறைப்புச் சத்தியை புணர்த்தும். யகரம் உயிரைச் சுட்டும். மகரம் மலத் தினைக் குறிக்கும் உயிர்கள் நகரவாற்றலாற் பாசவாழ்க்கை புறும். அருட்சத்தியும் மறைப்புச் சத்தியும் சிவசத்தி ஒன்றையா மாதலின் வீடு நாடலுறுவார்க்கு மறைப்புச் சத்தி அருட்சத்தியி லொடுங்கி அருட்சத்தியே மேற்பட்டுத் தோன்றும். அதனை நகரம் வகரத்தி லொடுங்குவதென்ப. சிவத்திற் சத்தி ஒடுங்குதலால், சிகரத்தில் வகரம் ஒடுங்குவ தாகும். உயிர் அருட்சத்தியின் துணைகொண்டு சிவத்தில் ஒடுங்குவதால் யகரமும் சிகரத்தி லொடுங்குமென்ப உயிரைப்பற்றிய மலம் வலியற்றடங்குதலால் மகரம் யகரத்தி லொடுங்கும். இம் முறையாக ஐந்தெழுத்தும் சிகரத்தி லொடுங்குதலால் ‘பரம அஞ்செழுத்தும் ஒன்றும் பராபரம்’ என்றது சிவபரம் பொருளையே. சிவத்தைத் தந்தை என்றும் அருளினைத் தாயென்றுங் கூறும் வழக்க முண்மையால் அருளின் துணைகொண்டு சிவத்தை யடைவதைத் தாயுடன் சென்று பின் தாதையைக் கூடுத லென்ப.

“மாய்நட் டோரையு மாயா மலமெனு மாதரையும்  
வீயவிட் டோட்டி வெளியே புறப்பட்டு மெய்யருளாக்  
தாயுடன் சென்றுபின் றுதையைக் கூடிப்பின் றுயைமறந்  
தேயும் தேறிட்டெ யெங்கு னெழிற்கச்சி யேகூப்பே.”

அக்காலத்தில் ஆரியரென்பார் வடநாட்டிலிருந்து தென்னாட்டிற்குக் குதிரை கொண்டுவந்து வாணிகஞ் செய்தனரென்று தெரிகிறது. அரசன் ஏழேழு கோடிப் பொன் குதிரை வாங்கக் கொடுத்தானென்றது மிகுந்த பணம் கொடுத்தானென்று குறித்தவாரும். அக்காலத்தில் வழங்கிய பெரு நாணயம் பொன் என்று அழைக்கப்பட்டமையால் அது பொன்னினாலாயது என்று கருதுதல் கூடும். குதிரை வாங்குதற்பொருட்டுப் பாண்டியன் திருவாதவூரடிகளை யனுப்பினமையால், குதிரைகளின் இலக்கணத்தை அடிகள் பிறரினும் நனாகறிந்தவரென்பது தெளிவு. குதிரை வாங்கச் சென்ற அடிகளின் பரிசனங்களுள் சீனர், மாவவர், மடவர் முதலியவ ரிருந்தனரென்பதும் பிறவும் உயர்வு நவீற்சியின்பாற்படுப. அடிகள் திருக்கோயிலிற் சென்று காரியம் பளித்தல் வேண்டுமென்று வேண்டியதாகவும், அப்பொழுது ஒரு சைவ வேதியன் திருவெண்ணீரளிப்ப அதனை வாங்கி உவப்புடன் அணிந்து காரியம் பலிக்குமென் நெண்ணின ரெனவும் திருவாலவாயுடையார் திருவிளையாடற் புராணம் இயம்புகின்றது. இது மக்களியற்கையொடு பொருந்திய புனைவுரையாகவு மிருத்தல்கூடும்.

திருப்பெருந்துறைப் பெயர்க்காரணத்தைக் கடவுண் மாமுனிவர் ஒரு செய்யுளில் அழகாக விளக்கியுள்ளார்.

“வெம்பிறவி வேலைதனில் வீழ்பவர்க ளெல்லாம்  
நம்புசிவ நாமமெனு நற்புணை பிடித்தா  
லெம்பர னாட்கரையி லேறுதுறை யாமா  
கற்புவி மொழித்துள பெகுத்துறை யதம்பே.”

அடிகள் செல்லும் வழியிலுள்ள மரங்கொடி முதலிய வற்றை மக்கள்போல உணர்ச்சியை யுடையவையா

கவும், அவை எவ்வாறு அடிகள் அகக்கண்ணிற்குத் தோன்றினவெனவும் புனைந்துரைத்ததுத் தற்குறிப் பேற்றத்தின்பாற்படும். இறைவன் அருட்குரவனாய்த் திருக்கோயிலுள் ஒருபுறம் அமர்ந்திருந்தனரென்று திருவாலவாயுடையார் புராணம் கூறுதல் வரலாற்றிற்கொத்ததன்று. அடிகள் திருப்பெருந்துறையில் திருக்கோயிலெடுத்தற்கு முன் ஆண்டுக் கோயிலிருந்ததாகத் தெரியவில்லை. அடிகள் திருப்பெருந்துறையடைந்ததும் தெஞ்சொடுங்கிப் பேரன்பு முகிழ்க்கப் பெற்றாரென்னுந் திருவாலவாயுடையார் திருவிளையாடற்புராணப் பகுதியே பொருத்தமுடைத்து. கண்ணப்பநாயனார் திருக்காளத்தி மலையில் ஏறியபோது தம்மேல் இருந்த பாரங் குறையுற்றதாக உணர்ந்து ஒப்பற்ற அன்புருவ மாயினு ரென ஆசிரியர் சேக்கிழார் குறித்தமையை உற்று நோக்குக. “பேணுதத் துவங்க ளென்னும் பெருகு சோபானம் ஏறி, ஆணையாம் சிவதைச் சார வருபவர் போல” என்றதுங் காண்க. அருட்குரவன் முன்னர் மந்திரியார் மேன்மையுடன் வந்து நின்றார் என்பதும், குரவன் திருக்கையிற் சிவஞானபோதம் இருந்ததென்பதும், அதனைப்பற்றி அடிகள் குரவனை வினாவினர் என்பதும், அணைய பிறவும பிற்காலத்துப் புனைவுரைகளா மென்று தெளிக. ஆசிரியர் மெய்கண்ட தேவனார் முன் அருணந்தி முதல்வர் அருளுபதேசம்பெற நின்ற முறையையே மனத்திற் கொண்டு கடவுண்மா முனிவர் ‘மந்திரியார் மேன்மையுடன் வந்து நின்றார்’ என்றனர். சிவஞானபோதமென்பது ஆசிரியர் மெய்கண்டாரால் முதற்கண் இயற்றப்பட்ட தாதலின், சிவபெருமான் நிருக்கரத்திற் சிவஞானபோத மிருக்கக் காரண மில்லை. கடவுண்மாமுனிவர், சிவஞானபோதம், சிவஞான சித்தியார் முதலிய சைவசித்தாந்த நூல்களில் மிக்க தேர்ச்சியுடையராய், அவற்றுட்போந்த கருத்துகளையும் அவற்றைப்பற்றிய சரித்திரங்களையுந் தமது புராண நூலுட் கலந்துள்ளனரென்று தெளிக.

எல்லாம் வல்ல முழுமுதற்கடவுளின் இயல்பை அக் கடவுளே வீடடையுந் தகுதியுடையார்க்கு அறிவுறுத்தி



யருளினாலொழியச் சிற்றுவயிர்கள் அதனை யறிதல் கூடாது. உயிர்கள் மூவகைப்படுவர். உயிர்களைத் துன்புறுத்துவன, <sup>1</sup>பற்று, வினை, மயக்கம் என்பன. பற்றினான் மாத்திரங் கட்டுண்டவர், பற்றினாலும் வினையினாலுங் கட்டுண்டவர், பற்று வினை மயக்கமென்னு மூன்றினாலும் கட்டுண்டவர் என்னும் மூவகையாகுள், <sup>2</sup>முதல் வகுப்பார்க்கு இறைவன் தனதியல்பை உண்ணின் றுணர்த்துவ னென்றும், <sup>3</sup>இரண்டாம் வகுப்பார்க்கு இறைவன் தெய்வத் திருமேனிகொண்டு ஆட்கொள்ளுவானென்றும், <sup>4</sup>மூன்றாம் வகுப்பார்க்கு மனித வடிவத்தோடு வந்து மெய்யறிவுச் கூடர் கொளுத்துவானென்றுஞ் சைவநூல்கள் கூறும். மாணிக்கவாசகப் பெருமானுக்குச் சிவபெருமான் மக்கட் போர்வை போர்த்தெழுந்தருளித் திருவடிஞானம் நல்கினன். இனி மக்களுள்ளும் திருவருள்பெற்ற பெரியாரை அதிட்டித்து நின்று இறைவன் குருமொழி வைத்தலு முண்டென்பது, ஆசிரியர் மெய்கண்டதேவர்க்குப் பரஞ் சோதிமாமுனிவர் சிவஞானமளித்தன ரென்ற வரலாற்றி னாற் போதரும். இங்ஙனம் இறைவன் அருள்வது அளவற்ற பெருந்தவதனால் வீடுபேற்றிற்குரிய தகுதியைப் பெற்றவர்க்கே யன்றி யேனையோர்க்கன்று. சைவநூற் கொள்கைப்படி, படைப்புக்கடவுளும், காப்புக்கடவுளும் இறைவனது பேரருளைப் பெற்று வீடடைதற்குரிய பெருமையுற்றிலராதலின், அக்கடவுள் ரறியா முதல்வர் சிவபெருமா னென்று மறைகள் முழங்குவன வாயின. 'திருமாலாம் அவன் விருப்பெய்தவும் அலரவனாசைப் படவுநின் னலர்ந்தமெய்க் கருணையு நீயும் அவனியிற் புகுந்தெமை யாட் கொள்ள வல்லாய்' என்றும், 'அன்பராகி மற்றருந்தவ முயல்வார் அயனுமாலுமற்றழலுறுமெழுகாம் என்பராய் நினைவா ரெனைப்பலர் நிற்க, இங்கு என்னை யெற்றினுக்காண்டாய்' என்றும் அடிகள் மொழிந்தரு ளினமை காண்க. இறைவன் பயன் கருதிய அன்பர்

1. ஆணவம் கன்மம் மாயை.

2 விஞ்ஞானகலர். 3. பிரளயாகலர். 4. சகலர்.

நினைந்த வடிவோடு தோன்றி அவ்வவர் விரும்புவன வற்றை யளித்தருள்வ னெனின், வீட்டிற்குரியார்க்கன்றி யேனையோர்க்குத் தன் மெய்யியல்பினை உணர்த்தமாட்டா னென்று தெளிக. இக் கருத்துப் பற்றியே, அடிகள் இறை வனை, 'ஒளிக்குஞ் சோரன்' என்றார். ஆளுடையபிள்ளை யாரும், 'உள்ளங் கவர்கள்வன்' என்றனர். தன்னுணர்ச்சி மிகுந்தார்க்கு மாத்திரம் அவன் ஒளிப்பானல்லன். அவனைத் தனது சூழ்ச்சி யொன்றாற் காணலுறுவார்க்கும், நூலு ணர்ச்சியான் மட்டுந் தெரியக்கருதுவார்க்கும், உருவவழி பாட்டு மாத்திரத்தாற்காணலுறுவார்க்கும், யோகநெறியாற் காணலுறுவார்க்கும், பிறர்க்கும் ஒளித்துத், தாழ்வெனுந் தன்மையுடையராய்ச் சார்பு<sup>1</sup>, செயல்<sup>2</sup>, ஒருமை<sup>3</sup> யென்னு நிலைகளைக் கடந்து திருவருள் பதியப்பெற்ற மேலோர்க்கே இறைவன் தன் மெய்ந்நிலை யுணர்த்துவானென்பார்,

“திசைமுகன் சென்று தேடினர்க் கொளித்தும்  
முறையுளி யொற்றி முயன்றவர்க் கொளித்தும்  
ஒற்றுமை நோண்டு நோக்கு முள்ளத்து  
உற்றவர் வருந்த உறைப்பவர்க் கொளித்தும்  
மறைத்திற நோக்கி வருந்தினர்க் கொளித்தும்  
இத்தந் திரத்திற் காண்டுமென் றிருந்தோர்க்  
கத்தந் திரத்தி னவ்வயி னொளித்தும்  
ஆணெனத் தோன்றி யலியெனப் பெயர்ந்து  
வாணுகற் பெண்ணென வொளித்துஞ் சேண்வயின்  
ஐர்புலன் செவிமடுத் தருவரை தொறும்போய்த்  
துற்றவை துறந்த வெற்றுயி ராக்கை  
அருந்தவர் காட்சியுட் டிருந்த வொளித்தும்  
ஒன்றுண் டிலலை யென்றறி வொளித்தும்  
பண்டே பயிடுறாறு மின்றே பயிடுறாறும்  
ஒளிக்குஞ் சோரனைக் கண்டனம்”

என்றருளினர்.

இறைவன், தாங் காண நேரில் வந்தருளியதை அடிகள்

“தேவரு மறியாச் சிவனே காண்க  
கண்ணு லீயானுங் கண்டேன் காண்க  
புவனியிற் சேவடி திண்டினன் காண்க  
சிவனென யானுந் தேறினன் காண்க  
அவனெனை யாட்கொண் டருளினன் காண்க”

என்றமையா லீனிது விளக்கியருளினர்.

“கனவிலுந் தேவர்க் கரியாய் போற்றி  
கனவிலு நாயேற் கருளினை போற்றி”

என்றமையால் இறைவன் கனவில் வந்திலனென்பது தெளிவு.

“பாவனை யான கருத்தினில் வந்த பராவமு தாகாதே”

என்றதுங் காண்க.

அவன் மானுடச்சட்டை சாத்தி வந்தமை,

“ஈறி லாதநீ யெளியை யாகுவந்  
தொளிசெய் மானுட மாக நோக்கியுங்  
ஈறி லாதநெஞ் சுடைய நாயினேன்”

என்றவிடத்து விளக்கப்பட்டது.

“பத்தர் குழப் பராபரன் பாரில் வந்து பார்ப்பானென”

என்றதுங் காண்க. திருப்பெருந்துறையி லாட்கொண் டமை பலவிடத்துஞ் சுட்டப்பட்டது.

“போதலர் சோகைப் பெருந்துறையெம்  
புண்ணியன் மண்ணிடை வந்திழிந்  
தாதிப் பிரமம் வெளிப்படுத்த  
அருளறிவா ரெம்பிரா னுவாரே.”

இறைவன் பேராசிரியனாய் வந்தாட்கொண்டதை நயம்பெற ஒரு திருப்பாட்டிற் கூறியுள்ளார். அது, ஊருமாறு:

“கருணையினுற்

பெரியோ னொருவன் கண்டு கொ ளென்றுன்

பெய்கழ ஸ்டிகாட்டிப்

பரியே னென்றென் றருளிய வருளும்

பொய்யோ வெங்கள் பெருமனை.”

இறைவனுக்கே அடிகள் தமது உடல் பொருள் ஆவ்  
மூன்றையு மொப்புவித்த இடத்துப் பாண்டியன் பொருளையு  
முடனளித்தது எவ்வாறு பொருந்துமெனின், பாண்டியன்  
பொருளையும் இறைவன் பொருளாகவே அடிகள் கருதி  
னமையா லென்க. தம் கையகத்துப்பட்ட பொருளனைத்  
தையும் இறைவனதாகவே அடிகள் கருதினர். இறைவன்  
பால் தம் பொருளின் ஒரு பகுதி ஒப்புவிக்கப்பட்டால்,  
அவ்வளவு பொருட்குரிய பெருநலத்தைப் பாண்டிய  
மன்ன னெய்துவா னென்பதும் நாயனார் திருவுள்ளக்  
கிடையாயிருத்தல் கூடும். பொருளின் பயனைத் துய்த்த  
லுறுவார்க்குத் துணை நிற்பார், அப் பொருள் ஒன்று  
பலவாய்ப் பெருகி யோங்குதற்குரிய செவ்விய முறையில்  
அதனைச் சேமித்து வைப்பின், பொருளுடையாரால் அவர்  
பாராட்டப்படுதலே உலக வழக்கிற் காணப்படும். சேம  
முறையின் பெருநலனை யுய்த்துணராதானே அவரை  
அறிபாமைபற்றிக் குறை கூறுவன். அரசனுக்குப் பெரு  
நண்பராய்த் திகழ்ந்த அமைச்சர் அவன் பொருட்டுப்  
பெருங் கீழமை பற்றிச் செய்த பெருநன்மையின் வன்  
மையை அவன் முதற்கண் அறியாது சினங்கொண்டாலும்,  
பின்னர் மெய்யுணர்ந்து மேன்மை யுறுவானென்ற திண்  
ணிய கொள்கைபற்றி, ஆளுடைய அடிகள் அரசனது நிதி  
யையுந் தமது அருட்குரவர்பா லொப்புவித்தன ரென்று  
கோடல் இழுக்காது. சிவஞானம் பெற்றுச் சித்தஞ் சிவ  
மாகப் பெற்ற வாதலூரடிகட்கு உலகர்விதியும் விலக்கு  
மொவ்வா. அப் பெருந்தகையார் யாது செய்யினும், அது  
சிவச்செயலாய தவச்செயலா மென்பது,

“சித்தஞ் சிவமாகிச் செய்தனவே தவமாக்கும்

அத்தன் கருணையினுல் தோணுக்க மாடாமோ”

என்னும் அடிகளது திருவாக்காற் றெளிக.

இக்கருத்துப் பற்றியே சிவஞான சித்தியாருடையாரும்,

“ஞாலமதின் ஞானநிட்டை யுடையோ ருக்கு  
நன்மையொடு தீமையிலை நாடுவதொன் றில்லை  
சீலமில் தவமில்லை விரதமொடாச் சிரமச்  
செயலில்லை தியானமில்லை சித்தமல மில்லை  
கோலமில்லை புலனில்லை கரண மில்லை  
குணமில்லை குறியில்லை குலமு மில்லை  
பாலருடன் உன்மத்தர் பிசாசர்குண மருவிப்  
பாடலிளே டாலைவையின்நிதிலும் பயிர்வார்”

என்றார்.

கடவுண் மாமுனிவர் இறைவன் ஞானோபதேசஞ் செய்த முறைமையைப் பிற்காலத்திலே நிருவாண தீக்கை செய்யு முறைமைக்கு ஒத்தவாறு கூறியுள்ளார். திருவாலவாயுவுடையார் திருவிளையாடலில் இம் முறை கூறப்படவில்லை. திருநோக்கினாலும் நினைவாலும் தொடுதலாலும் மலமறுத்துப் பேரறிவு நல்கினன் என்ற அளவே அதனுள் கூறப்பட்டது. சிவபெருமான் வாதவூரடிகளுக்கு அறிவுறுத்தியதாகக் கூறப்படும் கருத்துகள் பலவும் நூலாசிரியர் கருத்துகளே ஞானம் பெற்றவரின் இறைவன் வாதவூரடிகளைப் பாடும்படி கட்டளையிட்டதாகவும், அவ்வண்ணமே சென்னிப்பத்து அச்சோப்பதிங் என்பவற்றை அடிகள் பாடியதாகவும், பழைய திருவிளையாடல் பகர்கின்றது. அது மெய்யாயிருத்தற்குரியதே. ஆனால், இப்பதிகங்கள் திருவாசகத்து முதற்கண் வைக்கப்படவில்லை. காலமுறைப்படி திருவாசகப் பதிகங்கள் தொகுக்கப்படவில்லை.

திருவாதவூரர் அளித்த நிதியைத் திருப்பணிக்கும் அருந்தவர்க்கும் அலந்தவர்க்கும் பயன்படுத்தும்படி இறைவன் வற்புறுத்தினர் என்றமையாலே, நல்லறத்திற்குத் தக்கார்க்கும் வறியாருக்குமே ஒருவனது பொருள் பயன்படற்பால தென்பது தெளியப்படும். ஏனையோருக்குப் பொருளை வழங்குதல் சிறந்த அறமாகாதென்பது தெளிக.

## கதைத் தொடர்பு

இறைவன் திருவாதவூரடிகளுக்கு அருள்புரிந்த பின்பு அடிகளுக்குத் தில்லையிற் பரமுத்தி யருளுவதாக மொழிந்து தம் அடியாரோடு மறைந்தருளினார் என்பது,

“நாயி னேனை நலமலி தில்லையுட்  
கோல மார்தரு பொதுவினில் வருகென  
ஏல வென்னை யிங் காழித் தருளி  
அன்றுடன் சென்ற அருள் பெறு மடியவந்  
ஒன்ற வொன்ற வுடன்கலந் தருளியும்”

என்றருளியவற்றால் தெளியப்படும்.

திருப்பெருந்துறையில் இறைவன் கட்டளைப்படி பொருள்களைப் பயன்படுத்திய பின்னர், அடிகள் ஒப்பற்ற அன்பு வடிவமாய் உலகை மறந்து முத்தர் நிலையுற்றனர். அவர் நிலையை உணர்த்தும் ஒரு செய்யுள் வருமாறு:

“அன்புட னேக்கி நிற்ப ரமுவர்கை தொழுவர் வீழ்வர்  
இன்பற வெழுநர் பின்பா லேகுவ ரிரங்க மீள்வர்  
நண்பகல் கங்குல் காணா ஞானநல் லறிவே கொண்டு  
கொன்புனை பித்தர் பாகர் பிசாசுநங் கொள்ளை யானார்.”  
“நின் கோயில் வாயிற் பிச்ச னாக்கினாய்”

என்றும்,

“பித்தென்னை ஏற்றும் பிறப்பறுக்கும் பேச்சரிதாம்  
மத்தம யோக்கும் வந்து) என்மனத்தே”

என்றும் அருளிச்செய்தமையும் இதனை வற்புறுத்தும் தம்மைப் பித்தனென்று உலகர் கூறுவதற்குக் காரணம் அடிகளே விதந்துள்ளார்:

“பித்த னென்றெனை யுலகவர் பகர்வதோர்  
காரண மிதுகேளிர்  
ஒத்துச் சென்றதன் றிருவருட் கூடிடு  
மூபாயம தறியாமே

செத்துப் போயரு நரகிடை வீழ்வதற்

கொருப்படு கின்றேனை

அத்த னுண்டுதன் னடியரிற் கூட்டிய

அதிகயங் கண்டாமே.”

திருவாதவூரடிகள் சிவபோகக் கொழுந்தேறல் வாய்மடுத்துப் பிறிதொன்றையுங் கருதாதிருந்த வளவிலே அவருடன் குதிரை வாங்கச் சென்றவர்கள், அவரை நோக்கிக் குதிரை வாங்கக் காலந் தாழ்த்ததைப்பற்றி அரசன் முனிதல் கூடுமென்று தெரிவித்து அவரைக் குதிரை வாங்குதற் கழைத்தபோது அடிகள் ‘நீங்கள் யாதும் என்னிடங் கூறவேண்டாம, போங்கள்’ என்று கழறினர். உடனே அவர்கள் செய்வதறியாது தென்ன வன்பாற் சென்று ‘திருவாதவூரடிகள் திருப்பெருந்துறையில் ஒரு பூங்காவில் அடியார் புடைகுழ இருந்த பெரியார் ஒருவரால் ஆட்கொள்ளப்பட்டு, அவர் கட்டளைப்படியே பொருளெல்லாவற்றையுஞ் செலவழித்துவிட்டுத், திருநீறுங் கோவணமுமே தரித்துக்கொண்டு, ஒருவரோடும் பேசாது பித்தராயினார்’ என்றுரைத்தனர். இதனைக் கேட்ட மன்னன் பெருஞ்சினங் கொண்டு, கடு நடைத் தூதரிடம் அடிகட்கு ஓகையனுப்பி, அவரைக் கையோடழைத்து வரும்படி ஏவினன். ஏவலாளர் திருப்பெருந்துறைக்குப் போய் அடிகளைக் கண்டு வணங்கி அரசர் திருமுகத்தைக் காட்டினர். இறைவன் திருமுகத்தை யன்றிப் பிறிதொரு முகத்தையுங் காண விருப்பமில்லாத பேரன்பர் ஓகையை வாசிக்கும்படி கட்டளையிட்டனர். ஓகையில் எழுதியிருந்தது யாதெனில், பரி வாங்கக் கொண்டுபோய்ப் பொன்னைப் பிறிதொரு வழியிற் செலவழித்துவிட்டுப் பரி கொள்ளாது கோவணங் கொண்டிருப்பது அரசரது கருமஞ் செய்வார்க்கு அழகா? வேந்தனைப் பிழைத்துச் செய்யும் செயல் யாது பலிக்கும்? அரசரோடு பயிலுதல் பாம்பொடு பழகுவதைப் போலுமென்று நீர் தெரிந்திருப் பீராயின், இவ்வோகை கொண்டுவருந் தூதரோடு உடனே மதுரைக்கு வருக என்பதே. இதனைக் கேட்டு அடிகள்:

‘இறைவனும் இறைவ னடியாருமே எம்மை அடிமை கொள்ள வல்லாரன்றி மன்னன் எம்மை இவ்வாறு கொள்ளுதல் பொருந்துமோ? கூற்றுவனும் எம்பால் ஓலைவிட அஞ்சுவன். இறைவன் தமராவார் அரசர்க் கஞ்சுவரோ’ என்று கூறிவிட்டுத் தமது அகக் கண்ணுக் குத் தோன்ற இறைவனிடம் இச் செய்தியை அறிவிப்ப, இறைவனும் அடிகளைக் கடைக்கணித்து ‘நீ வருந்தாதே, மன்னவன்பால் தூதரொடு சென்று ஆவணித் திங்கள் மூலநாளன்று நல்ல குதிரைகளெல்லாம் வந்து சேரும்; தூதர் ஓலை கொணர்ந்தமையால் நான் விரைந்து முன்னே வந்தேன் என்று நீ அரசனுக்கு மொழிக’ என்றருள் செய்தனர். அடிகளும் அமைச்சர் வேடம் பூண்டு இறைவனைத் தொழுது தூதரொடு புறப்பட்டு மதுரைப்பதி வந்தடைந்தனர்.

மன்னவன் முன்னேகி, வணக்கத்துடன் இறைவன் தமக்குக் கொடுத்த ஒரு மாணிக்கத்தைக் கையுறையாகக் கொடுத்து, அவன் கட்டளைக்கிணங்கித் தமதிருக்கையி லிருந்தனர். அரசன் செய்தி வினாவியபோது, ‘நின் னுடைய நிதி கொண்டு வாங்கிய நல்லிலக்கண மமைந்த குதிரைகள் மதுரைக்கு வருதற்குரிய நல்லநாள் ஆவணி மூலமென்று தெரிந்து இடைவழியில் திருப்பெருந்துறை யில் தங்கினேன். சூழ்ச்சிமிக்க உள்ளத்தினர் சிலர் சொல்லக்கேட்டு நீ விடுத்த ஓலை ஏதுவாக நான் இப் பொழுது வந்தேன்’ என்றனர். அரசனும் மனமுவந்து ஓலைவிடுத்தது பிழை என்றுணர்ந்து, அடிகளோடு பழைய தண்பு பாராட்டி, அவருக்கு வேண்டுவன நல்கி அவரை மனையிடைச் சென்றிருக்கும்படி பணித்தான். அவ்வாறே அடிகளும் தமதில்லம் புகுந்து வீற்றிருக்குநாளில் குதிரை வரக் குறித்த நாளிற்கு இரண்டுநாள் முன்னர் அமைச்சர் களுள் ஒருவன், அரசனிடஞ் சென்று ‘திருவாதவூரர் பெருந்துறையில் நின் பொருளனைத்தையுந் செலவழித்து விட்டு இங்கு வந்து உன்னுடைய சீற்றத்திற்குத் தப்பி உய்யக் கருதிப் பொய் கூறினர்’ என்றான். அரசன் ஐய



முற்றவனாய்ப் பெருந்துறைக்கு அருந்தூதர்களை யனுப்பி அங்கே குதிரைகள் உளவா என்று பார்த்து வரும்படி சொன்னான். அவர்கள் போய்ப் பெருந்துறையிலும் அதன் பக்கத்திலுள்ள பிற பதிகளிலும் பரித்திரள் காணாது மீண்டு, வாதவூரர் மொழிந்தது பொய்யென்பதை உறுதிப்படுத்தினர். அதனைக்கேட்ட அரசன் வெகுண்டு தண்டலாளரை ஏவி, அடிகளை வருத்திப் பொருள் முழுவதையும் வாங்கும்படி கட்டளையிட்டான். தண்டலாளர் அடிகள்பாற் சென்று, அரசன் கருத்தைத் தெரிவிக்க அவர் வாளா விருந்தமையால், அவரைப் பிடித்துச் சிறைச்சாலையி லிட்டனர். அப்போது அப் பெருந்தகையாரது வருத்தத்தைக் காணப் பொறுக்காத வன்போலக் கதிரவன் மேலைக்கடலில் ஆழ்ந்தனன். அரசன்மேற் சினங்கொண்டு அவனை விழுங்கும் பொருட்டு வெண்பிறையாகிய வளைபல் தோன்ற வாய்திறந்த பேயின் கொள்ளிவாய்போலச் செவ்வானம் விளங்கிற்று.

நல்லவர்க்குற்ற தீங்கைக் கண்டு நகையாடுஞ் சிறியர் போல முல்லைகள் மலர்ந்தன. அதனைக் கண்டு வருந்தும் நல்லவர் உள்ளம்போலக் கமலங்கள் குவிந்தன. தெய்வத் தன்மை வாய்ந்த திருவாதவூரடிகளது துயரத்தைப் பிறர் கண்டு வருந்த லாகாதென்று இரவாகிய நங்கை தனது இருட்கரத்தால் மக்கள் கண்களை மறைத்தனள். மந்திரித் தலைவருக்கும் இவ்வாறு மன்னன் பகைவினை த்தல் கூடுமோ வென்று வருந்திக் காதலரை அகன்றுறையும் மடவார் போல, நன்மக்கள் பலர் துயிலொழிந்தனர். அவ்விரவு கழிந்து விடியற்காலம் வருங்காலை அடிகள் இடருறும் நிலையை ஆறுமுகக் கடவுளுக்கு உரைப்பது போலக் கோழிகள் கூவின. திருக்கோயில்களில் இறைவன்பால் முறையிடுவதுபோலச் சங்குகள் முழங்கின. மறுநாளும் அரசன் பொருளை மீண்டளிக்காமையால் அடிகளைக் காவ லாளர் வெயிலில் நிறுத்தினார்கள். அப்போது அவர் இறைவனை நோக்கி வாழாப்பத்து, அருட்பத்து என்னுந் திருப்பதிகங்களைப் பாடினாரென்று திருவிளையாடற் புராணங் கூறுகின்றது.

“பாரொடு விண்ணாய்ப் பரந்தவெம் பரனே  
 பற்றுநான் மற்றிலேன் கண்டாய்  
 சீரொடு பொலிவாய் சிவபுரத் தரசே  
 திருப்பெருந் துறையுறை சிவனே  
 யாரொடு நோகே னார்க்கெடுத் துரைக்கேன்  
 ஆண்டநீ அருளிலை யானால்  
 வார்கட லுலகில் வாழ்கிலேன் கண்டாய்  
 வருகவென் றருள்புரி யாயே.”

அடைக்கலப்பதும், குறைந்தபதும் அக்காலத்திலேயே அருளிச்செய்யப்பட்டன என்ப. திருவாதவூரடிகளது முறையீட்டினைக் கேட்ட இறைவன் நரிகள் பலவற்றை நற்குதிரைகளாக மாற்றி, இமையவர் பலரையுங் குதிரைத் தலைவராகக் கொண்டு, தாம் ஆரிய வணிக வேடம்பூண்டு, திருப்பெருந்துறையினின்று புறப்பட்டுத் திருவாதவர் வழியாக வந்து, அடிகட்குப் பாதச் சிலம்பொலி காட்டி விட்டு, இவ்வுளித் திரள்களைக் கூடன் மாநகரத்திற்குச் செலுத்தி வந்தனர். குதிரையின்றிள் வருவதைக் கண்ட வர்கள் அரசனுக்கு அதனைத் தெரிவிப்ப, அரசன் மகிழ்ச்சி மிக்கவனாய் அடிகளை அச் சிறை நீக்கிக் குதிரை காண வரும்படி அழைத்துக் குதிரைப்படை உலாவுதற்குரிய செண்டுவெளி என்னும் நிலப்பரப்பின் பாங்கர் ஒரு முத்துப் பந்தரின் கீழ்ப் படைகுழ வீற்றிருந்தான். அப் போது பரித்திரளானது எங்கனும் துகளெழுந்து பரவ, எக்காளம் முழுவம் முதலியன ஒலிப்ப, கடல் பொங்கி வருவதுபோல, ஆவணிமூலத்தன்று மதுரையில் வந்து நிறைந்தது. அக் குதிரைப் பெருஞ்சாத்தின் தலைவராகிய சிவபெருமான், அரைக்கச்சில் உடைவாளை ஆர்த்துப், பச்சை நீலம் முதலிய பன்னிற மணிக்கோவைகளணிந்து, பட்டுஞ் சட்டையுந் தொப்பியு மணிந்து, கையிற்கொண்ட செண்டொடு ஒரு வெண்குதிரையிலேறித், திருவடியிற் கட்டிய மணிடி, அரைக்கச்சையிற் கட்டியமணியுங், குதிரையின் இருபக்கங்களிலுந் தொங்கவிட்ட மணிகளும் இன்னிசை ஒலிப்பச் சென்னிமேற் கவித்த செழுங்குடை

வயங்க, ஆரிய மன்னன் வருவதுபோல் வந்தருளினர். மன்னவன் இறைவர் திருக்கோலங் கண்டு பெருவியப் புற்றனன். மணிவாசகப் பெருமான் இறைவன் திரு வருளை வியந்தனர். மன்னன் முனிவரை அழைத்து ஆரியத்தலைவரை, கொண்டுவந்த குதிரைகளின் வகைகளையும் அவற்றின் வன்மைகளையும் ஒரு வீதியின்கண் குதிரை ஏற்றஞ் செய்துகாட்டும் வண்ணங் கேட்டருள்க என்றனன். அடிகளும் இறைவனுக்கு வேலை கொடுப்பதைப்பற்றி நினைந்து வருந்தினாலுந் தமது வருத்தத்தை வெளிக்குக் காட்டாது அரசன் கருத்தினை இறைவருக்குத் தெரிவித்தனர். அதற்கு வணிகத்தலைவர் இசைந்து, பல்வகைப்பட்ட குதிரை ஏற்றங்களை எல்லாம் இனிதாக ஏறிக்காட்டித், தாளத்திற்கேற்றபடி நடனஞ் செய்யுங் குதிரை ஒன்றின்மீதேறி அரசனுக்கு எதிர்வந்து நின்றார்.

அரசன் விலைமதித்தற்கு அரியதொரு பொன்னுடையையக் குதிரைத் தலைவருக்குக் கொடுக்க, அவர் அதைத் தமது சவுக்கின்மீது ஏற்றுப் புன்னகை செய்தனர். அவர் குதிரையினிழிந்து வந்து பணிவொடு வாங்கித் தலையிற் கட்டிக்கொள்ளவில்லையென்று அரசன் வெகுண்டபோது, அங்ஙனம்பரிசினை ஏற்றுக்கொள்ளுதல் ஆரியநாட்டுவழக்கமென்று கூறி அடிகள் அரசனின் சினந்தணிவித்தார். பின்னர்க் குதிரைநூல் வல்லாரை அழைத்து, வந்த குதிரைகளின் இலக்கணத்தை அரசன் ஆயத்தொடங்கினான். குதிரை நூல் வல்லவர்கள் கெடுதியைக் காட்டும் எண்வகைச் சுழிகளுங், கொம்புபோல நீண்ட செவிகளும், முறுகிய செவிகளும், ஒருகாற் கறுப்பும் முக்கால் வெளுப்பும், நீலகண்டமும், வித்தின்மையும் முகம் வால் கால் இவற்றிற் சுழியின்மையும் ஆகிய குற்றங்களின்றி, தலையில் இரண்டு நல்ல சுழிகளும், கொப்புளில் நான்கு சுழிகளும், மார்பில் இரண்டு சுழிகளும், நெற்றியில் ஒரு சுழியும், உதட்டில் ஒரு சுழியும் உடையனவாய், நரி கரி கருங்காகம் நாய் பன்றி முதலிய குரல் இல்லாதனவாய்க், கடல் முகில் சங்குகளை முழவு இவற்றின் ஒலிகளை யுடையனவாய்ப், புலிகரடி

கழுதை செந்நாய் முதலியவற்றின் நிறம் பொருந்தாது, முத்து, திங்கள், நீலமணி, தாமரைத்தாது, பொன் காயாம்பூ, செவ்வரத்தமலர், பசங்கிளி முதலியவற்றின் நிறத்தையுடையனவாய், அகன்ற நெற்றியும், உயர்ந்த மேலுதடும் ஒத்து விளங்கும் வெண்பற்களும், நறுமணமும், காற்றினுங் டிய வேகமும் உடையனவாய், உள்வளைந்து முக்கோணம் போல விளங்கும் முகத்தையுடையனவாய், உடம்பின்கண் தசைப்பற்று மிததியுமில்லாதனவாய், ஒரே நிறமான தலைமயிரும் பிடரிமயிரும் உடையனவாய், குவிந்து உட்சுழிந்த குளம்புகள் உடையனவாய், நெளித்த முதுகும் திரண்ட தொடைகளும் நீண்டவாலும் நெய்த்த உடம்பும் உடையனவாய், உயர்ந்த எழுவகைக் குலத்தினவாய், பஞ்சகல்யாணி, மங்காளன், சாரங்கன் முதலிய பதினைந்து வகுப்பினுட்பட்டனவாய் ஆரியத் தலைவர் கொணர்ந்த குதிரைகள் திகழ்கின்றனவென்று கூறிய பின்னர், அவற்றின் விலையை மதித்து அவை தாங்கொடுத்த பொருளினும் எண்மடங்கு விலை மதிப்புடையன என்று தெரிந்து மன்னன் மிகுந்த மகிழ்ச்சியடைந்து குதிரைத் தலைவரைக் கயிறுமாறிக கொடுக்கும்படி கேட்டனன். கயிறு மாறிக் கொடுத்தவுடன் குதிரைகளெல்லாம் பாண்டியனது குதிரைப்பந்தியிற் சேர்க்கப்பட்டன. குதிரைத் தலைவரும் இனி யாதுங் குறை கூறுதல் கூடாதெனப் பாண்டியனிடம் மொழிந்துவிட்டுக் கீழ்த்திசை நோக்கிச் சென்றனர். அரசனும் வாதவூரடிகளைப் போற்றி மனைக்கேடும்படி விடை கொடுத்துத் தானும் அரண்மனை சேர்ந்தனன்.

இரவு வந்தபின் குதிரைகளெல்லாம் பெருங் கூச்ச லுடைய நரிகளாய் மாறி, மதுரைப் பதியிலுள்ளார்க்குத் தூக்கத்தைக் கெடுத்து, இருந்த பழைய குதிரைகளையுங் கொன்று, மண்டபங்கள், கோபுரங்கள், அரசவீதி, கடைவீதி முதலிய இடங்களெல்லாந் திரிந்து கூக்குரல் எழுப்பின. நரிகூட்டம் வந்த குதிரைக் கூட்டத்தினும் 'அதிகமாகப் பெருகிற்று. அரசனது படைவீரர் தக்க ஆயுதங்களுடன் நரிகளை எதிர்த்தபோது அவை சிங்கம் போலப் போர்

செய்யத் தொடங்கின. மதுரையூரிலுள்ளா ரெல்லாரும் நரிகளை ஓட்டுவாரும் அவற்றிற்காகப் பயந்து ஒளிப்பாரும், ஒளிக்குமிடந் தேடுவாரும், வீட்டுக் கதவுகளைத் தாழிட்டு அடைத்துத் தம்மைக் காத்துக் கொள்வாரும் ஆயினர். இங்ஙனம் பரி நரியாயதற்கேது நாட்டில் தவக்குறைவு ஏற்பட்டதனாலா, மன்னவன் செங்கோல் மாறியதாலோ என்று மக்களெல்லாரும் பேசத்தொடங்கினர். குதிரைத் தொழிலாளர் வாயிலாக அரசன் பரி நரியான செய்தி கேட்டனன். குடிகளது ஆரவாரமும் குறு நரிகளின் ஓசையும் அரசன் செவிகளிற் காய்ச்சிய வேல்போல நுழைந்து துன்புறுத்தின அரசன் அளவற்ற சீற்றமுற்றான் ஆலவாய்ப் பெருமான் கட்டளையால் நரிப்படைகள் ஊரைவிட்டோடின. அரசன் தனக்குக் கண்போன்ற தண்டலாளரை அழைத்து அடிகளை உடனே தன்முன் கொணரும்படி ஏவினன். அடிகள்பாற் சென்று அவரை அவர்கள் அழைத்தகாலை, அவர் புன்முறுவல் செய்து திருநீறணிந்து புறப்பட்டு அரசன் முன்வந்து நின்றார். அரசன் அவரைக் கண்டு பொங்கிய சினமுடையவனாய் ஏனை அமைச்சரைப் பார்த்து 'நம்முடைய பொருள்களை எல்லாம் இவர் இரவலர்க்குக் கொடுத்துவிட்டுக் காட்டிலுள்ள நரிகளையெல்லாம் பரிகளாக்கிக் காட்டின மாயத்தைக் கண்டீரா?' என்றனன். பின்னர்த் தண்டலாளரை நோக்கி 'இவரைக்கொண்டு நல்ல வெயிலிலே ஒரு வளைப்பினுள் நிறுத்தி இவர் கவர்ந்த பொருள்களையெல்லாம் வாங்குங்கள்' என்றான். அங்ஙனமே அவர்கள் வைகை ஆற்று மணலிலே அடிகளை நிறுத்தித் துன்புறுத்தினார்கள். அப்போது அவர் எண்ணப்பதிகம் பாடியருளினர். இறைவன் மிகக் கருணைகூர்ந்து வைகையாற்றிற் பெருவெள்ளம் வரும்படி செய்தனன். வைகையாருனது இருகரையும் பெருக்கெடுத்துக் கடல்போலப் பெருகியோடிற்று. வெண்முத்தென்னும் பற்களைக் காட்டி, வெண்புனலாகிய ஆடையணிந்து, செங்காந்தளாகிய கைகளை வீசி தெங்கின் குரும்பைகளாகிய தனங்களை இடை இடையே காட்டி, மாந்தளிராகிய கால்களின்மீது திரைகளாகிய சிலம்புகளொலிக்கப் பெருமித நடைகொள்

னும் பொதுமகளிரை யொத்தது. பெரிய கொம்புகள் போன்ற அலைகளினாலே இருகரைகளையும் குத்திச்செறிந்து நின்ற மரங்களை முரித்து, வயல்களிலுள்ள நெல்லையெல்லாம் அழித்து, நுரைத்திரள் சிந்திக்கொண்டு வண்டுகள் மொய்க்க வருதலால், வைகை நதியானது மதயானையை நிகர்த்தது. வைகையாருனது வரம்புகடந்து மதுரை மூதாரின் மதில்களைத் தாக்கி, அந்நகரையழிப்பதுபோன்று பெருகி வந்ததை யாவரும் கண்டு கவலைகொண்டார்கள். அப்போது அரசனும் அச்சுற்று அமைச்சரை நோக்கி, 'இப்பெருக்கிற் கேது நீதிக்குறைவோ?' வென்று வினவிய காலே, 'அரனடிப்பேரன்பராகிய வாதலூரடிகளை வருத்திய குற்றமே இதற்குக் காரணம்போலும்,' என்றார்கள். அவனும் அவ்வாறே நினைந்து வாதலூரடிகளை அழைப்பித்து 'நீர் செய்த பேரறத்தின் பயன் என்னைச் சாரும்' என்றுணராது உம்மை யொறுத்தது எனது பெருந்தவறே; அதனை நீர் பொறுத்துக்கொண்டு வைகையானது நம்முரை யழிக்கா வண்ணம் நீரே அதனை அடக்கவேண்டு'மென்று குறையிரந்தான். அவர் பரிமேல்வந்த பெருமானார் திருவடிகளை நினைந்தவுடன் வைகைப் பெருக்கானது குறைந்து அடங்கிச் சென்றது. வைகைக் கரையிற் சென்று அடிகள் நின்றவுடன் அரசனது அமைச்சர் பலர் அவரை வணங்கி இனி யாது செய்யவேண்டுமென்றார்கள். அப்போது அடிகள் உடைந்த கரையை விரைவில் நகரமாந்தர் எல்லாருங் கூடிச் செமைப்படுத்த வேண்டுமென்றனர். உடனே அவர்கள் நகரெங்கும் பறையறைவித்தனர். நகரத்தில் வதிவார், மண்வெட்டியுங் கூடையுங்கொண்டு விரைவில் வைகைக்கரைக்கு ஓடினர். ஒவ்வொருவரும் அடைக்க வேண்டிய பகுதியைப் பிரித்துக் கொடுத்துக் கரையினை அடைப்பித்தபோது, பிட்டு விற்றுப் பிழைக்குஞ் செம்மணச் செல்வி என்னும் நரைமூதாட்டி, அடைக்க வேண்டியபகுதி அடைபடாதிருந்தமை கண்டு, காவலாளர் அவன்பாற்சென்று அவனைத் துன்புறுத்தினர். பிட்டினைக் கூலியாக வாங்கிக்கொண்டு அவளுக்காகக் கரை அடைப்பாரில்லாமையால், அவள் திருவாலவாய் அண்

ணலைத் தொழுது தனது வறுமையையுந் துணைசெய்வா  
சின்மையையும் எடுத்துரைத்துக் குறையிரந்தனள்.

“தாயுமிலை தந்தையிலை தமருமிலை தமியேனைப்  
பேயினுட னின்றாலும் பிரித்தறிய வொண்ணாது  
தியதென திலம்பாடென் சிந்தையில்வெந் துயர் தீர  
ரீயருளா தொழியினுயிர் ரீப்பேன்மற் றென்செய்வேன்”

என்றவுடன் அவள்பாற் கருணை கூர்ந்த இறைவன்  
அவளது வேண்டுகோட் கிணங்கிக் கந்தையுடுத்துத்  
தோள்மேல் மண்வெட்டி தொங்கவிட்டு மண்கூடை  
யைத் தலைமேற் கொண்டு, பெரும்பசியுடைய வேலை  
யாளர்போல வடிவுகொண்டு பிட்டுவாணிச்சி கண்முன்  
வந்து, ‘என்னை ஏவல்கொள்வாருண்டோ’ என்று உசா  
வினர். அப்போது பிட்டுவாணிச்சி கவலைதீர்ந்து அவரை  
நோக்கி, ‘மகனே! நீ எனக்குக் கூலியாளாய் வரக்கடவை,’  
என்றனள். அதற்கு அவர், ‘முற்கூலி தருவாயாயின் வரு  
வேன்,’ என்றனர். அப்போது அவள், ‘நீ உண்ணும்படி  
இனிய பிட்டைக் கூலியாகத் தருவேன்; அது வேண்டா  
மென்றால் இப் பிட்டை விற்று மாலைப்பொழுதில் உனக்குக்  
கூலிதருவேன்,’ என்றனள். அதற்கவர், ‘மிகுந்த பசி  
யுடையேனாதலால் இப்பொழுது பிட்டையளிப்பாயாகில்  
உன் பகுதியை நன்றாக அடைப்பேன்,’ என்றவுடன் பிட்டு  
மூடிய கருந்துணியில் உதிர்ந்ததையள்ளி ‘இதோ இதனை  
வாங்கிக்கொள்வாய்’ என்றனள். அவர் அதனை வாங்கி  
உண்டு பசி தீர்ந்ததாகக் கூறி, ‘இதுநன்று, இன்னும்  
வேண்டு’ மென்று கேட்டுத் தமது துணி நிறையப் பிட்டு  
வாங்கிக்கொண்டு அம்மையுடன் வைகைக்கரைக்குச்  
சென்று, அவள் தன் பகுதியைக் காட்டக் கண்டு அதனை  
அடைக்கத் தொடங்கினர். வேலை செய்வதற்கிடை  
விடையே உடம்பினைத்தவர்போலப் பிட்டினைச் சிறிது  
சிறிது எடுத்துச் சுவைபார்த்துப் பிட்டு நன்று நன்  
றென்று கூறிக் கூடையைச் சென்னி மேற்கொண்டு  
கூத்தாடிக் காலங்கழிப்பதைக் கண்ட செம்மனச் செல்வி,  
அரசன் தூதர் இதனைக் கண்டால் துன்புறுத்துவரே

என்று நினைந்தாள். அப்போது அவர் அவனைப் பார்த்து “அன்னையே, இக்கரையை இப்பொழுதே விரைவி லடைப் பேன்; இதைப்பற்றி நீ வருந்தாதே; வீட்டிற்குப்போ” என்னவும், அவளும் அவ்வாறே வீட்டிற்குச் சென்றாள். அவள் சென்றபின் மண்கூடையைத் தலையணையாக வைத்துக் கொன்றை மரநிழலில் நிறைந்த மணலின்மேல் வேலை செய்தினைத்தவர் போல வள்ளலார் பள்ளிகொண்டார். அப்போது அரசன், குடிகள் கரை அடைத்ததைக் கண்டறிவதற்காக அமைச்சரோடு கரை வழியாகச் சென்ற காலு, பிட்டு வாணிச்சிக்கென வகுத்த பகுதி நன்கடை படாதிருப்பதைக் கண்டு இது யார் பங்கென்று அரசன் வினவ, அங்குள்ளார் அவனை நோக்கிப், “பிட்டு வாணிச்சி யொருத்திக்காக வந்த கூலியாளனொருவன் ஒழுங்காக வேலை பாராது மண்ணை வெட்டிக் கூடையிலிட்டு எப்படித் தனித்தெடுப்பதென்று மனம் வருந்திச் சிறிது வாளா நிற்பன்; பின்பு தலையீது கூடை எடுத்து வைத்துக் கொட்டப்படும் இடத்தில் அதனைக் கொட்டாமல் வேறிடத் திற் சிந்துவன்; இஃதென்ன! திசை மயக்கமாயிற்றென்று சொரிந்துவிட்டு மிக இளைத்தவன்போல நெடுநேரம் நிற்பான்; ஓடுவான்; ஓடி மீண்டுவந்து ஒருகை மண் கரையில் போடுவான்; போவென்றால் வருவான்; வாவென்றால் போவான்; பிட்டினைத் தின்றுவிட்டு அதுமிக நன்றென்று கையைக் கொட்டுவான்; தோற்றத்தால் அரசிளங் குமர னொப்பான்; அவன் அந்தக் கொன்றை மரநிழலில் தூங்கு கின்றான்; யார்சொல்லையுங் கேளான்; அவனைப் பாருங்கன்” என்றனர்.

அரசன் ‘அவனை இங்கே கொணர்யின்’ என வேலை யாளரை ஏவினன். அவன் போய்ப் பெருமானை எழுப்பிய வளவில், அவர் திடீரென விழித்தெழுந்து அச்சங்கொண்டு நின்றதும, காவலாளனொருவன் அவரை வலிந்து பிடித் திழுத்து அரசன்முன் கொண்டுவந்து நிறுத்தினன். அரசன் அவரைப் பிரம்பாலடித்தனன். அங்ஙனமடித்த போது அவ்வடி படைக்கப்பட்ட யாவர்மேலும் பட்டது.



“தார்மேனின் றிலங்குபுய வழுதி மேலுந்  
தன்மனைமங் கையர்மேலு மமைச்சர் மேலும்  
ஆர்மேலுஞ் சென்றுபொருஞ் சேனை பேலும்  
அயன்மேலு மரிமேலு மறவோர் மேலுந்  
தேர்மேல்வெம் பகன்மேலு மதியின் மேலுஞ்  
சிறந்துள வந் திரன்மேலுந் தேவர்மேலும்  
பார்மேலுங் கடன்மேலு மரங்கண் மேலும்  
பட்டதரன் மெய்யிலடி பட்டபோதில்.”

உடனே யாவரும் வியப்புற்று வருந்தும் ஏல்வையில்,  
கொத்தாளாய் வந்த இறைவன் மறைந்தருளினன்.

இறைவனே, இங்ஙனந் திருமேனி கொண்டு வந்தா  
னென்று நினைந்து மிக நொத்தனர். இறைவன் அடிய  
வர்க்கு எளிவந்து அருள்செய்யும் பெருங்கருணையை  
வியந்து அரசன் அச்சமும் வருத்தமும் நாணமும் உற்று,  
கடவுளின் பெருங்கருணையை வியந்து நின்றனன். மன்ன  
வன் அடிகளை வணங்கி, ‘இறைவன் பெருமையும் பேரன்பர்  
பெருமையு முணராது சிறுமையேன் கொடுமை செய்தேன்.  
தமியேனது எவ்வகைப் பிழையையும் நீர் பொறுத்தருளல்  
வேண்டும். நான் உமக்குப் பணிவிடை செய்தொழுக  
நீரே இந் நாட்டினை ஆட்சி செய்தருளல் வேண்டும்!’  
என்று வேண்டினன். திருவாதவூரடிகள் அதற்கியையாது,  
அரசனை நோக்கிப் “பெருந்துறைக்குச் செல்லும்படி  
என்னை விடுப்பதே எனக்கு இவ்வுலகை அளிப்பதாகும்!”  
என்றனர். தென்னவன் அரனன்பர்க்கு அரசவாழ்வில்  
அவாவிரா தென்றுணர்ந்து அடிகளின் பூங்கழல்களை  
வணங்கி, ‘ஐயா, நீவீர் திருவுள்ளங் கருதியவாறு செய்க!’  
என்று பணிந்து விடைபெற்றுத் தனது அரண்மனைக்  
கேகினன். அடிகள் அமைச்சர் வேடந்துறந்து நற்றவக்  
கோலங்கொண்டு ஆய்வா யண்ணலை இறைஞ்சிக் கூடலம்  
பதியை நீங்கித் திருப்பெருந்துறைக்கு விரைந்து  
சென்றனர்.

இறைவன் திருவருள்புரிந்து மறைந்தவுடன் பிரிவாற்  
ருமையினால் அடிகள் வருந்தினராதலின், அவர் பரமுத்தி

விருப்பால் அழுதிருத்தல் கூடும். உடனே தமது உடம்பை மாய்த்துக் கொள்ளலாமெனினும் அதுவும் இறைவன் உடைமையாதலால், அதனை அழிப்பதற்குத் தமக்கு உரிமை இல்லை என்று அடிகள் கருதியதாகப் பரஞ்சோதி முனிவர் தமது திருவிளையாடலிற் கூறிப் போந்தனர்.

“வஞ்ச வினைக் கொள்கலனா முடலைத் தீவாய்  
மடுக்கிலேன் வரையுருண்டு மாய்ப்பே னல்லேன்  
நஞ்சொழுகு வாளாலுங் குறைப்பே னல்லே  
னாதனே யதுவுநின் தடைமையென்றே  
அஞ்சினேன் றுனையு மழியா தாவி  
யையனே நினைப்பிரிந்து மாற்ற கில்லேன்  
என்செய்கோ வெந்தாயோ வெந்தா யோவென்  
றிரங்கினார் புரண்டமுதா ரினைய சொல்வார்”

“சிவமாநகர் குறுகப் பேரைய ரடியார்  
யானும் பொய்யும் புறமே போந்தோமே”

“அமுதா லுன்னைப் பெறலாமே”

“அமுமதுவே யன்றிமற் றென்செய்கேன்”

“அழுகேனின் பா லன்பா மனமாய்”

“தியில் வீழ்கிலேன் திண்வரை யுருள்கிலேன்”

“நெருப்பு முண்டு யானுமுண்டு”

“செடிசே ருடலமிது நீக்க மாட்டேன்”

முதலிய திருவாக்குகள் மேற்கூறிய கருத்தை வற்புறுத் துவன. இறைவனது ஒப்பற்ற பெருமையையும் தமது சிறுமையையும் நினைந்து இறைவன் எளிவந்தருளிய பெருங் கருணைத்திறத்தினை உணருங்கால் நன்றி யறிவின் மிகுதியாற் கண்ணீர் வருதல் இயல்பு என்பது,

“என்னை யான் டாய்க்கு  
உள்ளந்தான் சின்றுச்சி யளவு நெஞ்சா  
யுருகாதால் உடம்பெல்லாங் கண்ணு யண்ணு  
வெள்ளந்தான் பாயாதால்.”

என்று குறித்தருளினமையா வினிது விளங்கும்.

“உன் விரையார் கழற்கென்

கைதான் றலைவத்துக் கண்ணீர் ததும்பி”

என்றதுமது. பேரானந்தங் காரணமாகக் கண்ணீர் ததும்பு மென்பது, “கண்களிகூர நுண்துளி யரும்பு” என்ற வாக்காற் புலனும். அழுவதுபோலச் சிரிப்பதும் சிவஞானிகளியல் பென்பது,

“சிரிப்பார் களிப்பார் தேனிப்பார்

திரண்டு திரண்டுன் றிருவார்த்தை

விரிப்பார் கேட்பார் மெச்சுவார்”

என்றவிடத்துக் கூறப்பட்டது. பேரன்பர் சிரிப்பதற்கும் அழுவதற்கும் காரணத்தைப் பிறர் அறிய மாட்டாராத லின், பிறர்க்கு அவர் பித்தர் பாலர் பிசாசர்போலத் தோன்றுவர். அவர்கள் இறைவன்பால் பித்துடையராயுங் களங்கமற்றவராயும் நிலையாப் பொருள்களில் விருப்பிலராயு மிருப்பராகலின் அவரைப் பித்தர் பாலர் பிசாசருக்கு ஒப்பாவரென்பர். இறைவனைச் சிவஞானிகள் சுட்டற உணர்ந்து இன்புறுவாராகலின் சுட்டுணர்வுக் கேதுவாகிய கால எல்லை அவரது கருத்திற் படாதென்பார், ‘நண்பகல் கங்குல் காணார்’ என்றனர்.

“இராப்பக லற்ற விடத்தே யிருந்து

பராக்கற ஆனந்தத் தேறல் பருகார்”

என்றதுமது. சிவமாந்தன்மை யெய்திய அன்பர் தம் முணர்வினை இழந்தாராகலின், தம் பரிசனங்கள் குதிரை வாங்குதலைப்பற்றிக் கூறிய எதற்கும் அவர் சென்சாய்த் திலர். ஆதலின், அவர் பித்தராயின ரென்று அன்றோர் கருதினர். அவர் பித்தராயினரென்று கேட்ட மன்னன் அவரதுமெய்ந்நிலையை ஆயக்கருது மதுகையின்றிப் போர் புரிதற்குக் குதிரை வாங்குந் தன்னேக்கத்தையே பெரி தாகக் கருதி, அதற்கு அடிகள் இடையூறு இழைத்தனர் என்று வருந்தினன். இடம் பொருள் ஏவலுடையராய் வாழ்வெனு மையலிற் பட்டு உலகநெறி செல்வார்க்குக் கடவுள் நிலையின் தன்மை ஒரு சிறிதும் புலப்படாது.

‘பரத்தை மறைத்தது பார்முதற் பூதம்’ என்றபடி உலக பாசமானது மெய்ப்பரம் பொருளையும் மெய்யன்பர் பெருமையையும் மறைத்துவிடும் என்பது அரசன் செய்கையாற் றெளியப்படும். முதலமைச்சர் அரசனது நிதியைத் தமக் கெடுத்துக்கொள்ளவில்லை. அவர் அமைச்சர் வேடத்தையும் அதிகாரத்தையும் அறவே விட்டுச் சிவனன் பின் தனி வடிவாய்ப் பித்தர் போலாயினர் என்று கேள்விப் படினும் பெருந்துறையிற் புகும்வரை யாதொரு குற்றமு மின்றிச் செவ்விதிற் கடமை யாற்றிய அடிகளின் நிலையை அரசன் வியப்புற்று ஆராய்ச்சி செய்யாமை, அவனது கழி பெரும் பொருட்பற்றினையே வற்புறுத்துவதாகும்.

அத்தகைய மன்னனைச் சிவபத்தியிற் சிறந்த வர குணன் என்று கூறுதல் தவறென்பது தெளிவு. அடிகளை அமைச்சராகப் பெற்ற பாண்டியன் வெகுட்சியுற்றதற்கு அவனது நல்வினையே காரண மென்றலும் ஒன்று. அவன் எவ்வாற்றினுங் குதிரை வேண்டுமென்று வற்புறுத்தியது இறைவன் நரிபரியாக்கிய திருவிளையாடல் நிகழ்த்துவதற்கு இடமாயிற்று. திருவாதவூரடிகளை வருத்தினமையினாலேயே இறைவன் மண்குமத்தல் முதலிய திருவிளையாடல்களியற்றித் திருவாதவூரடிகள் பெருமையைப் பாண்டிய மன்னருக்கும் பிறருக்கும் விளக்கியருளினன். கதிரவன் உதிக்குமுன்னுள்ள குமரியிருட்டுப்போலப் பாண்டிய மன்னன் நல்லறிவு விளங்குவதற்குமுன் அறியாமை வயப் பட்டன னெனினும், அவன் ஆட்கொள்ளப்பட்டா னென்பது,

‘மதுரையச் மன்னர் மறுபிறப் போட மறித்திடுமே’

‘சண்டிய மாயா விருள்கெட எப்பொரு ளும்விளங்கத்

தூண்டிய சோதியை மீனவ னுஞ்சொல்ல வல்ல னல்லன்’

என்றமையாற் றெளிக. உலக நலத்தின்பொருட்டு இறைவன் பரிமேற் கொண்டானென்பது ‘பாரின்ப வெள்ளங் கொளப்பரி மேற்கொண்ட பாண்டியனார்’ என்றதின வைத்துணர்க.

மன்னன் அனுப்பிய ஓலையை அடிகள் தாம் பார்த்திலராயினும், அதனைக் கேட்க முயன்றதும் திருவருள் வழி நின்று ஊழ்வினைப் பயன் நுகர்த்தற்பொருட்டே என்க. அடிகள் ஞானநிட்டையி லிருந்தகாலை அவருடன் கூட வந்த பரிசனங்கள் அவரை நெருங்கினமையால் அவர்களை அறவே அகற்றினரென்றும், இடையீடுள்ள காலத்தே அரசன் தூதுவர் சென்றராதலின் அரசன் ஓலைக்கு அடிகள் செவிசாய்க்க நேர்ந்ததென்றுங் கூறுப. இறைவனின் திருவிளையாடல்கள் அடிகள் வாயிலாக உலகில் நிகழ்தற்குரிய பான்மை இருந்தமையால், இறைவன் திரு ஞானம் நல்கியவுடன் தம்மோடு அடிகளை அழைத்துச் செல்லவில்லை என்பது பரஞ்சோதி முனிவரால் விளக்கப் பட்டுள்ளது.

“தித்திக்கு மணிவார்த்தை யின்னஞ் சின்னாட்  
டிருச்செவியி லருத்தவுங்கைச் செம்பொ னெல்லாம்  
பத்திப்பே ரன்பளித்துக் கவர்ந்து வேண்டும்  
பணிகொடுபான் டியனையிவர் பண்பு தேற்றி  
முத்திக்கே விடுத்திடவும் புத்தை வாது  
முடித்திடவுந் திருவுள்ள முன்ன மெய்தி  
எத்தித்தொண் டரைக்கருமஞ் சிறிதுண் டிங்கே  
யிருத்தியென வருக்கரந்தா னடிய ரோடும்.”

திருவாதவூரடிகளின் நிலையறியாது மன்னவன் எழுதிய ஓலையைக் கண்டு தமக்கும் மன்னவனுக்கும் தொடர்பொழிந்தமையை அடிகள் தூதருக்கு உணர்வித் தார். ஈசன் தமராயினபின் இவ்வுலகத் தொடர்பு விடுபட் டொழிதலின், அப்பழர்த்திகளும் இவ்வாறு உணர்ந்துரைப் பாராயினர். முன் அரசனோடுற்ற தொடர்பின் பொருட்டு அவனுக்கு மறுமொழி கூறக் கருதிய அடிகள் அம் மறு மொழி விடுக்குங் கடமையையும் இறைவன் பாலேயே ஒப்புவித்தார். அரசன் ஓலை அனுப்பிய காலம் ஆடித் திங்களாக இருக்கலாம். ஆதலினாற்றான் சோதிட நூற்படி நல்லநாளாகிய ஆவணி மூலத்திலே குதிரைகளைக் கூடற்

பதிக்குக் கொண்டுவருவதாகச் சொல்வதற்கு இயைபு ஏற்பட்டது. மணிவாசகப்பெருமான் காலத்திலேயே நன்னாள், நன்னிமித்தம் முதலியவற்றைக் கருதும் வழக்கம் இருந்ததென்பது புலனாகின்றது. அடிகள் அரசனிடம் குதிரை வருமென்று இறைவன் கூறிய வண்ணமே செப்பியது மெய்யான செய்தியே. ஆரியர்பாற் குதிரை வாங்குவதற்கீடாகத் தம் ஆசிரியனாகிய அருட்குருவீடம் அரசன் பொருளைக் கொடுத்துக் குதிரை கொள்வாராயினர். இறைவன்பால் தாம் திருவருள் பெற்ற செய்தியை அரசனுக்கு அடிகள் அறிவுறுத்தாமைக்குக் காரணம் அரசன் அதனை அத் தருணத்திற் பெரிதாகக் கருதாநென்றுணர்ந்தமையேயாகும். அருளைப் பொருட்படுத்தாது பொருளையே மன்னன் பாராட்டி நின்றனென்பது திருப்பெருந்துறையில் அடிகள் எய்திய நிலையை முன்னர்க் கேட்டவிடத்து அதனைப்பற்றி யாதும் உசாவாது, பொருள் இழப்பையே நினைந்து வருந்திச் சினங்கொண்டமையாற் றெளியப்படும். ஆதலால் அடிகள் தமது திருவருட் பேற்றினை அரசனுக்கு உரையாமை ஒரு குற்றமாகத் தென்றுணர்க.

ஆவணிமூலநாட்குச் சற்று முன்பே அமைச்சர்களிலொருவன் அரசனிடம் அடிகளைப் பற்றிப் புறங்கூறினமை அவனது இழிவைக் குறிக்குமாயினும் அரசன் அடிகளை வருத்துதற்குரிய ஊழ்வினை இருந்ததென்பதை விளக்கும். அரசனும் அடிகளை அழைத்துக் காரணங்கேளாது துன்புறுத்தினமை அவனது ஆராய்ச்சிக் குறைவைக் காட்டும் இறைவன் தனக்கு உறுதி கூறியதை அடிகளும் அரசனுக்குத் தன்னைத் துன்புறுத்தத் தொடங்குங் காலத்தும் கூருமை எதனாலெனில், அவன் அதனை ஏற்றுக்கொள்ளும் மனப்பான்மை இல்லாதவனாயிருந்தமை கருதியே. தமக்கு வருந் தீங்கு ஒன்றினையும் சிவஞானிகள் பொருட்படுத்தாராதின், 'சற்றுமுட் டளர்விலாத தன்மையின் வாதவூரர்' என்றார். இறைவனது திருவருட்பெருமையைப் பாண்டியனும் பிறரும் அறிந்துய்ய வேண்டு

மென்னுங் கருத்துப்பற்றியே அடிகள் இறைவனைக் குதிரை கொணரும்படி வேண்டினார். அங்ஙனம் வேண்டுதல் தன்னுணர்ச்சி வயப்படுங் குற்றமாமென்று அடிகள் கருதினாரென்பது, குறித்த பத்தினிகணுள்ள திருவருட்பாடல்களாற் றெளியப்படும்.

“அன்றே யென்ற னாவியு  
முடலு முடைமை யெல்லாமுங்  
குன்றே யனையா மென்னையாட்  
கொண்ட போதே கொண்டிலையோ  
இன்றே ரிடைபூ றெனக்குண்டோ  
எண்டோண் முக்க ணெம்மானோ  
நன்றே செய்வாய் பிழைசெய்வாய்  
நானோ இதற்கு நாயகமே”  
“ஆயக் கடவே னானோதா  
னென்ன தோவிங் கதிகாரங்  
காயத் திடுவா யுன்னுடைய  
கழறழீழ் வைப்பாய் கண்ணுதலே”

என்றது காண்க.

புராணத்துட் கூறியவண்ணம், அடிகள் இறைவனை நோக்க, ‘நவீன்ற சொற் பொய்ப்மையாமோ’ ‘நின்புகழ்க்கு ஏற்றமாமோ’ ‘நான் இடும்பையுற்றால் யார் உனக்கு அடிமையாவார்’ ‘ஈன நானொருவன் சொல்வதேறமோ’ என்று இன்றோரன்னபற்றி இயம்பினுரெனின், அவை இறைவன்மாட்டுத் தோழமை பாராட்டினமையே குறிக்கும். குதிரைகள் வரும் நேரத்தைக் கருதியிருந்தனரா தலின், காவற்சாலையிலுள்ள அவருக்கு இறைவன் பாதச் சிலம்பொலி காட்டினர் போலும் !

குதிரைப்படைகளை வகுத்து நிறுத்திப் பரிசோதனை செய்தற்குரிய நிலப்பரப்பானது சென்றுவெளி எனப்பட் டது. ஆண்டுள்ள வெப்பத் தோன்றாதவாறு அரசன் னுத்துப்பந்தரின் கீழ் வீற்றிருந்தனன் போலும் !

அன்பர் வேண்டிய வடிவத்தோடு இறைவன் தோன்றி அருள்புரிவனாதலின், இறைவனே குதிரைச் சரத்தின் தலைவனாக எழுந்தருளினான் என்க.

“சதுர்படச் சாத்தாய்த் தானெழுந் தருளியும்”

“ஆட லமர்ந்த பரிமள ஏறி ஐரான் பெருந்தறை யாழியந்நாள் எடர் களையெங்கும் ஆண்டுகொண்ட இயல்பறி வார்”

“பரிமேற் கொண்ட சேவகனார் ஒருவரை யன்றி யருவறி யாதென்ற னுள்ளமதே”

இறைவன் திருவுருக் கொண்டருளுதலால் அவனுக்கு யாதொரு குறையுமில்லை.

“எந்தைதா லின்ன னென்று மின்னதா மின்ன தாழி வந்திடா னென்றுஞ் சொல்ல வழக்கொடு மாற்ற மின்றே”

“நிறுத்திடு விரைந்த மேனி சிவமல னருளினுமே”

என்றுங் கூறியவற்றால் இதனுண்மை தெளியப்படும்.

இறைவன் தானே உருவெடுத்து வருவனெனவும் மும்மூர்த்திகளில் தலைநின்ற உருத்திர மூர்த்தியை அதிர் டித்து வருவனெனவும் இருகொள்கைகள் உள்ளன. இறைவன் தானே உருவெடுத்துச் சிவஞானிகட்கு அருள் செய்வனென்று சிவஞானசித்தியாருட் கூறப்படுதலின், அடிகள் விரும்பியவண்ணம் அவனே குதிரைத் தலைவனாகத் திருமேனி கொண்டெழுந்தருளினான் என்று கோடலே பொருத்தமுடைத்து. ‘குறித்ததொருக மாட்டாக் குறை விலன்’ என்றதுமது. மறைத்தல் அழித்தவென்னும் இருதொழிலையும் இறைவனே யாண்டும் இயற்றுகின்றான் எனன்னுஞ் சித்தாத்தக் கொள்கைக்கு இணங்க, இவ்வுல கத்தும் அடியார்களை ஆட்கொள்ளுதற் பொருட்டு இறை வனே நேரில் தோன்றினானென்று கருதுதல் தவறாகாது. ‘தூண்டிய சோதியை மீளவனுஞ் சொல்ல வல்லனல்ல னென்றபடி குதிரைமேல் வெளிப்பட்ட கடவுளைப் பாண்டி யன் தனது அறியாமையால் உணர்ந்திலன். உணராமை யின் தானளித்த ஒண்கலையை மதிப்பாகக் குதிரைத்



தலைவன் வாங்கவில்லை என்று முனிவு கொண்டான். முனிவுகொண்டு மயங்கிய அரசனுக்கு ஏற்றவண்ணம் அடிகள் விடையளித்தாரே யன்றிக் கடவுளின் தன்மையை அவனுக்கு உணர்த்தவில்லை. என்னை? உணர்த்தினும் ஊனக் கண்ணுடைய மன்னன் உண்மை யுணரானென்பது திண்ணமாதலி னென்க. இதனால் உயிர்களின் 'பக்குவங் கண்டுணர்த்தும்' பான்மையன் என்பது தெளியப்படும். கடவுளின் இயல்பறிந்து அவன்பால் மெய்யன்புசெய்து அவனைக் காணவேண்டுமென்னும் பேரவாவுடையார்க்கு அவன் தோன்றி அருளுதல் கூடுமேயன்றிப் பிறருக்கு அவன் தோன்றுவதாற் பயனில்லை என்பது அறிஞர் கருத்து. கடவுள் நாட்டமில்லாத மக்கட்கு மக்கள் வடிவ மாக அவன் தோன்றின் மக்களுள் ஒருவனாக அவனை மதிப்பரே யன்றி அவனைக் கடவுளென்று தேருர். தாமே தேறமாட்டாதார் பிறர் சொல்லினாலுந் தேறமாட்டார், அங் கனந் தேறினுந் தாமே யறிந்தவராகமாட்டார் ஆதலின்

“ஒளித்துல கெங்கு நிற்போ னுறுபவ மொழித்து ஞான மளித்திடி னன்றி யாவ ரவன்றிற் றறிய வல்லார்?”

குதிரைகளின் வகைகளையும் இலக்கணங்களையும் தமிழ் நாட்டினர் நன்குணர்த்திருந்தா ரென்பது இவ்வரலாற்றி னால் நன்கு புலப்படுகின்றது. உடம்பெடுத்த உயிர்வகை கள் ஒவ்வொன்றின் நல்லியல்பையுந் தீய இயல்பையும் உணராததுதற்கு அவ்வவற்றின் உடம்புகளின் மீது அடையாளங்கள் உள்ளன என்பது உடற்றேற்ற ஆராய்ச்சி நூலாசுது கொள்கை. குதிரை மாடு முதலிய விலங்கு களிற்போல மக்களுள்ளும் இவ்வடையாளங்கள் காணப் படுமென்ற கொள்கை பண்டைக்காலத்திலேயுந் தமிழ் நாட்டில் வழங்கியதென்பது சிலப் திகாரக் கதையால் இனிது விளங்கும். சிலப்பதிகாரத்திற் கோவலனைக் கவ் வென்று ஒரு பொற்கொல்லன் குறைகூறிய பொழுது அவன்மீது கள்ளனுக்குரிய அடையாளங்களில்லை என்று யிறர் புகன்றது காண்க. இக்கொள்கையைச் சென்ற நூற் றாண்டினிறுதியில் இத்தாலிய நாட்டில் 'லம்புரோசோ'

என்னும் பெரியவர் சிறைச்சாலைகளிலுள்ள பல குற்றவாளிகளைப் பரிசோதித்து நிலைநாட்ட முயன்றனர்.

இதுதற்க, நரியைப் பரியாக்கினாரென்பது திருவாசகத்துள், 'நரியைக் குதிரைப் பரியாக்கி ஞாலமெல்லா நிழ்வித்துப் பெரியதென்னன் மதுரையெல்லாம் பிச்ச தேற்றும் பெருருந்துறையாய்' என்று பல இடங்களினுங் கூறப்பட்டது.

“நரிகளெல்லாம்,

பெருங்குதிரை யாக்கியவா தன்றேயுன் பேரருளே”

“நரியைக் குதிரை யாக்கிய கன்மையு”

என்றும் வருவன காண்க. பரி நரியானதைப்பற்றி யாதுந் திருவாசகத்திற் காணப்படவில்லை யெனின், பரிகள் நரியாக மாறிய பின்னரே பரிகளாய் வந்தவை நரிகளென்று கருதப்பட்டன ஆதலாலும், நரிகளைப் பரிகளாக்கின மையே வியப்பிற்கிடனாகிய கருணைச் செயலாதலாலும் தரி பரியானதையே கூறினாரென்னினும், பரி நரியானதும் ஆண்டே குறிப்பாணுணர்த்தப் பட்டதென்றுணர்க. 'மதுரை எல்லாம் பிச்சதேற்றும் பெருந்துறையாய்' என்ற விடத்துப் பரிநரியானது குறிப்பாணுணர்த்தப்பட்டது. பிற விலங்குகளைப் பரியாக்காது நரிகளை அவ்வாறு செய்தது தந்திரக் குறிப்பை உணர்த்துவதாகும். நரியே விலங்குகளுள் மிக்க சூழ்ச்சியுடையது. பாண்டிய மன்னனை இறைவன் கள்ளமாகவே ஆட்கொள்ள எழுந்தருளினான். ஊர்தியாதற்குச் சிறிதும் பயன்படாத நரி போன்ற சூழ்ச்சி மிக்க மக்களை, ஊர்தியாகவும் பிறவாற்றானும் பெரிதும் பயன்படுங் குதிரைபோல இறைவனது திருவடி சூட்டுதற் குரிய பெருநலமிக்க தன்மக்களாக மாற்றும் ஆற்றல் சான்மவன் இறைவனென்பதை இவ்வியத்தகு செயலால் அறிவுறுத்தியவாராகும்.

பரி நரியான பின்பும் அதனை ஒரு தெய்வச் செயல் என்று கருதித் திருவாதவூரடிகளிடம் உண்மையை அறின

ஹயலாது அரசன் மீட்டும் அவரைத் துன்புறுத்தக் கருதி யது அவனது அறியாமையை வற்புறுத்தும். எல்லாவற் றையும் இறைவன் திருவிளையாடலாகவே அடிகள் கருதி னாமையால் அரசன் முனிந்து ஆளனுப்பியகாலையும் அடிகள் தம்முட் சிரித்து மகிழ்ந்தாரென்பார் 'முறுவல் செய்து' என்றார். அடிகளை ஆற்றாமணலில் ஒரு வளைவினுள் திறுத்தித் துயருறுத்தகால அவர் இறைவனை நினைந் திருத்தல் கூடும். இறைவன் திருவிளையாடல் நிகழ்த்திய பின்னுந் தமது நிதியினை அடிகளிடமிருந்து மீளப்பெற வேண்டுமென்னுங் கருத்தினையே பற்றிநின்ற அரசனது இரங்கத்தக்க மனப்பான்மையை இறைவன் இன்னும் மாற்றிலனே என்று அடிகள் கருதியிருத்தல்கூடும். ஆவணித்திங்களில் வைகையிற் பெருவெள்ளம் இயற்கை யில் வருவற்கு இடமில்லை. ஆதலின் பெருவெள்ளம் வந்த வுடனே அஃது அடிகட்குத் தண்டஞ் செய்தலைத் தடுப்ப தற்கு வந்ததாக அரசனுக்குத் தோன்றிற்று. பிறஅமைச் சரும் அவன் எண்ணத்தை உறுதிப்படுத்தினர். வெள்ளம் விகுதியாகப் பெருகி ஊரை அழிப்பதுபோல் வந்தமை யானுந் தெய்வத்தை வேண்டியும் அவ்வெள்ளம் குறைவு படாமையானும் அரசன் அஞ்சவானாயினன். செல்வச் செருக்கும் அதிகாரச் செருக்கும் அடங்கியொழிய அச்சம் மேற்பட்ட காலத்திலேதான் கடவுட்பெருமையை யும் அடியார் பெருமையையும் அரசன் நினைப்பானாயினன். நினைந்தபின்னரே திருவாதவூரடிகளை அழைத்துத் தன் குற்றத்தைப் பொறுத்தருளவேண்டும் என்றிரந்தான்.

“சசனடியார் இதயங் கலங்கிடத்  
தேசமும் நாடும் சிறப்பு மழிந்திடும்  
வாசவன் பீடமும் மாமன்னர் பீடமும்  
நாசம தாகும்”

என்ற வண்ணம் சிவனடிப்பேரன்பர் உள்ளங்கலங்கிய விடத்து நாட்டிற்கு அழிவு வருதல் திண்ணமே. ஆயின் னண்டுத் திருவாதவூரடிகள் மனங்கலங்காது அரசன் நலி வறிவு பெறல் வேண்டுமென்று திருவுள்ளங் கொண்டமை

வால், வந்த வெள்ளமானது ஊரை அழிவுசெய்யாது அழிப்பதுபோலத் தோன்றிற்று என்று உணர்க.

‘பேரன்பர் விரும்பியவண்ணம் பூதங்களுந் தந்தொழிவியற்றும்’ என்பதற்கிணங்க வைகைநீர் வற்றவேண்டுமென்று அடிகள் நினைத்தவுடன் வெள்ளங் குறைவுபட்டது. அரசன் தம்மைத் துன்புறுத்தியபோதும் மகிழ்வித்த போதும் அடிகள் ஒரே தன்மையராய்த் திகழ்ந்தனர். இதுவே உயர்த்த பேரறிவாளரது பொறுமை நிலையாம். இந்நிலைக்குக் காரணம் விருப்பு வெறுப்பற்ற தடுநிலைத் தன்மையும், பயன் கருதாது இறைவன்பால் வைத்த பேரன்புமாம். இக்கருத்தைக் கடவுண் மாறாவிவர்,

“அருட்பெரு வழுதி யிவ்வா றன்புரை பகர்த்த போதும்

தரிப்பரி தென்ன முன்னக் தழலென வெகுண்ட போதும்

விருப்பொடு வெறுப்பி லாத மெய்ம்மையார் தம்மை பாண்ட

திருப்பத நினை தார் வைகைச் செழும்புன ஊர்கொளாமல்”

என்றினிது விளக்கினர். ஆளுடைய அடிகள் தம்முடைய நினைவாற்றவினாலேயே வைகைநீர் முற்றும் வடிவிக்கக் கருதினாரெனின், அற்புதம் திகழ்த்த அவர் விரும்பியவராவர். மக்களாலியல்வதை மக்கள் செய்வதே கடமை யாதலின் கரைகட்டுந் தொழிலினை ஊராராற் செய்விக்கும்படி கட்டினாயிட்டனர். இறைவன் திருவருள்வழியே அடிகள் சொல்லும் திகழ்வதாதலின், மனசுமக்குந் திருவினையாடலை திகழ்த்தக் கருதிய கடவுள் அவ்வாறு கட்டளை பிறப்பித்தனன் என்றலு மொன்று. அக்காலத்தில் ஊர்ப்பொதுவேலைகளைக் குடிகளே தம்முட் பங்கு வைத்துச் செய்து முடிக்க வேண்டுமென்னும் நியம மிருந்ததாகத் தெரிகிறது. குடிகள் தாமே வேலைசெய்யாது ஆள்வாயிலாகவும் வேலையைச் செய்வித்துக்கொள்ளும் வழக்கமும் அக்காலத்திலிருந்தது. வேலையாள் கிடையாமையால் வருந்திய பிட்டுவாணிச்சியை அரசன் ஏவலாளர் உதவியற்ற அவன் நிலையை அரசர்க்குணர்த்தாது, துன்புறுத்தினாரெனவும், அவன் அரசன்பாற் சென்று தன் குறையைத் தெரிவித்தற்கு இடமில்லா திருந்ததெனவும் அறிகிறோம்.

‘செம்மனச்செல்வி’ என்ற பெயர்க்கேற்ப அப் பிட்டு வாணிச்சி செம்பொருளாகிய ஆலவாய் அண்ணல்பால் உள்ளன்பு செலுத்தும் பெருந்தவம் வாய்ந்தவளாய் இருந்தமை பாராட்டத்தக்கது. அன்பு செய்தார்க்கு இறைவன் எவ்வகையிலும் உதவிபுரிவனென்பது இச்சரித்திரத்தால் இனிது விளங்கும். கல்லாதவனும் உயிர்க்குயிராயுள்ள கடவுளை உணர்ந்து மெய்யன்புடையனாயின் இறைவன் திருவருளுக்கு உரியனாவனென்பதும், அவன் கற்றவனுங் காணாத பேரின்பத்தைக் காண்பன் என்பதற்குச் செம்மனச் செல்விக்கு இறைவன் விரைவி லருள்செய்தமையானும் பாண்டியனுக்கு அவ்வாறு விரைவி லருள்செய்தமையானும் தெளியப்படும்.

“கல்லாதவருங் கருத்தறி காட்சியை  
வல்லாத ரெனிலருட் கண்ணான் மதித்துளோர்  
கல்லாதா ருண்மைபற் று சிற்பரீ கற்றேருருங்  
கல்லாதா ரீ பேரின்பங் காணுந் தலாரே”

செம்மனச் செல்விக்குக் கொத்தாளாய் வந்த கடவுள் விளையாடி வேலைசெய்து பிட்டினைச் சுவைபார்த்துக் கொண்டு பித்தன்போலத் திரிந்தமையால் அடிகள்,

“பிட்டினேர்ப்பட மண்சுமந்த பெருந்துறைப்பெரும் பித்தனை”

“மண்பால் மதுரையிற் பிட்டமுது செய்தருளி”

“ஆங்கது தன்னில் அடியவட் காகப்  
பாங்காய் மண்சுமந் தருவிய பரிசும்”

என்றருளிச் செய்தனர்.

மண்சுமந்தவரை அடித்தவன் பாண்டியன் என்பது,

“மண்சுமந்து கூலிகொண்டு அக்கோவான் மொத்துண்டு  
புண்சுமந்த பொன்மேனி பாடுதுங்கா ணம்மானாய்”

என்றதாற் பெறப்படும்.

எவ்வுயிரினும் கலந்திருப்பதால் அவனை அடித்த அடி ணவர்மேலும் பட்டதெனினும், பாண்டியனும் அவனைச்

சேர்ந்தோருமே அடியால் விளைந்த துன்பினை உணர்ந்திருத்தல் கூடும். இறைவனும் வாதவூரடிகளும் இரு வினைத்தொடக்கற்றவராதலின், அத்தகைய துன்பினை உணர்ந்திரார். வைகைவெள்ளப் பெருக்கினாலே மனந் தெளிவுற்றுத் தாழ்மையுற்ற பாண்டியனை அடிபட்ட காலத்தே தமது இறைமைத் தன்மையையும் அடிகளின் பெருமையையும் விளக்கி இறைவன் ஆட்கொண்டனன்.

“தண்டாலே பாண்டியன் தன்னைப் பணி கொண்ட”

என்றதுமது. அடிகள் வாயிலாகவே அவனை உய்யக்கொண்டமையால், அடிகளே அவனுக்குப் பரமாசாரியர் ஆவார் ஆதலின், அவன் அவர் திருவடியில் வீழ்ந்து தன்னாவியையும் ஆக்கையையும் பொருண் முழுவதையும் ஒப்புவிக்கலாயினன். அடிகள் திருப்பிக் கொடுத்த அரசினையே அவன் ஆட்சிபுரிவானாயினன். அரசன் தொடர்புவிட்டது முதல் அடிகள் பரமுத்தியை நாடியே அரன்கழற்கண் மறவாது அன்புடையராயினர்.

## கூ. தில்லைக்கு ஏகுதல்

திருவாதவூரடிகள் திருப்பெருந் துறைக்குச் சென்றபின் தம் அருட் குரவனை நினைந்துருகி அவன் தம்மைத் தன்பால் அழைத்துக்கொள்ளுமாறு மிகவும் பரிவுடன் வேண்டித் திருச்சூகம் பாடினார். அக்காலத்தில் அடிகளுக்குத் துணையாகப் பல பேரன்பர்கள் உடனிருந்தனர். ஒருநாள் அடிகளுக்கும் அடியார்களுக்கும் இறைவன் தோன்றி அங்கிருந்த பொய்கையிற் றேன்றும் தழற் பிழம்பில் அடியார்கள் ஒவ்வொருவராய்ப் புருந்து தம்மையடைய வேண்டுமென்றும், அடிகள் மாத்திரம் உத்தரகோசமங்கை, திருக்கழுக்குன்றம் முதலிய திருப்பதிகளுக்குச் சென்று பூதவனை வழிபட்டுத் தில்லைக்கு வரவேண்டுமென்றுங் கட்டளையிட்டுப் பறைத்தருளினார். அவ்வாறே ஒருநாள் திருப்பெருந்துறையின்கண் ணுள்ள ‘மொய்யங்கு

தடம் பொய்கை'யிற் பேரொளிப் பிழம்பு தோன்றிற்று. அதன்கண் அடியாரெல்லாரும் வீழ்ந்து மறைந்தனர். அடிகள் இறைவர் கட்டளைக்கஞ்சி அதன்கட்புருந்திலர். திருக்குருந்தமா நீழலையடைந்திருந்து தமது பரமாசாரியரான திருவடியையே நினைந்துருகு நாளிற் சிவபுராணம் பாடினர். அதிசயப்பத்தும் திருப்பெருந்துறையின்கண் பாடப்பெற்றது. அதனுள், 'அடியிற் கூட்டிய அதிசயங் கண்டாமே' என்றதனாலும், அற்புதப்பத்துள், 'ஆசைதீர்த்து அடியார் அடிக் கூட்டிய வற்புத மறியேனே' என்றமையாலும் அவை விரண்டும் அடியார் அவரினின்றும் பிரிவதற்கு முன்னே பாடப்பெற்றன வென்று கருத இடமுண்டு. ஆராய்ந்தும் பெருந்துறையிலேயே அருளிச் செய்யப்பட்டது. அதனுள் சிவபுரநகர்புக்கு உள்பழவடியார் கூட்டம் அடியேன் காண ஆசைப்பட்டேன்' என்றமையால், அடியார் அடிகளைப் பிரிந்த பின்னர் அது பாடப்பட்டிருக்கலாம். அடைக்கலப்பத்தும், வாராய்ப்பத்தும் முன்னமே செய்யப்பட்டன போலும் சேத்திரப்பத்தும், புனார்ச்சிப்பத்தும் அடியாரைப் பிரிந்தபின் இறைவனை அடைய வேண்டுமென்னும் பெரு விருப்பினாலே திருவாய் மலர்ந்தருளப்பட்டன திருவார்த்தை என்னும் திருப்பதிகத்துள் ஐயன் பரிமா ஏறி வந்த அருஞ்செயல குறிக்கப்பட்டிருப்பதால் அவ்வருஞ் செயற்குப்பின் அது திருப்பெருந்துறையில் பாடப்பட்டதாகும். திருவெண்பா என்னுந் தலைப்பின் கீழுள்ள பதினொருபாட்டும், திருப்பள்ளி யெழுச்சியும், ஆனந்தமாலையும், உயிருண்ணிப்பத்தும், பிரார்த்தனைப் பததும், திருப்பாண்டிப் பதிகமும் ஆண்டே இயற்றப்பட்டன என்ப. பாண்டிப்பதிகத்துள்ளும், பிரார்த்தனைப் பத்துள்ளுந் திருப்பெருந்துறை தெளிவாகக் குறிக்கப்படவில்லை. 'மொய்யார் தடம் பொய்கை' என்பது திருப்பெருந்துறையிலிருப்பதால் திருவெம்பாவை திருப்பெருந்துறையிற் பாடப்பட்டதென்பாரும் உளர்.

திருப்பெருந்துறையிற் சிலநாள் தங்கிய பின்னர் அடிகள் திருவுத்தரகோசமங்கைக்கு எழுந்தருளி இறைவனைக்

காணும் பெருவிருப்பால் 'தீத்தல் விண்ணப்பம்' பாடியருளினார். அங்கே திருப்பெருந்துறையில் அவருக்குக் காட்டிய பேரொளி வடிவினைத் தோற்றுவித்தருளினார். அது,

'தெங்குலவு சோலைத் திருவுத்தர கோசமங்கை  
தங்குலவு சோதித் தனியுருவம் வந்தருளி'

என்றமையாற் றெளியப்படும். தீதப்பொன்னுசலும், அன்னைப் பத்தும், திருத்தசாங்கரம் இத் திருப்பதியிலேயே பாடப் பெற்றன. திருத்தசாங்கத்தைத் திருப்பெருந்துறையிற் பாடினரென்று கொள்ளவும் இடமுண்டு அதன் ஒவ்வொரு பாட்டிலுந் திருப்பெருந்துறை குறிக்கப்படுதலின், பின்னர் அடிகள் திருவாரூருக்குச் சென்றனர். அங்கே தீதப்புவும்பலிச் முதற்பாட்டுப் பாடப்பட்டதாகத் தெரிகிறது. அதன்கண்ணுள்ள மற்றை இரண்டு பாட்டும் முறையே திருப்பெருந்துறையையும் திருக்குற்றாலத்தையும் குறிக்கின்றன. திருச்செள்ளேணத்தில் முதற் பத்துப் பாட்டுத் திருவாரூரைப்பற்றியதாகவும் பிந்திய பத்துப் பாட்டுத் தில்லையிலருளிச் செய்யப்பட்டதாகவுங் சருத இடமுண்டு.

திருவாரூரினின்றும் அடிகள் திருவிடைமருதூர்க்குச் சென்று இறைவனை வணங்கித் திருச்சுழவு பாடியருளினார். சீர்காழிக்கு அடிகள் சென்று பிடிதப்பத்து அருளிச்செய்ததாகக் கடவுண்மாமுனிவர் கூறுகின்றார். பிடித்தபத்தினுள் ஒரு திருப்பதியுங் கூறப்படவில்லை. ஆனால், 'கழுமலமதனிற் காட்சி கொடுத்தம்' என்றமையால் அடிகள் சீர்காழி சென்றமை கருதற்பாலதே. பின்னர் அடிகள் திருவண்ணாமலையைச் சேர்வதற்குமுன், திருமுதுகுன்றம், திருவெண்ணைய் நல்லூர் முதலிய இடங்களுக்குச் சென்றதாகத் திருவாதவூரடிகள் புராணங் கூறுகின்றது. அடிகள் திருவண்ணாமலையில் மார்கழித் திங்களில் திருவெம்பாவை அருளிச் செய்ததாகத் தெரிகின்றது. திருவாரமணையும் ஆண்டே அவர் திருவாய்மலர்ந்தருளினார். அவனினின்றும் போந்து திருக்காஞ்சி நகரெய்தி இறைவனை வணங்கித் திருவுந்தி



யார் பாடியதாகத் தெரிகின்றது. திருக்காஞ்சியினின்றும் ஸீனம் வழியில் திருக்கழுக்குன்றினை யடைந்து இறைவன் குருவடிவங் கண்டு தொழுது பெருமகிழ்வுற்றுத் தில்லைக் குப் புறப்பட்டார்.

திருவாதவூரடிகள் தில்லைக்குச் செல்லும் வழியிலே பொன்னொளி திகழங் கொன்றை மலர்கள் இருபக்கத்திலும் மலர்ந்திருந்தன. ஆதலால் அவர் சென்ற பொழில் விண்ணுலகம் போன்றிருந்தது. சிவநாமங் கலந்த தமிழ் போல வண்டுகள் இசைபாடச், செங்காத்தன் மலர்கள் அபிநயங்காட்டும் நாடக மகளிரின் கைகள் போன்றிலங்கின. சிவஞானமில்லார் தவவேடத்தை மேற்கெண்டாற் போல முருக்கமரங்கள் மணமற்ற செவ்வொளி மலர்களைத் தங்கிநின்றன. காயா மலர்கள் கீழ்மக்களது மனம் போலக் கறுத்திருந்தன. புன்னை மரங்களிலே தேன்கூடும் மலர்களும் பொருந்தியிருந்தமை வானில் மதியும் உடுக்களும் கூடி விளங்கிஊற் போன்றன. வழியில் இரு மருங்குமுள்ள கமுக மரங்கள் பூம்பாளையங்களாகிய சாமரங்களை வீசி அடிகட்கு வழிநடை வருத்தற் தீர்த்தன. மாமரங்களில் வதியுங் குயில்கள் தம் அலகுக்களாகிய சின்னங்களை ஊதின அடிகளின் திருவடிகளிலே விண்ணவர் பொன்மலர் சொரிந்தாற்போலச் செண்பகமரங்கள் தம் பொன் மலர்களைச் சிதறின மாமரம், நாரத்தை, பாதிரி, தெங்கு, கோங்கு, பலா, மகிழ், மந்தாரம், முதலிய மரங்கள் நெருங்கிய சோலைகளைக் கடந்து தில்லை யெல்லை யைத் திருவாதவூர் முனிவர் அடைந்தார். தில்லைமாநகரின் வானளாவிய மதில்களையுஞ் சிற்பத்தொழில் நயம் விளக்குந் திருக்கோபுர வரிசைகளையும் பொற்குடங்களமைந்த மாடங்கள் பலவற்றையுங் கண்டு மகிழ்ந்தன. மந்திர ஒலியும், இன்னிசை ஒலியும், முழவின் ஒலியும், சிவாகம ஒலியுஞ் செந்தமிழ்த் திருப்பாடலொலியும் கடலொலி போலத் தில்லையின்கண் முழங்கின. திருவாதவூரடிகள் வீதிகளைக் கடந்து, திருக்கோபுரத்தை வணங்கித், திருக்கோயிலுக்குட் புகுந்து, பொன்னம்பலத்தை யடைந்து,

கூத்தப்பெருமானைக் கும்பிட்டு, அளவற்ற பேரன்போடு கண்டபத்து அருளிச் செய்தார். அதனுள் ஒரு பாட்டு வருமாறு :

‘இந்திரிய வயமயங்கி யிறப்பதற்கே காரணமாய்  
அந்தரமே திரிந்துபோ யருகரகில் வீழ்வேற்குச்  
சித்தைதனைத் தெளிவித்துச் சிவமாக்கி யெனையாண்ட  
அந்தமிலா ஆனந்தம் அணிசொள்தில்லை கண்டேனே.’

இத்திருவாசகம் பாடி இறைவனோடு இரண்டறக் கலந்து நிற்கும் உயர்பெறுநிலையுற்று நெடிது நேரம் அசைவற்றிருந்து பின் நினைவுற்றுப் புறம்போந்து ஓரிடத்திற் றங்கித் திருப்பதிகங்கள் பல இசைத்தனர் குலாப்பத்து, கோயிறிற்ப்பதிகம் கோயிசமுத்த திருப்பதிகம் முதலியனவும், கீர்த்தித்திருவகாஷி, திருவாண்டப்பகுதி, போற்றித்திருவகாஷி என்பனவுந் தில்லையிற் பாடப்பட்டன. திருப்பொற்கண்ணம், திருக்கோத்துப்பி, திருக்கோணேக்கம், திருப்புவாவி, திருத்தெருவேணத்தின் பிற்பகுதி என்பனவுந் தில்லையிலே மகளிர்க்குரிய பல்வகை வினையாட்டுக்களிற் பாடத்தக்க விதமாய் அருளிச் செய்யப்பட்டன. ருயிற்பத்து என்பது உத்தரகோசமங்கையில் அல்லது திருப்பெருந்துறையிற் செய்யப்பட்டிருப்பதாகத் தோன்றுகிறது. அதன்கட்டில்லையைப் பற்றி யாதுங் கூறப்படவில்லை. ஷச்சப்பத்து தில்லையில் அருளிச் செய்யப்பட்டதே. சிவபெருமானைக் கடவுளென்று வணங்காதாரைத் தாம் எவற்றினும் மிக அஞ்சுவதாக அடிகள் இவற்றினுட் குறித்தனர். இவர் தில்லையிலருளிச் செய்த திருவாசகச் செழும்பாடல்களை ஆண்டுள்ள அடியாரெல்லாருங் கற்றுப் பெருவியப்பும் பெருமகிழ்வு மெய்தினர்.

திருவாதலூரடிகள் திருவாலவாயினின்றும் மீண்டு திருப்பெருந்துறைக்குச் சென்று குருந்த மரநிழலில் வைகியகாலை, அவரோடிருந்த அடியார்கள் அருட்ஞானரோடு வந்து அவர் மறைந்தபோது அடிகட்குச் சிறிது காலம் துணையாக வாகும்படி விடுக்கப்பட்டவர்களோ வேறு பிறரோ என்று துணியக்கூடவில்லை. திருவாத

ஆரடிகள் மதுரையினின்று மீளும்வரை இறைவன் குருந்தமர நிழலில் தங்கவில்லை என்பது திண்ணம்.

‘காணுமாறு காணேன் உன்னை அந்நாட் கண்டேனும்’

என்றமையால் அது தெளியப்படும். ‘அன்பரு நீயுமங்கு எழுந்தருளி இங்கு எனை யிருத்தினாய்’ என்ற திருச்சதகப் பகுதி தம்முடனிருந்த அடியார்களும் மறைந்த பின்னர் அடிகளாற் பாடப் பெற்றிருக்கலாம். ‘அடியா ரானு ரெல் லாரும் வந்துன்றாள் சேர்ந்தார்’ என்பதும் அதனை வற்புறுத்தும். அடியார்களைத் திருவாதவூரடிகளோடு இருத்தியதற்குக் காரணம் அன்பர் துணையின்றி அடிகள் துயர் கூர்வர் என்பதுபற்றியே என்க. அது,

‘சித்தமயர்ந்தே துயர்கூருஞ் செய்தியனமென் பதுதேரா வித்தலமீதே சின்னாள்ங் கெம்முடன் வாரா திருமென்றோம்’

என்றமையாற் காண்க.

நிலவுலகத்தில் தங்கிய அடியாரைத் தழற்பிழம்பின் மூழ்கச் செய்ததற்குக் காரணம், நிலவுலகிற் சின்னாள் தங்கினும் மலவாதனை ஏற்படுமாதலின், அதனைத் தீர்த்தற் பொருட்டு ஞான அனலின்கண் அவர்களைத் தூய்மை செய்வதேயா மென்க.

‘மலமகல் பவரும் புவிமீதே மானுட வடிவந் தனையெய்திச் சிலபக லெனினும் பயிர்காலைச் சேர்தரு மலவா தனையென்றே பலமலர் கமழுந் தட மீதிற் பரவரி ஞ னத் தழல்சேர்வித் திலதென நீடுஞ் சடம்பேவித் திவ்வுட லீந்தோ மிந்நாளிம்’

என்றது காண்க.

அடிகளோடு திருப்பெருந்துறையில் வைகிய அடியார்கள் இறைவனோடு வராத பிற அடியார்களாயின், அவர்கள் அப்போது பரமுத்தியோ, அபரமுத்தியோ எய்துதற்குரிய சாவிருந்த காரணம்பற்றி அன்னோரை அங்ஙனஞ் சோதி ஷ்ட் புகுவித்து ஆட்கொண்டனர் என்க. அடிகள் நிலவுலகத்திற் சின்னாவிருந்து தில்லைபிற்புத்தரை வா திவ்வென்று

கூத்தப்பெருமானது திருவடிகீழ் இரண்டறக் கலக்கும் பான்மை பெற்றிருந்தமையால், அடியாரோடு அவர் அழைத்துக்கொள்ளப்படவில்லை. ஞாலத்திலிருப்பது நுகர வேண்டிய ஊழ்வினைப்பொருட்டே யாதலின், அடிகள் 'முத்தகூட சினைமுடி மோர வுறப்ப னியர்' எனென்றருளினர். சிவபுராணமென்ற சொல் உயிர் பந்த நீங்கி வீடெய்தும் இயற்கை வரலாற்றினைக் குறிப்பதேயொழிய, முன் நடந்த கதை எதனையுங் குறிப்பதில்லை. அதிசயப்பத்து, அற்புதப் பத்து, ஆசைப்பத்து, அடைக்கலப்பத்து, வாழாப்பத்து, புணர்ச்சிப்பத்து என்பன அவற்றிற் போந்த பாடல்களின் முடிவுச் சொற்களால் அப்பெயர் பெற்றன. செத்திலாப் பத்து என்பதில் முடிவுச் சொல் முதல் மூன்று பாட்டிலே தான் வந்துள்ளன. திருவார்த்தை என்பது 'எம்பிரானு வாரே' என்று முடியும் பத்துப்பாடல்களை யுடைமையால் அச் சொல்லே திருவார்த்தையாகக் கருதப்பட்டது போலும். திருவெண்பா என்பதின் கண்ணுந் தசாங்க மென்பதின் கண்ணுந் திருப்பாடல்கள், வெண்பா யாப்பா வியற்றப்பட்டுள்ளன; தசாங்கத்திற்கு அப்பெயருண்மையால் திருவெண்பா என்னும் பதிகம் யாப்பினுற் பெயர் பெற்றதென்க. திருப்பள்ளி யெழுச்சிப் பெயர்க்காரணம் தெளிவு. ஆனந்தமாலை என்பது சிவானந்த விருப்பத்தை உணர்த்தும் பதிகமாயிருத்தலால் அப்பொருள்பற்றி வந்த பெயராகும் அச்சொற்றொடரில், மாலை என்பது கிருப் பத்தை யுணர்த்துவது என்று பொருள்படும். உயிருண் ணிப்பத்து என்பதும் தற்போதத்தை இறைவன் ஒழித்த மையையே கூறுவதால், அதுவும் பொருள்பற்றி வந்த பெயரேயாகும். பிரார்த்தனைப்பத்துள் ஒவ்வொரு செய் யுளும் அருளாய் என்னும் முடிவுச் சொல்லுடைமையால் அஃது அப்பெயர் பெற்றதுபோலும்! திருப்பாண்டிப்பதி கத்துட் பாண்டியமன்னன் ஒவ்வொரு செய்யுளிலுங் குறித் தோதப்படுவதால் அது சொல்லும் பொருளும்பற்றி வந்த பெயராகும். திருவெம்பாவை என்பது முடிவுச்சொல்லாற் பெயர் பெற்றதென்பது தெளிவு. நீத்தல்விண்ணப்பத்தி லுள்ள ஒவ்வொரு பாட்டிலும் 'விடுதிகண்டாய்' என்ற

சொற்றெடர் வருவதால், அஃது அப்பெயர் பெற்றதென்க. அதன் முதலிருபது பாட்டிலேமட்டும் உத்தரகோசமங்கை கூறப்படுகிறது. ஏனையவற்றுள் அது கூறப்படாமையுக்குக் காரணம் விளங்கவில்லை திருப்பொன்னூசலின் ஒவ்வொரு பாட்டிலும் உத்தரகோசமங்கை என்ற சொற்றெடர் வந்திருப்பவும் அதனுட் தில்லையைப்பற்றிய குறிப்பு யாது மில்லாதிருப்பவும் அது தில்லையி லருளிச்செய்யப்பட்ட தென்று கூறுதல் தவறாகுமன்றோ? அண்ணப்பத்தினுள்ளும் 'பெருந்துறை அத்தர் உத்தரமங்கையர்' என்ற சொற்றெடர்களே வந்துள்ளன. திருத்தசாங்கத்துள்ளும் அவ்வாறே காண்க. திருப்புலம்பெலன்பது பல தலங்களைப் பற்றிப் பாடிய திருப்பாடல்களுள் மூன்றே கொண்டு திகழ்கின்றது. திருத்தெள்ளேணத்தில் இரண்டாம் பாட்டில் திருவாரூரைப்பற்றியும், பதினாறு இருபது என்னும் எண்ணுள்ள பாட்டுக்களில் தில்லையைப்பற்றியுங் காணப்படினும் ஒவ்வொரு திருப்பதிக்கும் பப்பத்துப்பாட்டும் முறையின் வைத்து அதன் முற்பகுதி திருவாரூரிலும் பிற்பகுதி தில்லையிலும் பாடப்பட்டதாகக் கருதலாம். திருவேசறவு என்பதனுள்,

“இடைமருதே

அருளெனக்கிங் கிடங்கொண்ட வம்மானே”

என்றமையால், அது திருவிடைமருதூரிற் பாடப்பட்டதாகக் கருத இடமுண்டு. அதனுள் 'தென்பாலைத் திருப் பெருந்துறை' என்றதாலும், 'இங்கு இடைமருதே' என்றதாலும் அது பாடப்பெற்ற இடம் திருப்பெருந்துறையன்று என்பது தெளிவு. பிடித்த பத்தினுள் ஒரு திருப்பதியுங் குறிக்கப்படவில்லையெனினும் தில்லையிற் சென்று கூத்தப்பெருமான் குரைகழல் வணங்கி இரண்டறக்கலந்த உணர்ச்சி திப்பமடையப்பெற்றபின், இஃது அருளிச்செய்யப்பட்டிருக்கலாம். திருவண்ணாமலையில் அடிகன் மார்ஈழித்திங்களிலே திருவெம்பாவை பாடினராதலின் ஆவணித்திங்களில் மதுரையில் இருந்து அதற்கு மூன்று அல்லது நான்கு மாதங்கள் கழித்துத் திருவண்ணாமலைக்கு

அவர் வந்தனரென்று கருதலாம். நரி பரியாக்கிய திருவிளை வாடல் நிகழ்ந்த ஆண்டிலேயோ பிறிதோர் ஆண்டிலேயோ அடிகள் திருவெம்பாவை பாடியிருத்தல்வேண்டும். இரண்டும் ஒரே ஆண்டிலேயே பாடப்பெற்றிருக்கலாம். திருவெம்பாவையே ஒன்பான் சத்திகளின் திருவிளையாட லென்று கருதுவாருமுள். திருஅம்மானையிற் திருப் பெருந்துறையைப்பற்றிய குறிப்புப் பல திருப்பாடல்களில் வந்துள்ளன 'அண்ணா மலையாணைப் பாடுதுங்கா ணம்மா னாய்' என்ற ஓர் அடியின் மாத்திரமே அண்ணாமலை குறிக்கப்பட்டது. 'ஐயா நமர்ந்தாணைப் பாடுதுங்கா ணம்மா னாய்' என்றதுங் காண்க. ஒரு திருப்பதியிற் பாடிய திருப்பதிகத் துள் பிற திருப்பதிகளை விதந்தோதுதலுமியல்பே. திருவம்மாணை திருப்பெருந்துறையிற் பாடப்பட்டிருத்தலுங் கூடும்.

திருவுந்தியாச காஞ்சியிற் பாடப்பட்டதென்று கருது தற்குக் காரணம் அதன் இரண்டாவது திருப்பாட்டில் 'ஈரப்பு கண்டிலம் ஏகம்பர் தங்கையில்' என்றமையையா மென்க. திருக்கழுக்குன்றில் பெருந்துறைப்பெருமானைக் குறித்துப் பாடி இறைவன் தமது திருக்கோலத்தையுந் திருவடிகளையுங் காட்டினதாகப் புசுன்றமையால், ஆண்டு அடிகள் இறைவனது திருவடிவங் கண்டாரென்று கருத இடமுண்டு.

'கணக்கிலாத் திருக்கோல நீவந்து  
காட்டினாய்கழுக் குன்றிலே'

'இலங்குடின்ற நின்சேவடிக ளீரண்டும்  
காட்டினாய்கழுக் குன்றிலே'

என்றும் வருவன காண்க.

திருக்கழுக்குன்றத்தினின்று தில்லைக்கும்போகும் வழி னில் முல்லை நிலமும் இருப்பதால் அவ்விசாண்டிற்குமுரிய கருப்பொருட்களைக் கடவுண்மாமுனிவர் எடுத்து விதந் தனர். கொன்றை காயா முதலியன முல்லை நிலத்திற் றூரியன. ஊர, தெங்கு முதலிய மருதநிலத்திற்குரியன.

பிறவுமன்ன. தில்லையுள் தலைவன் தலைவியர்மாட்டு நிகழ்வதொப்ப அம்பலவாணருக்கும் அடிகட்கும் உழுவ லன்பின் பெருங்காட்சி நிகழ்ந்தமையால், இயற்கைப் புணர்ச்சி போன்ற இரண்டற்ற கலப்பு நேர்ப்பட்டது. திருக் கூத்துக் காட்சியைச் சிறப்பித்துக் கண்டபத்துப் பாடப் பட்டது. தில்லையிலேயே மிகுந்த திருப்பதிகங்கள் அருளிச் செய்யப்பட்டனவென்று தெரிவதால் அங்கே ஓராண்டள வாதல் அடிகள் இருந்திருத்தல் கூடும்.

### சு. புத்தரை வாதில் வென்றது

திருவாதலுரடிகள் தில்லையில் தங்கியிருந்த காலத்தே புத்தரை வாதில் வெல்ல நேர்ந்தமைக்குக் காரணத்தை ஈண்டு ஆராய்வாம். சிவபெருமானின் திருவடிகளை மற வாத ஒரு பேரன்பர் பன்னாட்டு வளங்களையுங் காண விரும்பிச் சோழநாட்டு வளங்களைத் தெரிந்து தில்லையம் பலவரைத் தொழுதபின் ஈழநாட்டு வளங்களைக் கண்டறி யுங் கருத்துடன் அவண் சென்று அந்நாட்டு அரசரது நகரையடைந்து தாம்போய் இருக்குமிடங்களிலெல்லாம் 'பொன்னம்பலம்' என்று சொல்லத் தொடங்கினர். அப்போது அங்குள்ள புத்தமதத்தினர் அரசனிடந் சென்று, "திருநீறு, கண்மணி முதலியன அணிந்த சைவ னொருவன் நாடொறும் ஐயமெடுத்துண்பவன் 'பொன் னம்பலம் நீடுழி வாழ்க' என்று நிற்கும்போதும் இருக்கும் போதும் சொல்லுகின்றான்" என்று கூறியவுடன் அவனை அரசன் இங்கே கொணர்மின் என, அவர்கள் சென்று அவரை அழைப்ப, அவர் ஐயமெடுத்துண்பவனுக்கும் அரசனுக்கும் என்ன தொடர்பு உளது என்றார். யாவரை யும் பாதுகாப்பது அரசன் கடமையாதலால் அரசனைப் போய்ப் பார்த்தல் உமது கடனென்றார்கள். உடனே அவருந் தூதர்களுடன் அரசனவைக்குச் சென்றார். தன் புத்த குருவோடு தன் பரிவாரங்கள் புடைகுழ அரசன் அவையின்கண் வீற்றிருந்தான். பெரியவர்

வெண்கோவணமுடுத்து ஐயம் எடுக்கும் பையைத் தோளில் தாங்கிக்கொண்டு நெற்றியில் திருவெண்ணீறுங் கையிற் பிரம்புந், தலையிற் சடையுங், காதிற் சுந்தரவேடமும், இதழில் முறுவலு முடையவராய்ப் புத்த அரசன் மருங்கு சென்று பொன்னம்பலம் என்று சொல்லிக்கொண்டு கீழிருந்தனர். பொன்னம்பலமென்று கூறுவதற்குக் காரணம் யாதென்று அரசன் வினவ, அவர் 'சோழ நாட்டிலே தில்லை என்றொரு திருப்பதியுண்டு. அஃது எத்தலத்துக்கும் முதற்றலமாய் ஞாலத்திற்கு நடுவாய் விளங்குவது. அங்குள்ள அம்பலத்தில் இறைவன் அம்மைகாணத்திருநடம் புரிந்தருளுவன்; அத்திருக்கூத்தினைக் கண்டோர் பிறவாநெறி எய்துவர் கொடுத்தன்மையுடையாரும் பொன்னம்பலமென்று ஒருகாற் புகன்றால் திருவைந்தெழுத்தை இருபத்தொராயிரதது அறுநூறு முறை உரைத்ததற்கு ஒப்பாகு' மென்றார். இதனைக் கேட்ட புத்தகுரு, 'பிடக நூற்றலைவனாகிய புத்தனினும் பெரிய கடவுள் வேறில்லை என்பதைத் தில்லை சென்று மூன்று நாளில் நிலைநாட்டித் திருமன்றினைப் புத்தர் பள்ளியாக்குவேன்' என்று மொழிந்து தில்லைக்கு உடனே புறப்பட்டான்.

இலங்கை மன்னனுந் தன் அருமை மகளுக்குள்ள ஊமைத்தன்மை சிதம்பரத்திற்குப் போனால் நீங்குமென்று கேள்விப்பட்டதத் தன்னுடைய சேனை குழச் சிவிகை ஏறி மகளுடன் புறப்பட்டுத் தில்லையெல்லையடைந்தான் இவர் மூன் சென்ற புத்தகுரு தில்லைத் திருக்கோயிலின்கண் ஒரு மண்டபத்திலே போய்த் தங்கியிருந்தான். அரசன் அவன் சென்று புத்தகுருவைக் கண்டு மகிழ்ந்திருந்தபோது கோயிலிலுள்ள தொண்டரெல்லாரும் ஒருங்கு சேர்ந்து புத்தகுருவைப் பார்த்து, 'நீ இங்கிருத்தல் கூடாது, இவ்வூர் எல்லையைக்கடந்து ஒடிப்போய்விடு' என்றார்கள். அப்போது அவன் சோழமன்னன்முன்பு சைவசமயம் தக்க நெறி அன்றென்றும் புத்தனே உயர்ந்த தெய்வமென்றும் நிலைநிறுத்தாமல் நான் போவதில்லை' என்னுள். இதனை ஊரார் யாவருக்குங் கோயிலார் தெரி



வித்தனர். அவர்களெல்லாரும் புத்தகுருவினிடஞ் சென்று அஞ்சாது, 'நீ இங்கு வந்திருந்து மதியாது பேசுவதன் காரணமென்ன' வென்று வினவ, அப்போது புத்தகுரு அவர்களைப்பார்த்து 'உங்கள் கடவுளே கடவுளென்பீராயின் எங்கள் கடவுளே மெய்க்கடவுளென்று நான் கூறுவேன். நீங்கள் மறுக்க முடியுமாயின் மறுக்கலாம்' என்றான். அதுகேட்ட அங்குள்ள பெரியோர்கள் இவன் கூறுவதை மறுக்காமல் இவனைத் துரத்தினால் தில்லையிலுள்ளார் புத்த மதத்தை மறுக்கமுடியாது புத்தனைத் துரத்தி விட்டார்களென்று பிறர் குறைகூறுதல் கூடுமாதலின், இவனோடு தக்க அறிஞர்முன் வாதுசெய்து இவனை வெல்லுவதே நன்முறை என்று கருதி அரசனுக்கும் பிறபெரியாருக்குத் தில்லைக்கு வரும்படி ஓலை யனுப்பினார்கள். அப்போது மாலைக்காலம்வரக் கதிரவன் மறைந்து மதி தோன்றினான். வான்மாதின் திலகம் போலவும், கங்குல் என்னும் நங்கைமுகம்பார்க்கும் கண்ணாடி போலவும், சிவபெருமானுக்குக் கவிதத முத்துவெண்குடை போலவுந்திங்கள் மண்டிலம் இலங்கிற்று. தில்லையோர் இரவில் உணவுண்டு தூங்குங்காலே அம்பலவாணன் அவர்கட்குக் கனவிற் றேன்றி இவ்வூர் எல்லையில் திருவாதவூரன் எம்மிடம் அன்பு செலுத்திக் கொண்டிருக்கின்றான். அவன் பாற் சென்று இதனை நீங்கள் கூறினால் உடனே வந்து புத்தரை வாதில் வெல்லுவான் என்று அருளிச்செய்து மறைந்தான். அக்கனவு கண்டோர் அனைவரும் விழித் தெழுந்து கோயில் மண்டபத்தே வந்து கூடி ஒருவர்க் கொருவர் கண்ட கனவைத் தெரிவித்து அம்பலவர் திருவருளை வியந்து மகிழ்ந்து திருவாதவூரடிகள் வீற்றிருக்கும் இடத்திற்கு விரைந்து சென்றனர். அவர் நிட்டை நீங்கியவுடன் அவரைக்கண்டு வணங்கிக் கனவினை உரைத்தனர். உடனே அடிகள் வந்தவர்களுடன் திருமன்றிற்கு ஏகி இறைவனை வணங்கிக்கொண்டு புத்தகவி மண்டபத்திற்குப் போய் ஓரிருக்கையில் இருந்தாருளினர். அப்போது சோழமன்னனும் அம்பலவரை வழிபட்டு வாதுமண்டபத்திற்குச் சென்று அடிகளை வணங்கி

அவருக்கருகோ இருக்கையி லிருந்தனன். ஈழமன்னனுஞ் சோழமன்னனை வணங்கி அவரால் இருக்கை பெற்றனன். வாதுக்கு நடுநிலையாக நின்று சான்று புகல்வோருந் தெரிந்தெடுத்து நியமிக்கப்பட்டனர். வாதினைப் பார்க்க வந்தவர்களும் பலர் அங்கிருந்தனர். அரசன் வாதவூரரை வாது நிகழ்த்தும்படி வேண்டினன். புத்தகுரு இவ் விடம் வந்த காரணம் யாதென்று அடிகள் வினவ, அவன் 'என் சமயத்தை நிலைநாட்டிப் பொன்னம் பலத்தைப் புத்தர் கோயிலாக ஆக்கவந்தேன்' என்றனன். இப்போது அடிகள் 'உன்னுடைய கடவுளின் தன்மையையும் அவனடியிற் சேரும் முறைமையையுங் கூறுக' என்றார். உடனே புத்தகுரு புகன்றதுவது: 'எம் இறைவன் அறங்களை விரித்துரைக்கும் பிடக நூலினை இயம்பியதோடு எவ்வுயிர்க்கும் அன்புடையனாய்ப் பல பிறப்பெடுத்து உயிர்களுக்கு நன்மைசெய்து கொல்லாமை முதலிய அறநிலை நின்று அரசமர நீழலில் உருவத் திருமேனி கொண்டு எழுந்தருளியிருப்பன். கருவிலே சேரும் உருவம், வேதனை குறிப்பு, பாவனை, விஞ்ஞானம் ஆகிய ஐந்து கந்தங்களுங் கூடி உடம்பு தோன்றுகிறது. அதன்கண் எழும் பலதிறப் பட்ட அறிவுகளே உயிராகும். எல்லாப் பொருள்களுங் கணந்தோறும் தோன்றி யழியும். கந்தங்களின் கூட்டம் அழிவுறுவதே பிறவித்துன்பம் அறுதலாம். ஐங்கந்தமும் முற்றும் அற்றுப்போதலே முத்தி' என்பது. அப்போது அடிகள் புத்தகுருவை நோக்கி, "உன் தலைவன் பிடகநூல் உரைத்தான் என்றனை. அறிவு கணந்தோறும் அழியு மாயின் சொல்லையும் பொருளையும் நாடி நூல் செய்வதின் முன்னமே அவற்றை அறிந்த அறிவு பங்கமுறுமானால் நூலினை எவ்வாறு இயம்பமுடியும்? ஆதலால் அறநூல் கூறப்பட்டதென்பது பொருந்தாது. உன் கடவுள் பிறந்தனன் என்றால், பிறவியானது மயக்கத்திற்குக் காரண மாதலால் உன் கடவுள் மயக்கத்தி லாழ்ந்தவனாவான். பிறர் மயக்கைத் தீர்க்க வந்தவன் தானே மயக்குற்றால் பிறர் மயக்கை அவன் எவ்வாறு தீர்க்கமுடியும்? முடியாதாக லின் உன் கடவுட்கொள்கை பிழைபட்டதே. உன் கடவுள்

‘கொல்வது கருதான்’ என்றாய். புலி, நரி முதலிய விலங்கு களாகப் பிறந்தகாலை, பசி மிகுந்தபோது ஊன் தின்னு திருத்தல் இயல்பாமோ? பஞ்ச கந்தக்கூட்டம் அழிவதனால் உன் கடவுளுக்கு உருவம் ஏது? உன் தலைவனாய் புத்தன் பிறக்கும்பொழுது தாயின் வயிற்றைப்பீறிக்கொண்டு வெளி வந்தமையால் தன் தாய்க்கே தீங்கிழைத்தவனானான். பூத நான்கின் கலப்பாலே அறிவு உண்டாவதென்றால் அவ் வறிவு அப்பூதப்பிண்டத்தின் குணமாக வேண்டும். ஒருவன் தூங்குங்காலை அவன் மேலேறிச் செல்லும் பாரம்பினை அறிய மாட்டான். பூதச்சேர்க்கையாகிய உடம்பு பாரம்பின் செல்வை அறியமுடியுமோ? ஆதலால் அறிவு பூதக் கூட் டத்தில் எழுவதென்று கொள்ளுதல் தவறு. ஐங்கந்தமாகிய உடம்பு அழியாது கிடப்ப உயிர் நீங்கியகாலை அஃது அறீ வொழிந்து போதலும் இதனை வற்புறுத்தும். நார்பூதமே யெப்பொருளுமென்று கூறும் நீ, அவை கலப்பதற்குரிய இடத்தை யாதென்று கூறுவாய். இடம், திசை என்பன வற்றை இல்பொருள் என்பையாயின் நீயே வடதிசை நோக்கிப் புத்தரை வணங்குதல் எப்படி? மரம் முதலிய ஓரறிவு உயிர்களை உயிரில் பொருளென்பாய்? அவை அங்ங னமாயின் உணவுண்டகாலை வளர்தலும் அஃதில்லாதகாலை தேய்தலும் அவற்றிற்கு எவ்வாறு இயலும்? தீவினைப் பயனை நுகர மக்கள் அவையாய்ப் பிறத்தல் யாங்ஙனம்? கொல்லுவது குற்றம்; பிறர் கொன்றதைத் தின்னுதல் குற்றமில்லை என்பது உன் கொள்கை. ஓர் உயிரைக் கொன்று அதன் ஊனை உனக்குக் கொடுத்தவன் கொலைப் பாவ மெய்துவது உன் மனதிற்கொத்ததுதானா? ஐவகைக் கந்தங் கெடவே உயிர் கெடும். உயிர் கெடுமாயின் முத்தி பெற்றது யாது?” என்று இவ்வாறு மொழிந்து புத்தர் கொள்கைகளை அடிகள் மறுத்தனர்.

புத்தகுரு வெகுண்டு அடிகளை நோக்கி, ‘உம்முடைய கடவுளின் இயல்பு யாது? முத்தி என்பதின் இலக்கண மென்ன?’ என்று வினவினான். அப்போது அடிகள் அரு ளிச் செய்ததாவது: ‘எங்கள் கடவுள் உலகம் உய்தந்

பொருட்டு ஆல நீழலிருந்து நால்வர்க்கு அறம் உரைத்தார். உலகத்தை ஐந்தொழிற்படுத்தும் இறைவர் தமது திருவுருவினை உலகர் அறிந்து குடபிடுதற்பொருட்டுப் பொன்னம்பலத்தில் திருநடனம் புரிகின்றார். அவர் உமையொரு பாகர்; நீறணி மேனியர்; அவர் பெருமை சொல்லவொண்ணாது' என்று மொழிந்த அளவில், புத்தகுரு அவரை யாதும் மேற்சொல்லாவண்ணம் தடுத்துச் சில கேள்விகள் கேட்டான். 'ஆலநீழலில் உமது கடவுள் செபமாலையோடிருக்கிறாரெனின், எககடவுளை நினைந்து அவா தியானத்திலிருக்கிறார்? தில்லையில் அவர் நடிப்பாரெனின் நல்லறவுடையோர்கள் யாராவது தாமாக ஆடிக் கொண்டிருப்பார்களா? திருநீற்றினைச் செவ்வொளி தங்குந்தமது திருமேனியில் எதன் பொருட்டு அணிந்தார்? புனிதமென்று அணிந்தாரா? உம்முடைய இறைவன் மங்கையொரு பங்கனெனில் உடம்பிற் பாதி பெண்வடிவுடையராய் யாராவதுண்டா? அவர் பெண்ணோடிருப்பின் அவரை வணங்கும் நீர் துறவியாவானேன்?' இவைகளைப் புத்தன் புகன்றகாலை அடிகள் பின்வருமாறு மறுமொழி செப்பினர்: 'எங்களிறைவன் செபமலை வைத்திருத்தல் தம்பொருட்டன்று. உலகத்தாருக்குத் தவங் கற்பித்தற் பொருட்டு, அது படைக்கலத் தொழில் பயிற்று வோர் பிறர் பொருட்டுத் தங்கையிற் படைக்கல மேந்தியதனை ஒக்கும் உயிர்களுக்கு உயிராய் எல்லாவற்றையும் ஆட்டுவிக்கு மியல்பைக் காட்டுவதற்காக மன்றினுள் நடிக்கின்றாரே யொழியத். தம் பொருட்டு நடிக்கவில்லை. நீற்றினை இறைவ னணிந்தது உலகினரது இடரை யொழித்தற் பொருட்டு. முடிவுகாலத்தில் எல்லாவற்றையும் ஒடுக்கித் தாமே தனி நிற்பரென்பதை அது குறிக்கும். போகத்தை உலகத்தார்க்குக் கொடுத்தற் பொருட்டு மாதொரு பாகராயும், முத்தி கொடுத்தற் பொருட்டு யோகியாயும் இறைவர் இருப்பதை நீ அறியாய்' என்றனர். புத்த குருவும் பிறரும் ஒழுங்காக வந்து செய்யாமற் பொருந்தா வழக்குகளையும் இழிவான சொற்களையும் புகன்றது கேட்டு அவர்கள் நாவினின்றும் கலைமகளை ஏகிவிடும்படி பணித்தார்.

‘முக்கணனரு எல்லையென்றிடு மூகர்நாவை யகன்றார்  
நக்கனார் தரு வாணையேகென நனமடந்தையு மஞ்சினன்.’

புத்தரு முதலாயினார் ஊமையானதை யாவருங்  
கண்டு வியந்தனர். அப்போது ஈழமன்னன் அடிகள் திரு  
வடிக் கமலங்களில் வீழ்ந்து, ‘பேசுந்தன்மையுடையாரை  
ஊமையாககினீர். ஊமையாயிருக்கும் என் புதல்வியைப்  
பேசும்படி செய்தருள வேண்டும். நான் உமக்கு அடிமை,’  
என்றனன். அடிகள் அதற்கிசைந்து அவனை இங்கு  
அழைத்துவாருமென்று கட்டளையிட்டார். அரசன் தன்  
புதல்வியை அடிகள் முன் நிறுத்தினன். அவள் அடிகளை  
வணங்கி நின்ற போது அடிகள் அக்கண்ணியைப் பார்த்துப்  
‘புத்தருரைத்த வினாக்களுக்கு விடைபகர்க’ என்று விளம்  
பினார். அங்குள்ள புத்தர் கேட்ட இருபது வினாவிற்கும்  
அவள் வாயத் திறந்து தககவிடை பகர்ந்தனள். அவற்றை  
அடிகள் திருவாசகமாகப் பாடியருளி  
னார். அப்போது ஈழமன்னனுந் திருநீறணிந்து திருவைந்  
தெழுத்தினை ஒதி வளவனோடு ந்தில்லைவாழ் மக்கள் எல்லா  
ரோடும் ஒருங்கு சேர்ந்து அம் பலவரை வணங்கி. அடிகளின்  
பெருஞ்சீர் பன்னன் பின்னர்ப் புத்தர்களுல்லாரும்  
ஊமை தீர்ப் பெறவேண்டுமென்று அடிகளிடம் வணக்கத்  
துடன் ஈழநாட்டு மன்னன் தெரிவித்தான். அடிகள்  
அவர்கள் மீது திருவருள் நோக்கம் பாலித்தவுடன்  
யாவரும் வாய்திறந்து பேசினர். அவர்கள் புத்த  
வேடத்தை யெழுத்துத் திருவெண்ணீறணிந்து சைவ  
ராயினர். பின்னர் யாவருங் கூத்தப் பெருமானைத்  
தொழுது அவரவர் இடங்கட்குச் சென்றனர். திருவா  
தலூரடிகளைத் தில்லையிலே இருக்கும்படி அவ்வூர் வாசிகள்  
வேண்டினர். திருவாதலூரடிகள் தாம் முன்னிருந்த  
இடத்திற்குச் சென்று நிட்டையில் வதிந்தனர். அடிகள்  
அங்கிருக்கு நாளிலே திருப்படையாட்சி, திருப்படை  
யெழுச்சி, யாத்திரைப் பத்து முதலிய திருவாசகப்  
பதிகங்களைப் பாடியருளினார்.

அம்பலவாணர் ஓர் அந்தணர் வடிவங்கொண்டு திரு  
வாதலூரடிகள் முன்சென்றகாலே, அடிகள் அவரை நீர்

எவ்விடத்தீ ரென்று வினவினர். அதற்கவர் “நான் பாண்டிமண்டலத்திலே யுள்ளவன்; நீர் இறைவனைப் பரிமேல் வரும்படி செய்தருளினமையால் பாண்டிநாடு பெருமையடைந்தது. நீர் திருப்பெருந்துறையில் ஐயன் திருவடிச் சேவைசெய்து திருக்கழுக்குன்றிற்குச் சென்று இறைவனது திருக்கோலங்கண்டு தில்லையெய்திப் புத்தரை வாதில் வென்ற செய்தி யெல்லாங் கேட்டு அங்குள்ள நாட்டார் யாவரும் மகிழ்ச்சிகொண்டார். நீர் அருளிச் செய்த திருப்பாடல்களை ஓதக் கருதி அவற்றை எழுதுவான் ஈண்டு வந்தனன். நீவிர் அவற்றை இயம்பவேண்டு” மென்று வற்புறுத்தினர். அப்போது அடிகள் அவற்றை மொழிய, ஐயர் ஒரு ஏட்டினில் அனைத்தையும் வரைந்து கொண்டபின்னர், அம்பலவர்மீது ஒரு கோவை பாடவேண்டுமென்று அடிகளைக் கேட்டனர். அவரும் அங்ஙனமே பாடியருள அதனையும் எழுதி முடித்து ஐயர் மறைந்து போயினர். இதனைக் கண்ட அடிகள் அந்தணராய்வந்த முதல்வரைத் தேடி அயர்ச்சியுற்றார்.

‘எழுந்தன ரெங்கு மோடி நாடின ரென்கொ லென்ன  
வழிந்தனர் மன்று ளாடு மாதியென் றறிந்த பின்னர்ப்  
பொழிந்தனர் கண்ணீ ரெங்கே போயினை யென்று மண்மேல்  
விழுந்தனர் பரமா னந்த வேலைவெள் ளத்து ளானார்.’

இறைவன் தானெழுதிய ஏட்டின் முடிவில் ‘வாத லூர் வினப்பிட அபலவன் எழுதியது’ என்று வரைந்து ‘அழகிய திருச்சிறம்பல முடையார்’ என்ற கையெழுத்தும் அமைத்துப் பொன்னம்பலத்தின் திருவாயிற்படியிற் றிருவேட்டினை இட்டனர். அதனைப் பூசனை புரியவரும் அந்தணர் கண்டு வியப்புற்று அப்புதுமையை யாவர்க்குந் தெரிவித்தார். எல்லாரும் ஒடிப்போய்ப் படிமேல் இருந்த புத்தகத்தைக் கண்டார்கள். யாவருங் கூடி இஃது இன்ன தென்று பார்ப்பதே தக்கதென்று தீர்மானித்தபோது, ஒருவன் மலர்தூவி வணங்கி அதனை எடுத்து முழுதும் படித்துக்காட்டி முடிவி லெழுதியுள்ள அம்பல்வர் திருவுள்ளக் கருத்தையும் எல்லாருக்குந் தெரிவித்தான். எல்லா

ருங் கேட்டுக் குறுவியர்ப்பும் மயிர்ப்புளகமுங் கொண்டவராய் வீட்டு நெறிக்கு இனிச் சிவநூல் வேறுளதோ வென்றார்கள். அறிஞரும், அந்தணரும் இந்நூலின் பொருளினை அறியக் கருதித் திருவாதவூரடிகளிருக்கும் இடத்திற்குச் சென்று நிகழ்ந்தவற்றையுரைத்தனர். அவர் கடவுள் தமக்களித்த பெரும்பேற்றினை நினைந்து அளவற்ற அன்போடு திருவருளை வியந்தனர். இறைவன் தம்பால் ஏடெழுதிக் கொண்ட சூழ்ச்சியையும் அவர்களுக் கெடுத்துரைத்தார். இவ்வரிய தமிழ்மாலைகளின் நுண்பொருளை எங்களுக்கு அறிவுறுத்தவேண்டுமென்று அடிகளை வேண்டிக் கொண்ட காலைச் சிற்றம்பலவர் திருமுன்பு நுண்பொருள் புகல்வதாகச் செப்பிப் பொன்னம்பலத்திற் கேகினார். எல்லாரும் அவர் பின்னே அவண் சென்றனர். அடிகள் அத்தமிழ் மாலைப் பொருள் இவரென் றுரைசெய்து திருமன்றினுள் விரைந்தேகி யாவருங்காண மறைந்து இறைவனுடன் இரண்டறக் கலந்தனர் யாவருங் கண்டு கசிந்து நெக்கு நெக்குருகிக் கண்ணீர் மழை பொழிந்து பரவசப்பட்டனர். விண்ணவர் பூமாரி பொழிந்தனர். வானில் மந்திர ஒளிகள் முழங்கின. பூதங்கள் ஆனந்தக் கூத்தாடின. கணநாதர் இறைவனைப் புகழ்ந்து பாடினர். யாவருந் திருவாசக வின்பம் நுகர்ந்தனர்.

“திருவாத வூரடிகள் சரிதையே சிவசரிதை  
திருவாத வூரடிகள் ஞானமே சிவஞானம்  
திருவாத வூரடிகள் திருவாக்கே சிவவாக்கு  
திருவாத வூரடிகள் சிவமிஃதென் சிந்திதமே”

மாணிக்கவாசகப் பெருமான் காலத்தில் இலங்கை யில் புத்தமதம் பரவியிருந்ததென்றும், இந்நாட்டிலுள்ளார் அந்நாட்டுக்குச் சென்று தலயாத்திரை செய்வது வழக்கமாயிருந்ததென்றும் இச்சரித்திரத்தினாலே யறிகின்றோம். வடக்கே மோரியர் தலைவனாய் கி. மு. ௨௭௨-முதல் ௨௩௨-வரை மகத நாட்டில் அரசாண்ட அசோக மன்னன் தன் உடன்பிறந்தானாகிய மகேந்திரன் என்பவனையும், உடன் பிறந்தாளாகிய சங்கமித்திரை என்பவனையும்,

யும் இலங்கையிற் புத்தமதத்தைப் போதித்தற் பொருட்டு அனுப்பினான். அவர்கள் திச்சன் என்னும் இலங்கை அரசனால் விருப்புடன் ஏற்றுக்கொள்ளப்பட்டனர். மாகேந்திரனென்பான் இலங்கையிலேயே வாழ்நாள் முழுவதும் கழித்தொழிந்தான். ஆதலால் கி. மு. மூன்றாவது நூற்றாண்டு முதற்கொண்டே இலங்கையிற் புத்தமதம் பரவியிருந்தது. திருவாதவூரடிகள் காலத்தே அஃது ஆங்குத் தழைத்தோங்கியிருந்தது. ஆதலாற்றான் தென்னாட்டுப் பெரியவர் பொன்னம்பலம் என்று பன்முறை கூறியதைக் குற்றமென்று சிலர் கருதி அரசனிடஞ் சென்று குறைகூறுவாராயினர். ஆண்டுசு சென்ற பெரியவர் உறுதியான பேரன் புடையாராதலின் யாவர்க்கும் அஞ்சாது பொன்னம்பலத்தின் பெருமையை எடுத்தது அரசனுக்கு உரைப்பாராயினர். புத்தமதத்தில் மூழ்கியிருந்த நாட்டினைச் சிவநெறிப்படுத்துவதற்கு இடபெரியவரின் உறுதிப்பாடே முதற்காரணமாயிற்று. பொன்னம்பலம் என்று ஒருகாற் சொன்னால் அஃது ஒருநாள் முழுவதும் ஐந்தெழுத்தைக் கூறியதனோடொக்குமென்பார், இருபத்தோராயிரத்து அறுநூறு தரம் அதனை உரைப்பதற் கொப்பாகு மென்றார். ஒருநாள் முழுவதும் விடும் மூச்சு இருபத்தோராயிரத்தது அறுநூறு தரவின் அவ்வாறு கூறினர். பொன்னம்பலமென்றுகூறியதற்காகப் பெரியவரை வருத்தாமற் புத்தமதத்தைத் திலகை சென்று திலகநாட்டுவேன் என்று புத்தகுரு போந்தது தக்கதொரு நல்ல முறையே. சமயப் பகைவரைத் துன்புறுத்தஞ் செயலைப் புத்தர் அக்காலத்தில் அநநாட்டில் மேற்கொள்ளா திருந்தமை பெரிதும் பாராட்டத் தக்கதே. திலகையிலுள்ளாரும் புத்த குருவோடு வாதஞ் செய்ய முயன்றார்களேயொழிய அவனை அடித்துத் துரத்தினிரவர். அஃது அக்காலத்துச் சமயப் பொறுமையை எடுத்துக் காட்டுவதொன்றே.

இலங்கை மன்னனும் புத்த சமயத்திலே யிருந்த உறுதிப்பாடுடையவனாகத் தெரியவில்லை. சைவநூல்கள் விதித்ததை ஒருவாறு நம்பித் திலகக்குத் தன் மகனையும்



அழைத்துச் சென்றனன் என்று தெரிகின்றது. இக்காலத் திலும் ஒரு சமயத்திலுள்ள பொதுமக்கள் மற்றொரு சமயத்துக் கோயில்களுக்கு யாதாவதொரு பயன் கருதிச் செல்லுதல் ஒரு வழக்கமாக நிலவுகின்றது. அயற்சமயத் தாரைத் திருக்கோயிலினின்று அகற்ற முயலுதல் பொது மக்களியல்பேயாதல்பற்றிக் கோயிலிற் ருெழில் செய் தீவார் புத்த குருவையும் அவனைச் சார்ந்தாரையும் கோயில் மண்டபத்தினின்றுத் துரத்தத் தொடங்கினர். அறிஞர் கள் அவரோடு வாது செய்வதனையே மேற்கொண்டனர். இறைவன் அறிஞருக்குக் கனவிற்கேள்வியிற் திருவருள் செய்தமையால். திருவாத லூரடிகளைப்பற்றி அல்லூரார் யாது மறியாதிருந்தனர் என்று தெரிகிறது. அடிகள் தாழ்மைமிக்க தூய மனமுடையாராதலின் தம்பெருமை யைப் பிறர் அறியாவண்ணம் தில்லையிற் சென்று இறை வனை வணங்கித் தில்லைக்கு மேற்பாலெரு தனியிடத்தில் ஞானத்தில் ஞானமாகிய இறை நினைவிற் றலையினார். அரண்நாமம் உலகமெங்கும் பரவவேண்டுமென்ற ஒரு பெருங் கொள்கையினைத் திருவுள்ளத்திற் கொண்டமையினாலேதான் அவர் புத்தரோடு வாது நிகழ்த்தற்கு விரைந்தனரென்க. கடவுண்மாமுனிவர் புராணத்தின்படி அடிகள் காலத்துச் சோழ மன்னனுக்கு ஈழநாட்டு அரசன் திறை (கப்பம்) செலுத்தாதற் குரியவனாயிருந்தானென்று தெரிகிறது. சோழ அரசன் தோல்வியடைந்த புத்த மதவாதிகளை உயிர் செகுப்பக கருதினன் என்ற புராணக் கூற்றுக் கடவுண்மாமுனிவர் கருத்தினையே உணர்த்துமன்றி மெய்வரலாற்றினை உணர்த்துவதன்று. கடவுண்மாமுனிவரும் பரஞ்சோதி முனிவரும் மிகப் பிற்காலத்தவர்கள். அடிகள் காலத்து மக்கள் மனநிலையை உணராதவர்கள். சமணர் கழுவேறிய செய்தியின் தவறிய முறையை மனத்திற் கொண்டு, அடிகள் காலத்திலும் தோல்வியுற்றுச் சைவத்திற்கு வாராத புத்தர் கொடிய தண்டனைக்கு உள்ளாயினரென்று பரஞ்சோதி முனிவர் தமது திருவினையாடலிற் கூறிப் போந்தனர். புத்தர் தோல்வியுற்றால் தம்மைச் செக்கிலிட்டு அரைப்பதற் கிணங்கினரெனவும், அங்

ங்னமே சோழ அரசன் அவர்களைத் தண்டித்தான் எனவும், மனம் போனவாறு திருவிளையாடற்காரர் கூறினமை பெரியதோர் இழுக்கே. இக்காலத்துச் சமயப் பற்றில்லாத சிலர் ஆராய்ச்சியின்றிச் சைவ சமயத்தைக் குறைகூறுவதற்கு அத்தகைய கூற்றுக்கள் இடந்தருகின்றன. சைவ அறிஞர் எக்காலத்திலும் பிறநெறியாளர்க்குக் காரணமின்றிக் கொடுமை செய்யக் கருதவில்லை. கடைச் சங்கத்தார் காலத்திலே பல சமயத்தாரும் தத்தம் கொள்கைகளை எடுத்து மொழிய இடம்பெற்று ரென்பது கி. பி. இரண்டாவது நூற்றாண்டில் எழுந்த இரு பெருங்காப்பியங்களில் ஒன்றாகிய மணிமேகலையினால் நன்கு விளங்கும். கி. பி. மூன்றாவது நூற்றாண்டின் பிற்பகுதியே அடிகள் காலமாதலின், அக்காலத்தும் சமயப் பொறுமை இந் நாட்டிற்கு நிகழ்ந்ததென்பது மேலே கூறப்பட்டது. ஐந்தாவது ஆறாவது நூற்றாண்டுகளிலே சமணர்கள் மிகுந்து மூர்த்தி நாயனார் முதலிய சைவர்களுக்கு இடையூறு விளைத்தனர். ஏழாவது நூற்றாண்டிலே சமணர்கள் சிவனடியார் மடத்திலே தீவைத்தமையானும், தாமே கழுவேறுவதாகக் கூறினமையானும் பிறரால் தடுக்கப்படாமல் அவர்கள் கழுவேற நேர்ந்தது. இராமானுசர் காலத்திலே சோழ மன்னன் வைணவர் சிலரைத் தண்டித்தற்கு ஏது, வாது செய்த வைணவர்கள் சிலர் தவறிய மொழிகளைச் சோழன் அவைக்களத்தே கூறினமையும், சிவபுராணம் முதலிய சில வட நூல்களில் சிவநித்தனை புரிவார்க்குக் கடுந்தண்டனை விதிக்க வேண்டுமென்ற விதியினைச் சோழ மன்னருக்குச் சிலர் எடுத்துரைத்து வற்புறுத்தினமையுமே யாமென்க. பன்னிரண்டாவது நூற்றாண்டிற்குப் பின்மக்களுள் ஒடுங்கிய நோக்கம் நிலவியதெனினும் சமயவாதிகள் சொற்போர் தொடுத்தனரே யன்றிக் கொடுஞ்செயல் புரிந்தாரிலர்.

புத்த சமயமானது கௌதம புத்தருடைய மாணாக்கர்கருத்தின்படி உருவெடுத்ததாகும். கி. மு. ஆறாவது நூற்றாண்டி னிறுதியில், கௌதம புத்தர் அருளொழுக்

கத்தை உலகிற் பரப்புதலே தலையாய கடமை யென்று கருதி அதனை யாவர்க்கும் எடுத்துரைப்பாராயினர். அவர் கடவுளைப்பற்றி யாதுங் கூறவில்லை. கடவுள் இல்லை என்றும் அவர் கூறவில்லை. வாசட்டனென்னும் பார்ப்பன மாணவன் ஒருவனுக்குப் புத்தர் கூறிய அறிவுரையை நோக்கும்போது புத்தரை நாத்திகரென்று கூறஇடமில்லை. அருளொழுக்கமுந் தூயவுள்ளீழும் உடையவன் இறந்த பின் பிரமத்தோடு கலத்தற்குரியன யிருப்பானென்று கௌதம புத்தர் கூறிப் போந்தது காண்க. கி. மு ௪௮௭-இல் அவருடைய ஐந்நூறு மாணவர்கள் அவருடைய போதனைகளையும் மொழிகளையும் தொகுத்து மூன்று நூலியற்றினர். அவைகளே திரிபிடக நூல்களாகும்; பிடகமென்ற சொல் பெட்டி அல்லது கூடை என்று பொருள்படும். முதல்நூலுள் புத்தர் கூற்றுக்களும், இரண்டாவதில் ஒழுக்க விதிகளும், மூன்றாவதில் சமயக் கொள்கையுந் தொடுக்கப்பட்டன.

புனித வாழ்க்கை யியற்றும் ஆடவரும் பெண்டிரும் தனித்தனி மடங்களிற் றங்கினர். அசோகன் காலத்திற்கு முன்னமேயே புத்த சமயம் பிளவுபடத் தொடங்கிற்று. அசோகன் காலத்திற் கூடிய புத்த சங்கத்தில் பெரும் பாலார் தென்னாட்டினரே. புத்தர் சமயக் கொள்கை யொன்றும் வெளியிடாதிருந்தும் அவருடைய மாணுக்கர் கள் அவர் சொன்ன சில மொழிகளை அடிப்படையாக வைத்துப் புத்த சமயக் கொள்கையைத் தங்கருத்திற் கேற்ப அமைத்தனர். புத்தர் சூத்திரங்களை அதற்கு அடிப் படையாகக் கொண்டமையால், அவர் சௌத்திராந்திகர் எனப் பெயர் பெற்றனர். இவர்களது சிறந்த சமயக் கொள்கை கணபங்க வாதமாகும். இக்கொள்கை தொடக் கத்தில் எங்கும் பரவிற்று. தென்னாட்டுப் பௌத்தர் சௌத்திராந்திக மதத்தைத் தழுவினவரே. இவர்கள் கொள்கையே வடநாட்டினரால் ஈனயானம் எனப்பட்டது. இக்கொள்கை அசோகன் காலத்தில் வலியுற்றது. கி. பி, ௧௪0-இல் காசுமீர மன்னராகிய கணிட்கர் என்பவராத்

கூட்டப்பட்ட புத்த மகாசங்கத்தில் வடநாட்டிலிருந்த மகாயான வகுப்பினர் ஒருங்கு கூடினர். அவர்கள் கொள்கை சாத்தேய மத சமயக் கொள்கைகளோடு பெரிதுங் கலப்புற்றது. மகாயானம் என்பது பெருநெறி என்று பொருள்படும். ஈனயானம் என்பது சிறுநெறி என்று பொருள்படும். முன்னையதின் நூல்கள் பெரும் பான்மை வடமொழியில் உள்ளன. பின்னையதின் நூல்கள் பாலி முதலிய பேச்சுமொழிகளில் உள்ளன. பாலி யிலேதான் பிடக நூல்கள் ஆதியில் ஏற்பட்டன. மகாயானத்தின் ஒரு பிரிவாகிய மாத்தியமிக மதம் நாகார்ச்சுனர் என்பவரால், கி. பி முதல் நூற்றாண்டில் உண்டாக்கப்பட்டது; அதன் மற்றொரு பிரிவாகிய யோகாசார மதம் அசங்கர் என்பவரால் கி. பி. நான்காவது நூற்றாண்டில் வகுக்கப்பட்டது; சௌத்திராந்திகத்தினின்று சிறிது வேறு பட்டவை. வைபாடிகமதம் மிகவும் பிற்காலத்து எழுந்ததே. இவையொழிந்த வேறு பல பிரிவுகளும் புத்த மதத்திற் பிற்காலத்தி லேற்பட்டன. சௌத்திராந்திகம், யோகாசாரம், மாத்தியமிகம், வைபாடிகம் என்னும் நான்குமே சிவஞானசித்தியார் முதலிய சைவசித்தாந்த நூல்களில் மறுப்புக்கு எடுத்துக்கொள்ளப்பட்டன.

அடிகள் காலத்தில் சௌத்திராந்திக மதமே தென்னாட்டில் வழங்கியிருத்தல் கூடும். அடிகட்கும் இலங்கைப் புத்தருக்கும் நிகழ்ந்த வாதத்தை நன்கறியப் போதிய நூல்கள் கிடைக்கவில்லை. சிவஞான சித்தியாரிற் கூறிய சௌத்திராந்திக மத மறுதலையைத் தழுவினே கடவுண் மாமுனிவர் வாதின் வரலாற்றை இயம்பினர். புத்த சமயக் கதைகள் அசோகன் காலத்தே தொகுக்கப்பட்டன. புத்த சமயச் சரித்திரம் இலங்கைப் புத்த மடத்தில் உள்ள மகாவமிசம், தீபவமிசம் என்று இரண்டு நூல்களிற் காணப்படுகின்றது. அந்நூல்கள் சரித்திர ஆராய்ச்சியாளருக்குப் பெரிதும் பயன்படுவன.

புராணங்களுள் திருமால் புத்தராகத் தோன்றித் திரிபுரத் தசுரர்கள்பாற் சென்று அவர்களுக்குப் புத்த

மதத்தைப் போதித்துச் சிவசிந்தனை யில்லாது செய்தனர் என்ற கதை காணப்படுகின்றது.

இக்கருத்துப்பற்றியே பாஞ்சோதிமா முனிவர் தமது திருவிளையாடலில்,

‘மாயனிடும் புத்தவிரு ஞடைத்தோட வந்தொருவர்  
சேயவிளம் பரிதியெனச் சிவனருளா லவதரித்தார்’

என்றனர்.

புத்தர்கள் யாவருக்கும் பொதுவான கொள்கை கணபங்க வாதம் என்னப்படும். கணமென்பது தாமரை இதழ்கள் எட்டினை ஒன்று சேர்த்து அவற்றை உளியினால் ஊடறுப்பதற்கு வேண்டிய கால அளவாகும் பங்கம் என்பதின பொருள் சிகைவு. அறிவும், அறியப்படும் பொருளுங் கணத்தோறும் தோன்றி யழிகின்றனவென்ற கொள்கையே கணபங்க வாதம் எனப்படும். முற்கணத்தில் அழிவெய்திய அறிவின் வாசனை பிற்கணத்திற் றேன்றும் அறிவோடு தொடர்புறுதலின், அறிவு நீரோட்டம் போலச் செல்கின்றது என்ப. நீரோட்டம்போலுந் தொடர்ச்சி தாராசந்தானம் எனப்படும். விளக்கின் கூடர்போற் றொடர்வுற்றழிவது தீபசந்தானமென்றும், வாயுவைப் போலுள்ள தொடர்ச்சி வாயுசந்தானமென்றும், ஈறும்பின் கூட்டம் போன்ற தொடர்ச்சி பிபீலிகா சந்தானமென்றுங் கூறப்படும் இந் நால்வகையுள் ஒவ்வொன்றினை ஒவ்வொரு வகையார் தமது கொள்கை யென்பர். மாத்தியமிகர் புறப் பொருளைச் சூனியமென்றும், யோகாசாரர் அதனைக் காட்சிப் பொருளன்று, கருதலளவையாலறியப்படுவ தென்றுங் கூறுவர். சௌத்திராந்திகர் கொள்கை வருமாறு:—பொருள்கள் அகச்சமுதாயம்; புறச்சமுதாய மென்னும் இருவகைப்படும் அவற்றுட் பின்னையது நிலவணு நீரணு, தீயணு, வளியணு வென்னு நான்கின் தொகுதியே. முன்னையது சித்தத்திலெழும் ஐவகைக் கந்தங்களாம் கந்தமென்பது கூட்டம். ஐவகையாவன: உருவம், வேதனை, ஞானம், குறி, மணம் என்பனவாம்.

சித்தத்திற் றேன்றும் வடிவப் பொருள்களனைத்தும் உருவக்கந்தமாம். அவ்வுருவக்கந்தத்தை யுணருமுணர்வு ஞானக்கந்தம். இவ்வுணர்வாற் றேன்றும் இன்ப துன்ப முதலியவை வேதனைக்கந்தம். பொருள்களை யறிந் துரைத்தற் கேதுவாய பெயர்கள், குறிக்கந்தமெனப் படும். அவற்றின் நினைவு மணக்கந்த மெனப்படும். ஐங்கந்தங்களின் தொகுப்பே அகச்சமுதாய மெனப்படும். அகச்சமுதாயத்தின் வாசனை கெடுதலே முத்தியென்றும், அகச்சமுதாய முற்றும் ஒழிதலே சிறந்த முத்தியென்றுங் கூறுவர்.

ஈண்டுக் குறித்த சௌத்திர ந்திக மதக் கொள்கையே திருவா தவ்யாடிகளால் மறுக்கப்பட்டதென்று அவர் வரலாற் றினால் விளங்கும்.

திருவாசகத்திலே 'புத்தன் முதலாய புல்லறிவிற் பல் சமயம்' என்ற அடி காணப்படுகின்றது. இங்கே சமயம் என்ற சொல் சமயத்தாரைக் குறித்து நின்றது.

“புத்தன் புரந்தராதி யயன்மால் போற்றிசெயும்  
பித்தன் பெருந்துறை மேய பிரான்'

என்றவிடத்துப் 'புத்தன்' என்ற சொல் யாரைக் குறிப்ப தென்று ஆராயற்பாலது. அச்சொல் கௌதம புத்தரைக் குறிக்குமெனின், கௌதமபுத்தர் புரந்தரன் அயன் முதலி யோர் போலச் சிவபெருமானை வழிபட்டனர் என்று கருத நேரும். அவர் அங்ஙனம் வழிபட்டதாகக் குறிப்பதற்கு அவர் வரலாறு கூறவில்லை. ஒருவேளை அவர் சிவபெரு மானை அகத்தால் வழிபட்டிருக்கலாம். சிவநெறிக்கு எதி ரிடையாக அவர் யாதுங் கூறவில்லை. கோநாசுரம் முதலிய பழைய உபநிடதங்களிலே சிவ வழிபாடு கூறப்படுதலின் வடநாட்டிலும் புத்தர் காலத்திலே சிவநெறி பயின்றிருத் தல் கூடும். கௌதமபுத்தரைச் சிவவழிபாட்டினராகக் கருதுவதினுட் புத்தன் என்ற சொல்லிற்கு வேறு பொருள் கொள்ளாதலே 'பொருத்தமா மென்பர் நம்மவரிற் பலர். அச்சொல் புதியவனென்றும் பொருள்படும்.

‘முன்னைப் பழம்பொருட்கு முன்னைப் பழம்பொருளே  
பின்னைப் புதுமைக்கும் பேர்த்துமப் பெற்றியனை’

என்றபடி எப்பொருட்கும் (பழமை) ஆதியாயிருத்தலின் எவற்றிற்கும் பழமையானவனாயும், என்றும் வாடாத சீர்மை வாய்ந்தவனாதலின் எவற்றிற்கும் புதுமையனாயும் இறைவன் திகழ்கின்றான். ஆதலின் என்றும் புதியனாயிருக்கும் அவனது தனிப் பெருந்தன்மையை விளக்குவார் அவனைப் புத்தனென்றார். ‘உணர்ந்தார்க்குணர்வரியோன்’ என்றவாறே அவனை அறியலுற்றார்க்கும் முற்றிலும் அவனையறிதல் கூடாதாகலின். என்றைக்கும் அவர்கட்கும் அவன் புதுமையனேயாதல்பற்றி அடிகள் அவனைப் புத்தன் என்றார். புத்தனென்று தொடங்குஞ் செய்யுளின் முதலடியில் இறைவனைப் புத்தன் என்றவாறே இரண்டாமடியிற் பித்தன் என்றும் மூன்றாமடியில் அத்தன் என்றும் மொழிந்தது காண்க.

புத்தகுருவின் கொள்கைகளை மறுத்த பின்பு புத்தகுரு கேட்ட வினாக்களுக்குத் தக்க விடையளிக்கு முகத்தாற் சிவபெருமானது பேராற்றலையும் பேரருட் டிறமையையும் இனிது விளக்கியருளினர். ஆல் நிழலில் உலகமுய்யும் பொருட்டு இறைவன் தவவேடங்காடடி அறமுரைத்தா னென்றது அருந்தவத்தாற் றகுதி வாய்ந்த உயிர்கட்கு இறைவன் (அறிவனாய்) ஞான குருவாய் வந்து மெய்யறிவுறுத்தும் முறைமை கூறியவாரும். இறைவன் உடலுயிரனைத்திலுங் கலந்து எல்லாவற்றையு மறிவித்தும் ஆட்டுவித்தும் ஐந்தொழி வியற்றுவதனையே திருநடமென்று தெரிவித்தார். திருநீற்றினை இறைவன் அணிந்திருப்பது எல்லாவற்றையும் ஒடுக்கவல்ல னென்பதையும், ஒடுங்கிய காலத்துப் பேரன்பர்க் கருளும் திருவருட் பேரொளியோடு திகழவ னென்பதையுங் குறித்தற் பொருட்டென்று அடிகள் குறித்தனர்; ஒடுக்கத்தினால் உயிர்கட்கு இளைப்பாறுதலும் பேரன்பர்க்கு வீட்டைதலும் உளவாமாதலின்,

“நீற்றினை யணிந்தது வெ னின்னிறைவ னென்றே

சாற்றினை யுயிர்க்கிடர் தணிக்கவென வெண்ணாய்”

என்றார் புராணவாசிரியர்.

ம. பெ. வ.—ரீ

இறைவன் உமையம்மையோடு விளங்குதல் உயிர்கள் ஆணும் பெண்ணுமாய்ப் பிறந்து போகந் துய்த்தந் பொருட்டு ஆதலின்,

“பாகமதி லுத்தமியை வைத்தஃபழு தென்றாய்  
போக மல குக்கருள் புரிந்தருள வென்றே  
மாகமுகி லொத்தகுழன் மங்கையொ டிருந்தான்  
யோகமுயிர் கட்டுதவ யோகவுரு வானான்”

என்றார். பிற வினாக்களுக்கு விடை திருச்சாழலுட் காண்க.

தோல்வியடைந்த புத்த குருவும் அவனைச் சார்ந்தோரும் வெகுண்டு தமக்கு வேண்டியவாறு கூறுதல் நடு நிலைக்கு மாறாமாதலாலும், வழக்கீட்டினால் மெய்ம்மையுணர்த்தியும் அன்னோர் உணர்ந்திலராகலின் அடிகள் அவர் கட்டுக்கு காட்சியளவையான் மெய்ம்மையுணர்த்தக் கருதினாராகலானும், அன்னோரை ஊமையாகப் பணித்தார் என்க.

அடிகள் நிறைமொழி மாந்தர்தந் தலைவராதலின் அவர் உரைத்த மொழி கருதிய பயனைப் பயந்துவிட்டது. அழிக்கவும் ஆக்கவும் வல்லாராதலின் ஊமையாயி நுந்த ஈழ மன்னன் மகள் பேசுந்திறமை பெற்றதோடு, புத்தர்கள் வினாவுக்கு விடையளிக்கவும் ஆற்றலுடையவளானாள். அன்பர்கள் விரும்பிய வண்ணம் இறைவன் திருவருள் புரிவானாதலின் அடிகள் கருதிய வண்ணம் இவ்வருள் செயல்களைத் திருவருள் முன்னின்று முடித்ததென்றுணர்க. இக் காலத்தில் நிகழும் மெஸ்மெரிசம் முதலியவற்றால் உயிரின் ஆற்றலை விரிவு செய்தல் கூடுமாயின், அடிகளின் அருள் மொழியால் ஈழ மன்னன் மகள் எல்லாமறிந்தமை இயல்பாயதொன்றே யெனத் தெளிக. பெரியாரது எச்செய்கையும் அருள் நலம் பயப்பதேயா மாதலின், அடிகளது அருஞ்செயல் ஈழ மன்னனும் வாதுசெய்த புத்தரும் திருநீரணிந்து சைவத்துட் புகுந்துய்தற்குக் காரணமாயிற்று.



அடிகள் இலங்கைப் புத்தமன்னனை ஆட்கொண்ட காலத்தொட்டே இலங்கையிற் சிவநெறி நன்கு நிலை பெறுவதாயிற்று.

திருவாதஜூரடிகள் திருவருட் பாடல்களின் தொகுதியாகிய திருவாசகத்தினையுந் திருக்கோவையாரையும் இறைவன் அந்தண வடிவங்கொண்டு எழுதி உலகுக்கு வெளியிட்டன எனப்பதைச் சிலர் நம்பாதிருக்கலாம். இறைவன் அடியவர்க்கு எளிவந் தருள்செய்யுங் கருணையை உற்று நோக்குமிடத்து அது நிகழாத தொன்றாகத் தெரியவில்லை. அடியவர்களுக்காக இறைவன் பொதி சோறு கொணர்ந்து கொடுத்தும், தூதுபோகியும், அணையபிற செயல்கள் நிகழ்த்தியும் அவர்களை உய்யக்கொண்டானெனில் திருவாசக ஏட்டினை அவன் எழுதியது அவன் பெருமைக்கு ஒரு குறைவாகாது. திருவாசகத்திற் பதிகங்க ளமைக்கப்பட்டிருந்த முறை, இறைவன் அவற்றை எழுதிய முறையோ வென்ற ஐயப்பாடு பலர்க்கு நிகழ்கின்றது. பாடிய முறையில் அவை அமைக்கப்படவில்லை என்பது தெளிவு.

நூலெழுதிய கதை எவ்வாறாயினும், அடிகள் தில்லை யில் பொன்னம்பலவரோடு இரண்டறக் கலந்தருளின ரென்பது அவருடைய திருவாக்கினாலேயே அறியக் கிடக்கின்றது திருப்பெருந்துறையில் இறைவன் அருட் பெருஞ்சோதியாய்த் தோன்றிப் பிற அடியார்களைத் தம்மோடு சேர்த்துக்கொண்டவிடத்து அடிகளைத் தில்லைக்கு வரும்படி பணித்தருளினர். அது,

“நாயி னேனை நலமனி தில்லையுட்  
கோல மார்தரு பொதுவினில் வருகென  
ஏல என்னை ஈங்கொழித் தருளி  
அன்றுடன் சென்ற அருள்பெறு மடியவர்  
ஒன்ற ஒன்ற உடன்கலந் தருளியும்”

என்றமையால் தெள்ளிதிற் புலனாதல் காண்க.

‘சொல்லிய பாட்டின் பொருளுணர்ந்து சொல்லுவார்  
செல்வர் சிவபுரத்தின்’

என்றபடி அடிகளது திருவருட்பாடலின் பொருளுணர்வார்க்குப் பயன் பல்லோரும் ஏத்திப்பணியச் சிவபுரத்துறைதலாமெனின், அத்தகைய பாடல்களை மொழிந்தமைக்கு அடிகள் சிவபெருமானோடு இரண்டறக் கலத்தலாகிய பெரும் பயனெய்துதற்குரிய ரென்பது திண்ணம். தமது அமுதச் செழும்பாடல்களின் பொருள் சிவானுபவத்தாலேயே முற்று முணர் தற் குரியதாகலானும் அவ்வனுபவத்திற்கு உள்ளீடா யிருப்பவன் இறைவனாதலானும் கூத்தப் பெருமானேயே அவற்றின் பொருளென்று அடிகள் சுட்டியருளின ரென்க. அங்ஙனஞ் சுட்டியவுடன் மூண்ட பேருணர்ச்சியின் பேராற்றல் அடிகளது ஆருயிரை இறைவனோடு இரண்டறக் கலப்பித்தது. அடிகள் அருவச் சித்திபெற்ற திருமேனி யுடையவராதலின் அவர் திருமேனியிற் கலந்த ஐம்பூதமும் அருவாய்ப் பிரிவுற்று ஐம்பூதத் தொகுதியிற் கலந்தன. 'எண்ணிலியாகிய சித்திகள் வந்தெனை யெய்துவதாகாதே' என்றது காண்க. திருமேனி உலகத்தில் நிலவாது அருவாய்ப் பூதத்தொடு கலக்கும் பேறுற்றமையாலே, அடிகள் முத்திபெற்ற முறையை ஒப்பற்றதென்ப. சோதியிற் கலந்து பரமுத்தி எய்தினோரை அருவுருவச்சித்தி பெற்றோ ரென்ப. உருவச் சித்தி பெற்றோர் கூட்டோடு கைலை செல்வார்.

திருவுருவம் சிவசத்தி வடிவாகிய பேரொளியிற் கலக்கத் தாம் இறைவனோடு கலக்கும் பெருமுத்தியைத் திருஞானசம்பந்தர் பெற்றனர். அப்பழர்த்திகளும் நண்ணரிய சிவானந்த ஞானவடிவாய் அண்ணலார் சேவடிக்கீழ்மார்ந்தனர். அவரை அருவச்சித்தி யுடையா ரென்ப. இம்மூவரும் வெவ்வேறு முறையாகப் பர சைவசித்தாந்தக் கொள்கைப்படி ஞானத்தின் ஞானத்துப் பயின்றவரென்றுணர்க.

சுந்தரமூர்த்தி ஊனுடல் வேறு செய்யப் பெற்றுச் சிவபோக முதிர்ச்சியுடையராய்த் திருக்கயிலை சென்றமையின் ஞானத்தின் ஞானத்தைப் 'பயின்று உரிய

காலத்திற் பரமுத்தி யெய்துதற்குரியராய்ச் சிவபுரத்தமர்ந்தனர். ஆதலின் நால்வரும் சைவ சித்தாந்தத் திருநெறி பெருந்தலைவரென்பது ஒரு தலையாய முடிவாகும்.

### (௩). திருவாசக ஆராய்ச்சி

திருவாதவூடிகள் வரலாற்றிற்கேற்பத் திருவாசகத் திருப்பதிகங்களை ஒருவாறு வரிசைப்படுத்தின் அஃது இப்பொழுதுள்ள பதிகவரிசையின் வேருகும். அச்சோப்பத்து, சென்னிப்பத்து, அதிசயப்பத்து, அற்புதப்பத்து, உயிருண்ணிப்பத்து என்பன திருப்பெருந்துறையில் அடிகள் மதுரைக்குப் போவதற்கு முன் அருளிச் செய்யப்பட்டன என்பன. அவற்றுள் நரிபரியாக்கிய செய்தியுந் தம் மோடிருந்த அடியார்கள் தம்மைப் பிரிந்தமையுங் கூறப்படவில்லை. கோயிற்றிருப்பதிகம் என்னுந் திருவாசகம் திருப்பெருந்துறையிற் பாடப்பட்டதாய்த் தெரிகிறது. அதன்கண்ணும் திருப்பள்ளியெழுச்சியின் கண்ணும் 'பண்டாய நான்மறை'யின் கண்ணும் குறிப்பாகவே இச் செய்திகள் சுட்டப்பட்டனவாதலால் அவையுந் திருப்பெருந்துறையின்கண்ணே தொடக்கத்திலேயே பாடப்பட்டனவோ என்னும் ஐயம் நிகழ்கின்றது.

எண்ணப்பதிகம், வாழாப்பத்து, அடைக்கலப்பத்து என்பவை அடிகள் பாண்டியன்பொருட்டு மதுரைக்கு மீண்டு அரசனாலே துன்புறுத்தப்பட்டகாலை பாடப்பட்டன என்பன. திருப்பாண்டிப்பதிகம் மதுரையில் திருவிளையாடல்கள் நிகழ்ந்த பின்னர்ப் பாடப்பட்டதென்பது தெளிவு. திருச்சதகம், திருவார்த்தை, திருவம்மாளை, திருத்தசாங்கம், குயிற்பத்து முதலியன மதுரையினின்று திருப்பெருந்துறைக்கு மீண்டபின் இயற்றியருளப்பட்டவை. தம் மோடிருந்த அடியார் இறைவனோடு கலந்தபின் பாடப்பெற்ற பதிகங்கள் செத்திலாப்பத்து, ஆசைப்பத்து, புணர்ச்சிப்பத்து, பிரார்த்தனைப்பத்து, திருவெண்பா,

குழைத்தபத்து என்பன. ஆனந்தமாலை என்பது திருப் பெருந்துறையிலாவது தில்லையிலாவது இயற்றப்பெற்றிருக்கலாம். அதன் இறுதிப் பாட்டுக்கள் 'தேவே தில்லை நடமாடி' எனவும், 'பிச்சேதெற்றும் பெருந்துறையாய்' எனவும் வந்தமை காண்க. நீத்தல் விண்ணப்பமும், திருப்பொன்னாசலும், அன்னைப்பத்தும் உத்தரகோசமங்கையில் அருளிச் செய்யப்பட்டன. திருப்புலம்பலிலுள்ள மூன்று பாட்டுத் திருவாரூர், திருப்பெருந்துறை, திருக்குற்றாலம் என்னும் மூன்று திருப்பதிகளுக்கு முறையே உரியனவாகத் தெரிகின்றன. திருவேசறவு திருவிடைமருதூரில் அருளிச் செய்யப்பட்டது. 'கழுமல மதனிற் காட்சி கொடுத்தும்' என்றபடி திருக்கழுமலத்தில் இறைவனது திருக்காட்சியைப் பெற்று அடிகள் அவ்விடத்திற் பிடித்தபத்தைப் பாடியிருத்தல் கூடும். திருவெம்பாவை திருவண்ணாமலையில் அருளிச் செய்யப்பட்டது போலும். அதற்குப் பின்னேயே திருக்கழுக்குன்றப்பதிகம் அமைக்கப்படல் வேண்டும். தில்லையிலருளிச் செய்யப்பட்ட பதிகங்களாவன: கண்டபத்து, கோயில்முத்ததிருப்பதிகம், குலாப்பத்து, அச்சப்பத்து, திருப்பூவல்லி, திருக்கோத்தம்பி, திருத்தோணோக்கம், திருப்பொற்கண்ணம், திருத்தள்ளேணம் என்பனவாகும். திருப்படையாட்சி, திருப்படை எழுச்சி, யாத்திரைப்பத்து என்னும் மூன்றும் இறுதிக்காலத்தில் அருளிச் செய்யப்பட்டிருத்தல் கூடும்.

சிவபுராணம் திருப்பெருந்துறையி லருளிச் செய்யப் பட்டது. கீர்த்தித் திருவகவல் தில்லையி லருளிச் செய்யப் பட்டது. திருவண்டப்பகுதியும் போற்றித் திருவகவலும் தில்லையிலாவது திருப்பெருந்துறையிலாவது அருளிச் செய்யப்பட்டிருத்தல் வேண்டும்.

திருவாசகத்தின்கண் இயற்கைப் பொருள்களின் அழகைப்பற்றிப் பேசும் பாட்டுக்கள் மிகச் சிலவே. இறைவனியல்பையும் உயிரினியல்பையும் பாசத்தினியல்பையும் இனிதுணர்த்தும் புகழ்ப் பாமாலைகளே செறிந்துள்ளன.

அடிகளது சிவானுபவ நிலையை உணர்ந்தும் பகுதிகள் பல. அவை யாவர்க்கும் உருக்கத்தைத் தருவன.

இறைவன் ஒப்பற்ற ஒரே முதல்வனென்பார், 'ஒருவனென்னு மொருவன் காண்க' 'உருமுன்றுமாகி உணர்வரிதாம் ஒருவனுமே' 'சோதியாய்த் தோன்றும் உருவமே அருவாம் ஒருவனை' என்றார். ஒருவன் என்று இறைவனை வழங்கும் மரபு பெரியபுராணத்திலும் பிற நூலிலுங் காணப்படும். 'எவ்வுயிர்க்குஞ் சான்றும் ஒருவனை' 'உணர்வினால் உணரவொண்ணா ஒருவரை' என்ற ஆசிரியர் சேக்கிழார் திருவாக்குங் காண்க.

முனைவன் என்ற சொல்லாற் கடவுளை உணர்ந்துதல் தொல்காப்பியத்திலுந் திருவாசகத்திலுங் காணப்படுகின்றது. 'முனைவன்பாத நன்மலர் பிரிந்திருந்தும்' என்றது காண்க. இறைவனது தனித்தன்மையை 'ஒருநாமம் ஒன்றுமில்லான்' 'ஏதவனூர் ஏதவன்பேர் யாருற்றார் யாரயலார் ஏதவனைப் பாடும் பரிசு' 'குறியொன்று மில்லாத கூத்தன்'; 'ஈறிலாப் பதங்கள் யாவையுங் கடந்த இன்பமே' 'எப்பாலவர்க்கும் அப்பாலாம் என்றரமுது' 'நாடற்கரிய நலத்தை' என்றினை அருண்மொழிகளால் அடிகள் குறித்தருளினார்.

கடவுள் உயிர்கட்குத் தலைவனென்பதை, 'ஆனுவறிவாய் அளவிறந்த பலலுயிர்க்குங் கோனாகி நின்றவா' என்றவிடத்து விளக்கி யுள்ளினர். உயிர்களின் சுட்டறிவினால் அறியப்படாதவனென்பார், 'ஓசையால் உணர்வார்க்கு உணர்வரியவன்' 'நினைப்பதாக சிந்தை செல்லும் எல்லையேய வாக்கினாற் நினைத்தனையு மாவதில்லை சொல்லலாவ கேட்பவே' 'நினை ஐம்புலன்கள் காண்கிலா' 'நூலுணர் வுணரா நுண்ணியோன் காண்க' முதலிய திருவாசகப் பகுதிகளால் உய்த்துணர்ந்து கொள்க. அவன் உலகத்தைப் படைத்துக் காத்து அழிக்கும் மூவராலும் பிறதேவராலும் அறியப்படாதா னென்பார், 'மூவர்மற் றறிகிலர் யாவர்மற் றறிவார்,'

‘பூவேறு கோனும் புரந்தரனும் பொற்பமைந்த  
நாவேறு செல்வியும் நாரணனும் நான்முகனும்  
மாவேறு சோதியும் வானவருந் தாமறியாச்  
சேவேறு சேவடிக்கே சென்றுதாய் கோத்தும்பி’

என்றுரைத்தருளினார்.

“தேவகோ வறியாத தேவ தேவன்  
செழும்பொழில்கள் பயந்துகாத் தமிழ்க்கு மற்றை  
மூவர்கோ னாய்நின்ற முதல்வன்”

“முந்து நடுவு முடிவு மாகிய மூவரறியாச்  
சிந்துரச் சேவடி யானை”

என்றதுங் காண்க.

இறைவனே எல்லாவற்றிற்கும் ஆதியும் நடுவும் அந்த  
முமாம் ஐந்தொழி வியற்றுவானென்பதைச் சொல்லுதற்  
கரிய ஆதியே நடுவே அந்தமே பந்த மறுக்கு மானந்தமா  
கடலே தீதிலா நன்மைத் திருவருட்குன்றிற் என்பது  
போன்ற திருவாக்குக்களாற் பெறவைத்தனர்.

‘முந்திய முதனடு விறுதியு மானாய்’ என்றமையால்  
இறைவன் முதல் நடு விறுதி இல்லாதவனென்று அறிகு  
வறுத்தினர். ‘தன் பெருமை தானறியா’ ‘தன்மை பிற  
ராலறியாத’ என்றதுங் காண்க. இறைவன் பிறசமயக்  
கடவுளர்க்கு மிகவும் வேருய அளவில் பெருமையுடையவ  
னென்று கூறுவார்,

“அறுவகைச் சமயத் தறுவகை யோர்க்கும்  
வீடுபே ராய்நின்ற விண்ணோர் பகுதி  
கீடம் புரையுங் கிழவோன்”

என்றார்.

இறைவன் எப்பொருளினும் எவ்வயிரினும் இரண்டறக்  
கலந்து நின்றுப் பொருட்டன்மையால். வேருவா  
னென்பார்,

‘எல்லா உயிருமாய்த் தழைத்துப் பிழைத்தவை  
யல்லையாய் நிற்கும் எத்தனை’

‘நீயலாந் பிறிதுமற்றில்லை’

‘ஓன்று நீயல்லையன்றி யொன்றில்லை’

‘விரிபொழின் முழுதாய் விரிந்தோன் காண்க’

‘நிற்பதுஞ் செல்வது மாணேன் காண்க’

‘மருவியெப் பொருளும் வளர்ப்போன் காண்க’

‘இணங்கிவி எல்லா உயிர்கட்கும் உயிரே’

என்றார்.

கடவுள் மெய்ப்பொருள் என்பார்,

‘மெய்யேயுன் பொன்னடிகள் கண்டின்று விடுத்தேன்  
உய்யவென் னுள்ளத்து ளோங்கு ர மாய்நின்ற  
மெய்யா’

என்றவிடத்து விளக்கினமை காண்க.

‘மெய்ப்பொருட்கட் டோற்றமாய் மெய்யே நிலைபெறும்’

என்றதும்.

மெய்யர்க்கு மெய்யாயும் பொய்யர்க்குப் பொய்யாயும்  
இறைவர் இருக்கின்றாரென்பதை,

‘உண்மையுமா யின்மையுமாய்’

‘பொய்யர்தம் பொய்யனை மெய்யர் மெய்யை’

என்பவற்றாற் பெறவைத்தார்.

இறைவன் அன்பர்கட் கருள்செய்யும் பொருட்டுத்  
தமது திருவருட் சத்தியினாலே பல்வேறுருவு கொள்வா  
னென்பார்,

‘ஏறடை ஈசனிப் புவனியை யுய்யக்’

கூறுடை மங்கையுந் தானும்வந் தருளி

நூறுநூ ருயிர மியல்பின தாகி’

அட

மணிவாசகப்பெருமான் வரலாறு

‘எய்வுருவுந் தன்னுருவாம்’

‘பித்த வடிவுகொண் டிவ்வுலகிற் பின்னாயுமாம்  
அருவா யுருவமு மாயினான்’

‘போரேறே அடர்கரியே கயிலைப் பரம்பரனே’

என்றார்.

‘நிறங்கனோ ரைந்துடையாய்’

என்றதற் கேற்பச்,

‘செந்தழல் புரை திரு மேனி’

‘அரத்த மேனியாய்’

‘பச்சையனே செய்ய மேனியனே’

‘புண்கமந்த பொன்மேனி’

‘தாமரை மேனியப்பா’

‘திருநீற்றை உத்தாளித்து  
ஒனியொளிரும் வெண்மைபனே’

என்றார்.

இறைவன் அன்பு வடிவின னென்றும் அன்பர்க்  
அருள் புரிபவனென்றும் தெரிவிப்பார்,

‘பத்தி உலையிற் படுவோன் காண்க’

‘ஓவாதே யுள்குவா ருன்னிருக்கு முன்னாண்’

‘தீர்ந்த அன்பாய அன்பர்க்கு அவரினு மன்பபோற்றி’

என் றியம்பியருளினார்.

மந்திரங்களுள் ஓங்காரத்தையும் ஐந்தெழுத்தையுமே  
விதந்தோதினார்.

‘ஓங்காரத் துட்பொருண்’

‘உன்னத்து னோங்காரமாய் நின்ற’

‘நமசிவாய வாழ்க’



‘சிவாயகம வெணப் பெற்றேன்’

‘ஊம்ச்சிவாயவென் றுன்னடி பணியாப் பேயனாகிலும்’

‘நானேயோ தவஞ்செய்தேன் சிவாயகம வெணப்பெற்றேன்’

என்பவை காண்க.

சிவபெருமான் பகபாசத் தொடக்கற்ற பேரின்ப வடி  
வினன் என்பார்,

‘பேரா ஒழியாப் பிரிவில்லா

மறவா னினயா அளவில்லா மாளாவின்ப மாகடலே’

என்றார். ஏழுகட லாதலின் ஏழு அடைமொழி கொடுத்தார். ‘குணங்கடா மில்லா வின்பமே’ என்றதுமது. கடவுளை ‘ஆதிப் பிரம்’ மென்றும் ‘தாட்செய்ய தாமரைச்சைவ’ எனன்றும் அடிகள் செப்பினர்.

அவர் தமது காலத்துள்ள மூவேந்தர் பேரையும் இறைவனுக்கே அமைத்துப் பாடினமை உற்று நோக்கத் தக்கது.

‘தென்னவன் சேரலன் சோழன்

சீர்ப்புயங்கன் வரக் கூவாய்’

என்றது காண்க.

சிவபெருமான் தனது திருவருட் சத்திக்குப் பல்வேறு முறையில் இனமாக நூல்களாற் கூறப்படுவானென்பார்,

‘எம்பெருமான் இமவான் மகட்டுத்

தன்னுடைக் கேள்வன் மகன் தகப்பன் தமையன்’

என்றனர்.

சிவபெருமான் தூய பேரின்ப வடிவினனாய்த் தமக்கு அத்தகைய இன்பத்தை யிடைபருது நல்குகின்றான். எனன்பார்,

‘தேனைப் பாலைக் கன்னலின் நெனிலை’

‘தேனே யமுதே கரும்பின் நெனிலே’

‘தேனையும் பாளையங் கன்னலையு மமுதத்தையுமொத்  
தூனையு மென்பினையு முருக்காரின்ற வொண்மையனே’

‘ஊனா யுயிரா யுணர்வாயென் னுட்கலந்து  
தேனா யமுதமுமாய்த் தீங்கரும்பின் கட்டியுமாய்’

‘ஞானக் கரும்பின் நெளியைப் பாகை  
நாடற் கரிய நலத்தை நந்தாத்  
தேனைப் பழச்சுவை யாயினுனைச்  
சித்தம் புகுந்து தித்திக்க வல்ல  
கோனை’

‘பாலு மமுதமுந் தேனுட னாம் பராபரமாய்’

‘நெல்லிக் கனியைத் தேனைப் பாலை  
நிறையின் னமுதை’

என்றுள்ள கனிவு மொழிகள் புகன்றனர். இறைவன்  
தம்மைப் பேரின்ப தூகர்ச்சிக்குத் தகுதியாக்கி யருளின  
தைக் குறிப்பான்,

‘கல்லைப் பிசைந்து கனியாக்கித் தன்கருனை  
வெள்ளத் தழுத்தி வினை கடிந்த வேதிபனை’

‘கல்லை மென் கனி யாக்கும் விச்சை கொண்டு  
என்னை நின்கழற் கன்ப னுக்கினாய்’

‘காயத்துள் அமு தூறலூறந் கூண்டு கொள்ளென்று காட்டிய’

‘அவையவம் கோற்றேன் கொண்டு செய்தனன்’

‘அளிதரு மாக்கை செய்தோன் போற்றி’

‘ஆற்றா விற்பம் அலந்தலை செய்யப்  
போற்ற ஆக்கையைப் பொறுத்தல் புகலேன்’

‘இன்பே அருளி உயிருண்கின்ற எம்மானே’

என்றியம்பினார். தம்மை இழித்துக்கூறும் பொருட்டு  
அடிகள் நாய் என்ற சொல்லைப் பல விடங்களில் வழங்கி  
யிருக்கின்றனர். ‘நாயிற் கடையாம் நாயேனை’ ‘செய்வதறி  
யாச் சிறு நாயேன்’ ‘ஊர் நாயிற் கடையானேன்’ ‘நாண

மில்லா நாயினேன்' முதலிய பல சொற்றொடர்களில் அச் சொல் வந்தமை காண்க. திருவருள் பெறுவதற்கு முன் உலக இன்பத்தில் தாம் உழன்றதைப் பலவிடங்களிற் குறித்துள்ளார்.

‘செழிகின்ற தீப்பு கு விட்டிலித் சின்மொழி யாரிற்பன்னுள்  
விழுகின்ற என்னை’

‘வேனில்வேண் மலர்க்கணைக்கும்  
வெண்ணைகைச் செவ் வாய்க்கரிய  
பானலாற் கண்ணியர்க்கும்  
பதைத்துருகும் பாழ்நெஞ்சே’

‘மாழைமைப் பாவிய கண்ணியர் வன்மத் திடவுடைந்து  
தாழியைப் பாவு தயிர் போற் றளர்ந்தேன்;’

தாம் பல பிறவி எடுத்து உய்ந்ததை,

“புல்லாகிப் பூடாய்ப் புழுவாய் மரமாகிப்  
பல்விருக மாகிப் பறவையாய்ப் பாம்பாகிக்  
கல்லாய் மனிதராய்ப் பேராய்க் கணங்களாய்  
வல்லகர ராகி முனிவராய்த் தேவராய்ச்  
செல்லாஅ நின்றவித் தாவர சங்கமத்து  
ளெல்லாப் பிறப்பும் பிறத்தினைத்தேன்”

என்றார்.

தாம் வீடு நாடி மெய்ப்பரம் பொருளைத் தேடி யலைந்த  
தைப் பின்வரும் அடிகளிற் கூறினமை காண்க.

‘என்னை யட்பா அஞ்சலென் பவரின்றி நின்றெய்த் தலைந்தேன்’

‘கொம்பரில்லாக் கொடிபோல் அலமந்தனன் கோமளமே’

‘உன்னை யோலமிட் டலறி யுலகெலாந் தேடியுங் காணேன்.’

திருவருள் பெற்றபின் எடுத்த உடலைவிட்டு இறைவ  
னோடு இரண்டறக் கலக்க வேண்டுமென்று அடிகள் பெரு  
விழைவுற்றதைப் பின்வரும் அடிகளா லறிக.

‘உடலிது களைந்திட் டொல்லு யும்பர்தந் தருளு போற்றி’

‘வருகவேன் நென்னை நிர்ப்பால் வாங்கிட வேண்டும் போற்றி’  
 ‘ஊனை யான் இருந்தேரம்புகின்றேன் உயிர் ஓயாதே’  
 ‘உன்னருள் பெறுநான் என்றென்றே வருந்துவனே’  
 ‘விடுதல் தருளு போற்றி.’

அவர் அழுதடி யடைந்த அன்ப ரென்பது,

‘வினையேன் அழுதா லுன்னைப் பெறலாமே’  
 ‘அழுகே னின்பா லன்பாய்’  
 ‘மயல்கொண் டழுகேனே’  
 ‘அழுமதுவே யன்றி மற்றென் செய்கேன்’

முதலிய பல அடிகளிற் காண்க. சிவபெருமானைத் தலைவ னாகவும் தம்மைத் தலைவியாகவுஞ் சில விடங்களில் திரு வாசகத்துள்ளுங் குறித்துள்ளார். ஓர் உதாரணம் வரு மாறு:

“குடுவேன் பூங்கொன்றை குடிச் சிவன்றிரடோன்  
 கூடுவேன் கூடி முயங்கி மயங்கிரின்  
 றாடுவேன் செவ்வாய்க் குருகுவே னுள்ளுருதித்  
 தேடுவேன் தேடிச் சிவன்கழலே சிந்திப்பேன்  
 வாடுவேன் பேர்த்து மலர்வே னனலேந்தி  
 ஆடுவான் சேவடியே பாடுதுங்கா ணம்மானாய்.”

தமது உள்ளத்தினையும் உறுப்பினையும் இறைவன் தனக்கே பயன்படுத்திக் கொண்டா னென்பார்,

“சிந்தனை சின் றனக்காக்கி நாயி னென்றன்  
 கண்ணினரின் றிருப்பாதப் போதுக் காக்கி  
 வந்தனையு மம்மலர்க்கே யாக்கி வாக்குன்  
 மணிவார்த்தைக் காக்கியைப் புலன்க னார  
 வந்தனை ாட் கொண்டுள்ளே புகுத்த விச்சை  
 மாலமுதப் பெருங்கடலே”

என்றார்.

‘என்னுடைய அன்பே’ என்றபடி இறைவ னிடத்துத் தனக்கு உருக்கமிருப்பதை ஒப்புக்கொண்ட அடிகள், தம்மிடத்து இறைவன் பேருபகாரத்திற்கு ஏற்ற அளவு அன்பும் நன்முயற்சியு மில்லை என்பார்,

‘நெருமன் பில்லை நின்னைக் காண’

‘இனையன் பாவனை இரும்புகல் மனஞ்செவி  
இன்னதென் றறியேனே’

‘வன்ப ராய்முரு டொக்குமென் சிந்தை  
மரக்கண் என்செவி இரும்பினும் வலிது’

‘உள்ளந்தா ணின்றுச்சி யளவு நெஞ்சா  
யுருகாதா லுடம்பெல்லாங் கண்ணு யண்ணு  
வெள்ளந்தான் பாயாதா நெஞ்சங் கல்லாங்  
கண்ணினையு மரமாந்தி வினையி னேற்கே’

‘ஆடுகின்றிலை கூத்துடையான் கழற் கன்பிலை’

‘இரும்பின் பாவை  
யனையநான் பாடேனின் ருடேன் அந்தோ  
அலறிடேன் உலறிடேன் ஆவிசோரேன்’

‘கிடந் துருகேன்’

என்றமை காண்க.

இறைவன் அருள்புரிந்தபின் அவனது பிரிவாற்றா மையால் தாம் உயிர் விடவில்லை என்று சில விடங்களில் அடிகள் வருந்துவது மிகவும் உருக்கத்தை விளைப்பதாகும்.

‘முனைவன் பாதநன் மலர்பிரிந் திருந்துநான்  
முட்டிலேன் தலைகேறேன்’

‘தாயி லாகிய இன்னருள் புரிந்தஎன்  
தலைவனை நனிகாணேன்  
தீயில் வீழ்கிலேன் திண்வரை யுருங்கிலேன்  
செழுங்கடல் புகுவேனே’

மூதலியன காண்க. இடையரு அன்பொன்றினையே இறை வன்பால் அடிகள் வேண்டின ரென்பது,

‘இடையரு அன்புனக்கென் னூடகத்தே  
நின்றுருகத் தந்தருள்’

‘ஐயா என்றன் வாயாலரற்றி அழல்சேர் மெழுகொப்ப’

‘ஐயாற்றரசே ஆசைப்பட்டேன்’

‘உற்றுரை யான்வேண்டே னூர்வேண்டேன் பேர்வேண்டேன்  
கற்றுரை யான்வேண்டேன் கற்பனவு மினியமையுங்  
குற்றுலத் தமர்ந்துறையுங் கூத்தாவுன் குரைகழற்கே  
கற்றுவின் மனம்போலக் கசிந்துருக வேண்டுவனே”

என்பதாற் றெளியப்படும்.

பல பிறவி எடுத்தாலும் இறைவனை அன்பினுற்  
றெழும் பேறு வேண்டு மென்பார்,

‘வேண்டுகின் கழற்க ணன்பு

.....

மாண்டு மாண்டு வந்து வந்து

மன்னின் வணங்குவே’

என்றார்.

‘யானேதும் பிறப்பஞ்சேன் இறப்பதனாக்  
கென்கடவேன்’

என்றதுமது.

திருவருளாலே நரகம் அடைந்தாலும் தாமதனை  
இகழாமையை,

‘நரகம் புகினும் எள்ளேன் திருவருளாலே  
யிருக்கப் பெறின்’

என்றவிடத்துத் தெரிவித்தார். ‘யாமார்க்குங் குடியல்  
லோம்’ ‘குற்றுலத்துக் கூத்தன்’ முதலிய சில சொற்  
றொடர்கள் பிற்காலத்தே அப்பர்கவாய்கள் தேவாரத்தும்,  
வந்துள்ளன மும்மலங்களைப் பற்றிய குறிப்புத் திருவாச  
கத்திற் பலவிடங்களில் வந்துள்ளன.

“மூலமா மும்மல மறுக்கும்”

“மும்மை மல மறுவித்து”

“மும்மலங்கள் பாயும்”

“மும்மலப்பழ வல்வினைக்கு ளமுந்தவும்”

என்று வருவன காண்க. மலங்கள் ஐந்தென்பதும் ஒரிடத்துக் கூறப்பட்டது.

“மலங்கள் ஐந்தாற் சுழல்வன்  
தயிரிற் பொரு மத்தெனவே.”

பசுபாச மென்ற சொற்றொடரை,

‘கதிக்கும் பசுபாசம் ஒன்றுமிலோம்’

‘பல்லோருங் காண என்றன் பசுபாச மறுத்தானை’

என்ற இடங்களிற் காண்க. ‘இருவினை மாமரம்’ என்றது போன்ற சொற்றொடர்களாற் கன்மமலம் குறிக்கப் பட்டது.

‘மாய வாழ்க்கை வல்வினைச் சிறுகுடில்  
மயக்கார் தொடக்கு’

‘மையலா யிர்த வாழ்வெனும் ஆழி’

‘பாச மானவை பற்றறுத்து’

முதலிய சொற்றொடர்களால் மாயாமலங் குறிக்கப்பட்டது. ஆணவமலமென்பது இருளென்ற சொல்லினாலேயே பெரிதும் விளக்கப்பட்டது.

‘நெஞ்சத் திருளகல வாள் வீசி’

‘என்னுடை யிருகை ஏறத் துறந்தும்’

‘மறைந்திட மூடிய மாய விருகை’

‘இருள் திணிந் திட்டதோர்’

என்றும் வருவன காண்க.

தேவாரத்திலும் திருவாசகத்திலும் முப்பத்தாறு தத்துவம் விதந்தோதப்படவில்லை. அத்துவசுத்தி என்பது பின்வருஞ் செய்யுளிற் கூறப்பட்டது.

‘என்புள் ஞாந்க்கி யிருவினையை யீடழித்துத்  
துன்பங் களைந்து துவந்துவங்க டய்மை செய்து  
முன்புள்ள வற்றை முழுதழிய வுள்புகுந்த  
அன்பின் குலாத்திலலை யாண்டாணைக் கொண்டன்றே.’

கண்ணப்பரையும் சண்டேசுரரையும் பற்றி அடிகள் திருத்  
தோனோக்கம் என்பதில் விதந்தோதினர்.

“பொருட்பற்றிச் செய்கின்ற பூசனைகள் போல்விளங்கச்  
செருப்புற்ற சீரடி வாய்க்கலச மூன முதம்  
விருப்புற்று வேடனார் சேடறிய மெய்குளிர்ந்தங்  
கருட்பெற்று டின்றவா தோனோக்க மாடாமோ.”

“திதில்லை மாணி சிவகருமஞ் சிதைத்தாணைச்  
சாதியும் வேதியன் றுதைதனைத் தாளிரண்டுஞ்  
சேதிப்ப வீசன் றிருவருளாற் றேவர்தொழப்  
பாதகமே சோறு பற்றினவா தோனோக்கம்.”

நாராயணன் சிவபெருமானுக்குப் பூசனை புரிந்து சக்கரம்  
பெற்றதையும் இதன்கண் கூறினர்.

“பங்கய மாயிரம் பூவினிலோர் பூக்குறையத்  
தங்கண் இடந்து அரன் சேவடிமேல சாத்தலுமே  
சங்கரன் எம்பிரான் சக்கரமாற் கருளியவாறு”

என்றது காண்க. ஒருவனை அவன் செய்த குற்றத்திற்  
காக ஒறுத்தல் அவன் அக் குற்றத்தின் நீங்கித் திருத்த  
மடைதற் பொருட்டே யென்பதை,

‘தக்கனையும் எச்சனையுந் தூய்மைகள் செய்தவா’

என்றவிடத்து விளக்கிப் போந்தனர். சித்தர்கள் யோகிகள்  
ஞானிகள் முதலியவர்களுக்கு அவரவர் கடமைகளை  
அடிகள் வற்புறுத்துவதால், அவர் ஞான நிலையில் நின்ற  
ரென்பது தெளியப்படும்.

“தொண்டர்கா டுசிசெல்லீர் பத்தர்காள் குழப்போகி  
ரொண்டிடல் யோகிகளே பேரணியுந்தீர்க  
டிண்டிறற் சித்தர்களே கடைக்கூழை சென்மின்க  
ளாண்டர்நா டாள்வோகா மல்லற்படை வாராமே”



“கிற்பார் கிற்க கில்லா உலகில்  
கில்லோம் இனிநாம் செல்வோமே.....  
பிற்பால் நின்று பேழ்க ணித்தாற்  
பெறுகற் கரியன் பெருமானே”

என்றது காண்க.

“சுழிசென்று மாதர்த் திரைபொரக் காமச் சுறவெறிய  
அழிகின் றனனுடையா யடிநீயனுன் னடைக்கலமே”

என்றவிடத்து வாசனா மலத்தொடர்பு குறிக்கப்பட்ட  
தென்ப.

“உன் னருளா  
ரமுதத்தை வாரிக்கொண்டு  
விழுங்குகின் றேன்விக்கி னேன்வினை  
யேனென் விதியின்மையால்  
தழங்கருந் தேனன்ன தண்ணீர்  
பருகத்தந் துய்யக் கொள்ளாய்”

என்றதுமது.

‘சீவோபாதி யொழித’ லென்பதில் கடவுளோடு  
இரண்டறக் கலந்தபோதுள்ள சிவப்பெரு வாழ்வின்  
அமைவு நிலை தெள்ளிதின் விளக்கப்பட்டது. அதனுள்  
‘எண்ணிலியாகிய சித்திகள் வந்தெனே யெய்துவதாகாதே’  
என்றமையால் அடிகள் அளவற்ற அற்புதமியற்றும்  
ஆற்றலுடையவரென்பது உய்த்துணரற்பாற்று.

பாநயஞ் சிறந்திலங்குமாறு இறைவன் திருமேனி  
வடிவினை அழகாகப் புனைந்துரைக்கும் அடிகளின் பேராற்  
றல் திருவாசகப் பகுதிகள் சிலவற்றில் தெள்ளிதின்  
விளங்குகின்றது. சிவனார் திருமுடியிற் கங்கை நிலையுற்  
றிருப்ப மதியும் அவண் தங்கியிருப்பது, கங்கை வெள்ளம்  
பெருகிய சிறு குளத்துள் மலை வாழ்வார் வழங்கும் சிறு  
தோணி கிடப்பது போல்வதென்பார்,

“கங்கை பொங்கி

வருநீர் மடுவுண் மலைச்சிறு தோணி வடிவின் வெள்ளைக்  
குருநீர் மதிபொதி யுஞ்சடை வானக் கொழுமணியே”

என்றார். பரமர் திருமுடியின்கணுள்ள வெண்டலை மாலைக் குகையிற் பதுங்கிய பாம்பு தன்னை விழுங்கிவிடுமென்றஞ்சி மதி கங்கையுள் ஒளித்ததாக அடிகள் பிறிதோரிடத்திற் கூறியருளினார்.

“வெண்டலை முழையிற்

பதியுடை வாளரப் பார்த்திறை பைத்துச் சுருங்கவஞ்சி  
மதிநெடு நீரிற் குளித்தொளிக் குஞ்சடை மன்னவனே.”

ஒரு குளத்தில் குவளைமலர் மலர்ந்திருப்பது உமையம்மையின் திருமேனி போலவும், செந்தாமரை மலர்ந்திருப்பது இறைவன் திருமேனி போலவும், அங்குள்ள அன்னக் கூட்டம் இறைவன் திருமேனியின் வெண்டலை மாலை போலவும், நீர்ப் பாம்புகள் இறைவன் திருமேனியில் வளைந்து கிடக்கும் அரவம் போலவும் இருத்தலானும், மாசு கழுவுதற் பொருட்டுக் குளத்திற்கு மக்கள் வருவது போல மும்மலங்களையுங் களைதற் பொருட்டு அம்மையப்பர் பால் உயிர்கள் சேருதலானும், திருக்குளமானது பிராட்டியையும் பெருமானையும் ஒத்திருந்ததென்று திருவெம்பாவையிற் புனையப்பட்டது.

“பைங்குவளைக் கார்மலராற் செங்கமலப் பைம்போதா  
லங்கங் குருகினத்தாற் பின்னு மரவத்தாற்  
றங்கண் மலங்கழுவு வார்வந்து சார்தலின  
லெங்கள் பிராட்டியு மெங்கோனும் போன்றிசைந்த  
பொங்கு மடு”

என்றது காண்க.

‘முகில்கள் நீருண்டு கறுத்து மின்னி இடித்து மழை பொழிவதை உமையம்மையின் திருமேனிபோல விளக்கி, அவள் இடைபோல மின்னி, அவள்தன் திருவடிச் சிலம்பு போல ஒலித்துத், திருப்புருவம்போல வில்லெறிந்து, சிவ னன்பர்க்குத் திருவருட் பதிவுடையார்க்கும் அம்மை வழங்கும் இன்னருள்போல மழை பொழிவன’ என்றது மிகவும் உவமை நயஞ் செறிந்தது.

“முன்னிக் கடலைச் சுருக்கி யெழுந்துடையா  
 னென்னத் திகழ்ந்தெம்மை யாளுடையா ளிட்டிடையின்  
 மின்னிப் பொலிந்தெம் பிராட்டி திருவடிமேற்  
 பொன்னஞ் சிலம்பிற் சிலம்பித் திருப்புருவ  
 மென்னச் சிலைகுலவி நந்தம்மை யாளுடையா  
 டன்னிற் பிரிவிலா வெங்கோமா னன்பர்க்கு  
 முன்னி யவணமக்கு முன்சுரக்கு மின்னருளே  
 யென்னப் பொழியாய் மழையேலோ ரெம்பாவாய்.”

சிவபெருமானது மாதொரு பாகத் திருவடிவத்தைத் திருக்  
 கோத்தும்பியில் ஓர் அழகிய செய்யுளாற் நெறிக்கின்றார்.

“தோலுந் துகிலுங் குழையுஞ் சுருடோடும்  
 பால்வெள்ளை நீறும் பசுஞ்சார்தும் பைங்கிளியுஞ்  
 குலமுந் தொக்க வளையு முடைத்தொன்மைக்  
 கோலமே நோக்கிக் குளிர்ந்தூதாய் கோத்தும்பி.”

### ௧௩. திருக்கோவையார் ஆராய்ச்சி

மாணிக்கவாசகப் பெருமானது திருச்சிற்றம்பலக்  
 கோவையார், இப்பொழுதுள்ள கோவை நூல்களிலெல்லா  
 முற்பட்டது. ஒத்த நலனு மன்பு மமைந்த தலைவனுந் தலைவி  
 யும் நிகழ்த்துங் களவு கற்பென்னு மொழுக்கங்கள், இரு  
 பத்தைந்து கிளவிக்கொத்தென்னும் அதிகாரங்களுட்கூறப்  
 பட்டன. ஒவ்வோர் அதிகாரமும் பல துறைகளாகவும்  
 வகுக்கப்பட்டு ஒவ்வொரு துறைக்கும் ஒவ்வொரு கட்டளைக்  
 கவித்துறைச் செய்யு ளமைக்கப்பட்டிருப்பதால், இந்நூல்,  
 நானூறு செய்யுட்க ளடங்கிய சிறு காப்பியமாகும்.

திருக்கோவையாரிற் பல இடங்களில், இயற்கைப்  
 பொருள் வனப்புப் புனைந்துரைக்கப்பட்டது.

திருவாசகத்துள் முகில்வனப் பொன்றுமே திருவண்  
 டப் பகுதியுள் விரிக்கப்பட்டது. திருக்கோவையார் முதற்  
 திருப் பாட்டிலேயே தலைவியின் மேனி கொடிபோன்ற நறு  
 மண மிக்க மலர் மாலைக்கும் அவளுறுப்புக்கள் பலவும் பல  
 வகை மலர்களுக்கும் உவமிக்கப்பட்டமை காண்க. தாமரை

முகத்திற்கும் இதழிற்கும், குவளைக் கண்ணிற்கும், குமிழ் மூக்கிற்கும். கோங்கரும்பு நதிற்காம்பிற்கும், காந்தள் கைக்கும், உவமையா மாதவின் அடிகள்,

“திருவளர் தாமரை சீர்வளர் காவிக ளீசர்தில்லைக்

குருவளர் பூங்குமிழ் கோங்குபைங் காந்தள்கொண்

மருவளர் மாலை”

[டோங்குதெய்வ

என்றார்.

இம்மலர்கள் முறையே மருதம், நெய்தல், முல்லை, பாலை, குறிஞ்சி யென்னும் ஐந்திணைக்குரியனவாதவின் ஐந்திணை யின்பமுங் குறிப்பானுணர்த்தப்பட்டன. தலைவி யின் தடைக்கு அள்ள நடையும் (\*), பிடி நடையும் (௩௪), சாயலுக்கு மயிலையும் (௨௯), பாவையையும் (௧௯), நுத லுக்குப் பிளவு மதியையும் (௧௦), சுரிமுழலுக்குப் புயலையும் (௩௫), கண்ணிற்கு மான்விறியையும் (௧௨, ௨௯), கண்ணின் துன்புறுத்து மியல்பிற்கும் இணங்கி யின் புறுத்து மியல்பிற்கும் பிணியையும் மருந்தினையும் (௫), விடத்தையும் (௩௧), அயிலையும் (௩௧), கணையினையும் (௫௩), கண்ணின் ஒளிக்கு வானினையும் (௧௦), பிறழ்ச் சிக்குக் கயலினையும் கெண்டையினையும் (௬), கண்ணின் வடிவிற்கு மரவடுவினையும் (௩௨), புருவத்திற்கு வானவில்லையும் (௧௬), செவ்வாய்க்குக் கொவ்வைக் கனியையும் (௬), பவளத்தையும் (௨௩), ஆம்பற்பூவையும் (௧௧), பல்லிற்கு வெண் முத்தத்தையும் (௧௬), முகத்திற்குத் திங்களையும் (௧௬), பணிமொழிக்குக் கிள்ளை மொழியையும் (௨௯) இனிமைக் குக் ருயிலினையும் (௩௦), தோளிற்கு மூங்கிலையும் (௩), மின்னிடைக்குத் துடியினையும் (௨௧), மார்பிற்கு இணைச் செப்பினையும் (௩௫), அல்குலுக்கு அரவத்தையும் (௪௮) ஒப்பிட்டமை காண்க. பிற்கால நூல்களிற் காணப்படும் இவ்வுவமைகளிற் பல முதன்முதற் திருக்கோவையாலிலே தான் வந்துள்ளன.

‘காகத் திருகண்ணிற் கொன்றே மணிகலந் தாங்கு’ (௧௧)

‘கோம்பிக் கொதுங்கிமே யாமஞ்ஞை குஞ்சரங் கோனிழைக்கும் பாம்பைப் பிடித்துப் படங்கிழித் தாங்கு’

என்றவிடங்களில், இயற்கை நுட்பங்கள் குறிக்கப்பட்டமை காண்க.

‘வைகொண்டவூசி கொற்சேரியில் விற்று’

‘கொடுங்குன்றி வீள்குடுமி,

மேற்றேன் விரும்பு முடவனைப் போல மெலியுநெஞ்சே’

என்பவை இந்நூல்களுள் வந்த பலமொழிக்கு உதாரணங்களாவன.

‘எம்மூர்ப்

பருங்குன்ற மாளிகை நுண்கள பத்தொளி பாயநும்மூர்க்

கருங்குன்றம் வெண்ணிறக் கஞ்சக மேய்க்கும்’

என்ற விடத்தில், அண்மைத்தாய் வெள்ளொளி வீச்சினால் கருப்பு வெளுப்பாய்த் தெரியுஞ் சிறப்புக் கூறப்பட்டது காண்க. வேங்கை மலர்கள் உதிர்ந்து பரவிக்கிடக்கின்ற பாதையைப் புலியென்று யானை அஞ்சியொளித்தல் நகைச்சுவையோடு கலந்த இயற்கையினை யுணர்த்தும்.

“நறமனை வேங்கையின் பூப்பயில் பாதையை நாகநண்ணி

மறமனை வேங்கை யென நனி யஞ்சும்”

என்றது காண்க. வேங்கை யென்ற சொல் இரு வேறு பொருளில் வந்தது நோக்கத் தக்கது. தேன் நிறைந்த பலாச் சுவையைக் கடுவன் மந்தியின் வாயிற் கொடுத்தோம்புதல் காதற்சுவை மிக்க இயற்கை நயமுணர்த்தும்,

“பந்தியின் வாய்ப்பல வின்சுளை பைந்தே நெடுங்கடுவன்

மந்தியின் வாய்க்கொடுத்தோம்பும்.”

(௧௧)

மரங்களினின்றுங் கனி யுதிர்வதை நயம்பெற இரண்டடி களில் விளக்கினர்.

“தெங்கம் பழங்கழு கிங்குலை சாடிக் கதனிசெற்றுக்

கொங்கம் பழனத் தொளிர்குளிர் நாட்டினை.”

இது, மிகவுயர்ந்த தென்னையினின்று விழுந் தேங்காய், கழுகின் பாக்குக் குலையைத் தட்டிப், பின்னர் அதன்

மூள்ள வாழைக் குலைகளை உதிர்த்துக் கீழே விழுந்ததைத் தறித்தவாரும். தலைவன் தலைவி யொருமை நேர்தலரு மைக்கு உவமை கூறுவார்,

‘வளைபயில் கீழ்கட னின்றிட மேல்கடல் வானுகத்தின்  
றுளைவழி நேர்கழி கோத்தென’

என்றார். கோங்கு, வேங்கை, பாதிரி என்பவற்றின் மலர்  
னைப் பெண்டிர் குழலிற் சூடிக்கொள்வது அக்காலத்துக்  
தறிஞ்சிநில மக்கள் வழக்கமென்பது,

“குறப்பாவை நின்குழல் வேங்கையம் போதொடு  
கோங்கம்விராய்

நறப்பா டலம்புனை வார்” (எஞ)

என்றமையாற் புலனாகின்றது. ஊழிப் பெரு வெள்ளத்தை  
ஓர் அழகிய முறையிற் சுருங்கிய வளவில் அடிகள் குறித்  
தனர்.

‘விண்ணை மடங்க விரிநீர் பரந்துவெற் புக்கரப்ப  
மண்ணை மடங்க வருமொரு காலத்து மன்னிசித்கும்.’

அண்ணல், தலைவியின் முகமலர்ச்சியைக் குறிப்பார், திருக்  
குளத்துள் குவளை பூத்தன வென்றனர்.

“முகமடுவிற்

ஐந்தாட் குவளைகள் பூத்திருள் சூழ்ந்து பயின்றனவே” (௪௬௩)  
என்றது காண்க.

கண்ணின் விளக்கமே அகமலர்ச்சியை யுணர்த்து  
மென்று குறித்தவாரும். மல்லிகையை வெண்சங்காகவும்  
வண்டை ஊதுவோனாகவும் ஓரிடத்திற் குறித்தார்.

‘மல்லிகைப் போதின்வெண் சங்கம்வண் டுத’ (௩௪௫)

என்றார். குற்றலத்தைக் குறித்தபோது ஆங்கு வீற்றிருந்  
தருளும் உமையம்மையின் திருநாமத்தை அடிகள் நவின்  
றருளினார்.

‘குழல்வாய் மொழிமங்கை பங்கன் குற்றலத்து’ (௩௪௫)

என்றார்.

சில திருப்பதிகள் திருக்கோவையாரின் கண் ஆங்காங்குக் குறிக்கப்பட்டன. கூடல் (௨௦), பெருந்துறை (௧௦௪), ஈங்கோய்மலை (௧௧௩), திருப்பனையூர் (௧௩௭), பொதியின்மலை (௧௪௦, ௩௯௪), மூவலூர் (௧௧), இடைமருது, திருவேகம்பம் திருவாஞ்சியம் (௨௪௮), திருப்பூவனம் (௩௦௩, ௩௩௮), சீகாழி (௩௭௯) என்ற திருப்பதிகளிற் பெரும்பாலான திருவாசகத்துட் கீர்த்தித் திருவகவலிற் காணப்படும். இறைவன் திருவடியை நிலத்தை அகழ்ந்து நெடிது சென்றுங் காணமாட்டாத திருமால், தில்லையம்பலத்துள் ஆடவெடுத்த பாதங்கண்டவுடன், மற்றத் திருவடியையுங் காட்டென்று தவங்கிடந்ததாக அடிகள் புனைந்து கூறிய நயத்தினைப் பின்வரும் பாட்டினுட் காண்க :

‘புரங்கடந் தானடி காண்பான் புவிவிண்டு புக்கறியா  
திரங்கிடெந் தாயென் றிரப்பத்தன் னீரடிக் கென்னிரண்டு  
கரங்கடந் தானென்று காட்டமற்றாங்கதுங் காட்டிடென்று  
வரங்கிடந் தான் தில்லை யம்பல முன்றிலம் மாயவனே.’ (௮௯)

இதனால் அடிகள் காலத்தே, தில்லைக் கோவில்தர் கோயில் தில்லைக் கோயிலின் மேலைவாயிலில் இறைவனை அவர் தலையால் வழிபடுதற்குரிய இயைபுடன் இருந்த தென்று தெரிகிறது.

‘வரகுணனாந் தென்னவ னேத்துசிற் றம்பலத்தான்’ (௯௦௬)

என்ற விடத்துக் குறிக்கப்பட்ட வரகுணன் அடிகளை அமைச்சனாகப் பெற்ற அரசனின் முன்னோனாய்த் தில்லையிற் றங்கியிருந்தவனாதல் வேண்டும். ‘தில்லைமுவாயிரவர்’ என்ற சரித்திரக் குறிப்பும் எழுபத்திரண்டாவது பாடலுட் காணப்படுகின்றது. ‘கூடலி னாய்ந்த ஒண்டிந்தமிழ்’ என்ற மையால், அடிகள் காலத்தே கடைச்சங்கம் முடிவெய்தியிருத்தல் வேண்டும். பாணனைப் பழித்த செய்யுளுள் (௩௮௯) அவனை ‘ஆத்தின்னி’ என்றிகழு முறை காணப்படுதலின், பாணர் ஆவின் ஊனையுண்ணும் புலையரோடொத்த மரபினரென்று தெரிகிறது. உயர் மரபினர் அக்காலத்தும் அருனொழுக்க முடையராய்த் திகழ்ந்தனரென்பது, மட

லேறுந் தலைவனுக்கு அஃது அருளா லரிதென விலக்கிய விடத்துச் சுடப்பட்டது.

‘பெண்ணை

உடனும் பெடையொடொண் சேவலும் முட்டையுங் கட்டழித்து மடனும் புனைதரின் யார்கண்ண தோமன்ன வின்னருளே’

என்றது காண்க.

புதல்வன்மேல் வைத்துப் புலவி தீர்தலைக் கூறுந் திருப்பாட்டின்கண், தலைவனின் பரத்தையர், புதல்வனின் சிற்றன்னைமார்களென அழைக்கப்பட்டமை கருதத்தக்கது. தலைவன் விழைந்த பரத்தை தலைவியை யிகழ்ந்து தன்னை வியந்துரைத்தமை கேட்ட தலைமகள், பரத்தைக்கும் ஒரு தங்கை தோன்றின், அவள் இறுமாப்பொழியு மென்ற விடத்துத், தலைவனின் காதற்பரத்தையர் தங்கைய ரென்று குறிக்கப்பட்டமை காண்க.

‘இறுமாப் பொழியுமன் றேதங்கை

தோன்றின் என் எங்கை’

(௩௭௩)

என்றது காண்க. தலைவன் கழலணிவதும் வெள்ளையுடை யுடுப்பதும், தலைவி சிலம்பணிந்து செம்பட் டுடுத்துவதும் அக்கால வழக்கமென்பது,

‘மின்றொத் திடுகழல் நூபுரம் வெள்ளைசெம் பட்டுமின்ன

ஒன்றொத் திடவுடை யாளொடொன் றும்புலி யூரனென்றே’

(௨௪௧)

என்றமையாற் புலனும். ஒருவன் பெற்ற பெண் அவளோ டொத்த மற்றோர் ஆண்மகனுக் குரியளாதல் உலகியற்கை யென்பார்,

‘சுரும்பிவர் சந்துந் தொடுகடன் முத்தும்வெண் சங்குமெங்கும்

விரும்பினர் பாற்சென்று மெய்க்கணி யாம்வியன் கங்கையென்

பெரும்புனல் சூடும் பிரான்சிவன் சிற்றம் பலமனைய [னும்

கரும்பன மென்மொழி யாருமந் நீர்மையர் காணுநர்க்கே’ (௨௪௮)

என்றார். சந்தனமும் கடலில் விளைந்த முத்தும் வெண் சங்கும் தாம் பிறந்தவிடங்கட்குப் பயன்படாது தம்மை



விரும்பி யணிவாரிடத்தே சென்று அவர் மெய்க்கு அணி யாவன; அவை போலவே மென்மொழி மங்கையருமாவர் என்றவாறு. ஓவியமெழுதுமாற்றலைப் பண்டைத் தமிழ் மக்கள் பெரிதும் வளர்த்து வந்தனர். தலைவியின் உருவினை யெழுதி அதை மடற்குதிரைக்குமுன் வைத்தே மடலூர் தல் வழக்கம். தலைவியின் குரலையுஞ் சில வறுப்புக்களையும் எழுதுதல் அரிதெனக் குறிக்குந் தோழி கூற்றாக வந்த பாட்டு மிகுந்த நயமுடையது.

‘யாழு மெழுதி யெழின்முத் தெழுதி யிருளின் மென்பூச்  
குழு மெழுதி யொர் தொண்டையுந் தீட்டியென் றெல்பிறவி  
யேழு மெழுதா வகைகிதைத் தோன்புலி யூரிளமாம்  
போழு மெழுதிற்றொச் கொம்பருண் டேற்கொண்டு போதுகவே.’

இஃதென் சொல்லியதெனின், தலைவியின் மொழிபோன்ற யாழிணையும், புன்முறுவல் பூக்கும் எயிறுபோன்ற முத்துக் களையும், கூந்தல் போன்ற இருட் செறிவையும், கூந்தலின் அமைத்த முறையிலுள்ள பூமாலையையும், வாய் போன்ற தொண்டைக் கணியையும், கண்கள் போன்ற பிஞ்சுமாவடு வகிரையும் எழுதி யமைத்ததொரு கொம்புண்டாயின், அதனை முன்வைத்து மடலேறும் என்றவாரும். உவமானப் பொருள்கள் உவமேயமாக அமைக்கப்பட்டன. தன் பிறவி யேழும் எழுதவியலாமை போல, இவையுமா மென்று குறித்தவாரும். உடன் போக்கின்கண், தோழி தலைவன் தலைவியை எஞ்ஞான்றும் பாதுகாத்தலை வற்புறுத்துவாள் கூறுமுரை ஓம்படுத்துரைத்த லென்பதனால், ஓம் என்பது காப்பு என்ற பொருளுடையதென்பது துணியப்படும். இறைவன் அமைத்த அறமுறை கூறும் அருமை நிலைதிரி யாமையும் கடல்வற்றருமையும் இதன்கண் சுடப்பட்டது. தலைவன் அருள் தலைவியினின்று வேறுபடுமாயின், அற நிலை திரியும்; கடல் வற்றும் என்று குறித்தார்.

‘அறந்திருந் துன்னரு ளும்பிறிதாயி னருமறையின்  
திறந்திரிந் தார்கலி யும்முற்றும் வற்றுமிச் சேணிலத்தே’

என்றமை காண்க. தலைவி தலைவன்பாற் காதலுறுவதை ‘நெருப்புறு வெண்ணெயு நீருறு முப்பும்’ (௬௧௫) என்

றுவமித்தார். 'சொற்பா லமுது இவன் யான் சுவை' (அ) என்றதும் இருவர் நட்பின் ஒருமை யுணர்த்தும். 'நா னிவளாம் பகுதிப்பொற்பு' என்றமையால், தலைவன் தலைவி யின் வயமாய் நின்றல் குறிக்கப்பட்டது. 'இதோ வந்து நின்றதென் மன்னுயிரே' (ஙக) என்ற விடத்து, தலைவி தலைவன் மன்னுதற் கேதுவாய் உயிரெனப்பட்டமை காண்க. தலைவன் தலைவி யொருமைப் பாட்டைத் தோழி மதியுடம்படுதலின்கட் கூறுவது மிக்க நயஞ் சிறந்தது.

'காகத் திருகண்ணிற் கொன்றே மணிகலந் தாங்கிருவ ராகத்து ளோருயிர் கண்டனம் யாமின்றி யாவையுமா மேகத் தொருவ னிரும்பொழி லம்பல வன்மலையிற் றோகைக்குந் தோன்றற்கு மொன்றாய் வருமின்பத் துன்பங்களே.' (எக)

'உயிரினுஞ் சிறந்தன்று நானே நாணினும் செயிர்தீர் காட்சிக் கற்புச் சிறந்தன்று' (பொருள், கண.உஉ) என்னுந் தொல்காப்பியக் கருத்து,

"தாயிற் சிறந்தன்று நாண்டைய லாருக்கந் நாண்டகைசாஃ வேயிற் சிறந்தமென் றோளிதிண் கற்பின் விழுமிதன்று" (உ0ச) என்ற விடத்து மொழியப்பட்டது. உயிரினைக் கூறுது தாயினைக் கூறினார்; உயிரினும் தாய் சிறப்பாகப் போற் றற்குரிய ளாகலினென்க. 'சிறியேன் சொல்லும் வாச கமே' (கருஅ) 'தமியேற் கொரு வாசகமே' (கஎஎ) 'புற்றில் வாளரவன்' (ஙஉ0), 'பைங்குவளை' (ஙகங), 'மூவர் நின் றேத்த' (ஙஙஎ) முதலியன திருவாசகச் செய்யுள்களையுங் கருத்துக்களையும் நினைவுறுத்துவன. 'கூற்றாயின்' (ஙஅஉ) என்பது அப்பழர்த்திகளின் முதற்றேவாரத்தின்கண் காணப்படும். திருக்கோவையாருள் பலபாட்டுக்களில் தில் லைச் சிற்றம்பலவர்மாட் டன்பிலாதவரே துன்புறுவார்க்கு உவமிக்கப்பட்டனர். சஅ, எரு, அஎ, கஙக, கஙச, கஅக, ககஉ, உ0க, டகஉ, உஉஎ, உஉக, உச0, உரு0, உருங, உருச, உக0, உகங, உஎஅ, உஅங, உஅச, க0க, கஉக, கச0, கசரு கருரு, ககஎ என்னும் எண்ணு டைய திருக்கோவைப் பாட்டுக்களை நோக்குக. அவன

தருள் பெற்றவரே பேரின்புற்றார்க்கும், மகிழ்ச்சியுற்றார்க்கும், ஒப்புளாராக்கப்பட்டனர். அடிகள் இறைவன் தம்மையாட்கொண்டு பிறவியறுத்ததையும் பலவிடங்களில் கூறிப் போத்தனர். 'பிறவி பெருமற் செய்தோன்' என்றது காண்க. தலைவியின் கண்களைப் புனைந்துரைப்பார் அவை தமதன்பின் விரிந்து, பாசம்போற் கறுத்து, தில்லையம் பலம்போல் ஒளியையுடையவாய்த், திருநீறென வெளுத்து, இறைவன் புகழ்மொழிபோல் நீட்சியுடையன என்றமை காண்க.

'ஈசற் கியான்வைத்த வன்பி னகன்றவன் வாங்கியவென் பாசத்திற் காரென்ற வன்றில்லை யின்னொளி போன்றவன் ஞோள் பூசத் திருநீ றெனவெளுத் தாங்கவன் பூங்கழல்யாம் பேசத் திருவார்த்தை யிற்பெரு நீளம் பெருங்கண்களே.'

ஈண்டும் இறைவன் தன் பாசத்தை வாங்கியதும், அவன் பாற் றும் பேரன்பு பூண்டதுங் குறித்தமை நோக்குக. கல்வி நலங்குறித்த விடத்து, கல்வியுடையார் இறையடி தொழுவார்போல் அளவற்ற பெரும்பய னுறுவார் என்றமையாற் கல்விப்பெருஞ்சிறப்பும், அதன் பெரும்பயன் இறைவழிபா டென்பதும் குறிப்பாக உணர்த்தினர்.

'சீரள வில்லாத் திகழ்தரு கல்விச்செம் பொன்வரையி னாரள வில்லா வளவுசென் றுரம் பலத்துணின்ற வோரள வில்லா வொருவ னிருங்கழ லுன்னினர்போ லோரள வில்லா வளவின ராகுவ ரேர்திழையே.' (௧௦௮)

செல்வச் சிறப்பு

'வறியா ரிருமை யறியார்' (௧௧௧)

'முனிவரு மன்னரு முன்னுவ பொன்னன் முடியும்' (௧௧௨)

என்றவிடத்து எதிர்மறையானும் உடன்பாட்டானு முணர்த்தப்பட்டது. இத் திருக்கோவையார் இறுதிப் பாட்டில், 'மற்றியாவர்க்கு மூதியமே' என்ற குறிப்பாற் சிற்றின்பம் விழைவார்க்கும் பேரின்பங் கருதுவார்க்கும் எக்கலை பயில்வார்க்கும் இந்நூல் நயந்தருவது என்ப தினிதுணரக் கிடக்கின்றது. இதுபற்றியன்றே பெரியோர்,

“ஆரணங் காணென்ப ரந்தணர் யோகிய ராகமத்தின்  
காரணங் காணென்பர் காமுகர் காமநன் னூலதென்பர்  
ஏரணங் காணென்ப ரெண்ண ரெழுத்தென்ப ரின்புலவோர்  
சீரணங் காயசிற் றம்பலக் கோவையைச் செப்பிடினே”

என்றனர்.

## எ. திருவாசக அகவல் ஆராய்ச்சி

திருவாசகத்தின் முதனான்கு பகுதியின் கருத்தினை யுள் சுருக்கமாக ஆராய்வாம்.

சிவபுராணம்: சிவபுராணத்துள் உலகியலுக்குரிய திருவைந்தெழுத்து முதற்கண் வாழ்த்தப்பட்டது. உயிர்கள் கட்டுற்ற நிலையில் தமது அறிவினை உலகின்கட் செலுத்தும் மறைப்புச் சத்தியின்வயமாய் நின்றலின், ஈண்டுக் கூறிய திருவைந்தெழுத்தில் நகரமானது முதலில் நின்றது. மறைப்புச் சத்தியையே ஆதிசத்தி யென்ப. ஆதிசத்தி பந்தத்திற்கும், பராசத்தியாகிய அருட்சத்தி வீட்டிற்குங் காரணமாதலின், உலகத்தோற்றத்திற்கேதுவாகிய ஆதிசத்தியையே முதற்கண் இதனுள் விதந்தோதினார். புராணமென்பது பழைய வரலாறுதலானும், வரலாற்று முறையில் மிகத் தொன்மையானது உலகத்தோற்றமாதலானும், உலகத்தோற்ற முதலியனவற்றை இறைவனது திருவருட் செயலின்வைத்து விளக்கக்கருதிய அடிகள் அதற்கேதுவாகிய ஆதிசத்தியைத் திருவைந்தெழுத்தின் வாயிலாக வாழ்த்தின ரென்க. ‘நமச்சிவாய வாழ்க’ என்றது அது. படைப்பின்கண் நாத தத்துவமாகிய ஒலிமுதலே தொடக்கத்தில் தோற்றமுறுதலானும் அத் தத்துவத்தைச் சிவதத்துவமென்று வழங்குதலானும் அத் தத்துவத் தலைவனாகிய இறைவனை நாதன் என்ற பெயரால் விளக்கினர். ‘நாதனாருள் வாழ்க’ என்றது காண்க. ‘அறிவினில் அருளால் மன்னி’ என்றபடி அருட்சத்தி வாயிலாக உயிரினது அறிவின்கட் கலந்து அவற்றின் உயிர்க்குயிராய் அவற்றை நடத்துதலாலே அச் செயலுக்குரிய சத்தி

தத்துவ முதல்வனைச் சிவபுராணத்தின் இரண்டாவது அடியில் வாழ்த்தினர். 'என்னெஞ்சி னீங்காதான் ருள்வாழ்க' என்றதும் அது. அருளுதலென்னும் ஐந்தாந் தொழிலுக்குரிய சதாசிவ முதல்வரை மூன்றாவதடியில் வாழ்த்து முறையானே சதாசிவ தத்துவத்தைக் குறிப்பா னுணர்த்தினர். 'குருமணிதன் ருள்வாழ்க' என்பது காண்க. அன்பர்கட்கு அருளுருக்கொண்டு இன்னருள்கள் புரிவதற்குரிய மகேசுர தத்துவத்தைச் சிவபுராணத்தின் நான்காவதடியில் 'அண்ணிப்பான்' என்ற சொல்லாலும், உயிர்கட்குச் சுட்டறிவினை உதிப்பித்தற்குக் காரணமாகிய சுத்தவித்தியா தத்துவத்தை 'ஆகமமாகி' என்ற சொல்லாலும் பெறவைத்தமை காண்க. சுத்த தத்துவங்களில் ஐந்தொழிலையும் தாமே யியற்றும் முதல்வன் ஒருவனே கீழ்ப்பட்ட தத்துவங்களிலே முத்தொழில் நிகழ்த்துவதற்குக் காரணமாகிய மூர்த்திகள் பலரையும் அதிட்டித்து நின்றலின், 'அநேகன்' என்றார். அங்ஙனம் அநேகனாயும் தனது இறைமைத் தன்மையிற் குறைவுபடாதவனென்பார், 'இறைவனடி வாழ்க' என்றார். இங்ஙனம் பொதுப்பட இறைவன் செய்யும் நன்மையைக் கூறிய பின்னர், தமக்குச் சிறப்பாக அவன் புரிந்த அருட்டிறத்தை விதந்தோதுவாராயினர்.

‘அவனரு ளாலே யவன்றான் வணங்கி’

என்றமையால், இறைவனை வணங்குவதற்கு அவனுடைய திருவருள் வேண்டுமென்பது பெறப்பட்டது. அறநெறியில் நின்று உலக நிலையாமை கண்டு வீடுபேற்றின்கண் அவா மிக்குடையார்க்கே இறைவன் திருவருள் புரிவன்.

‘முனிவி லாததோர் பொருளது கருதலும்’

‘தெய்வ மென்பதோர் சித்தமுண் டாகி’

என்றது மது.

‘சிவனவனென் சிந்தையுள் நின்ற வதனால்’

என்று ஈண்டுக் குறித்ததும் அக்கருத்தை வலியுறுத்துதல் காண்க. இறைவனது அருளும் அடியவரது அன்பும்

வித்தும் மரமும்போல் ஒன்றுக்கொன்று ஏதுவாயிருத்தல் வாயுசங்கிதையுள் 'ஆங்கவ னருளால் பத்தினன் குண்டாம், பத்தியால் அவனரு ஞுண்டாம்' என்றுரைத்தவாற்றால் தெளியப்படும். பத்திக்குக் காரணம் அறம் என்பதும் ஆண் டுணர்த்தப்பட்டது.

‘ஆங்கவ னருளாற் பத்தினன் குண்டாம்  
பத்தியா லவனரு ஞுண்டாம்  
வீங்கிய பத்தி பற்பல பிறப்பில்  
வேதங்க ளுரைத்திடும் படியே  
திங்கறு கரும மியற்றிய பலத்தாற்  
சிவனருள் செய்திட வருமால்  
ஓங்கிய பத்தி யாற்சிவ தரும  
மொழிவறப் புரிந்துடப் படுமால்.’

பல்வகைப் படைப்புக்களும் செவ்விதிற் நிகழ்வதற்கு ஒளி வேண்டப்படுமாதலின், “விண்ணிறைந்து மண்ணி றைந்து மிக்காய் விளங்கொளியாய்” என்றார். கிறித்து விவி லிய நூலிலும் ‘கடவுள் ஒளியை முதற்கண் படைத்தார்’ என்றது காண்க நிற்பனவும் நடப்பனவுமாகிய பல்வகை உயிர் களைக் குறித்தவிடத்து எழுவகைப் பிறப்புங் குறிக்கப்பட்ட டன. புழு, பாம்பு என்பன ஊர்வனவற்றையும், நீர் வாழ் வனவற்றையும் அடக்கிநிற்கும். பேய்க்கணம் அசுரர் முத லியவை தேவப் பிறப்பினுள் அடங்கும். கணங்களென்றது பூதகணங்களை. ‘கல்லாய்’ என்றது புல்லாவதற்குமுன் கல் லினிடை காண்டற்கரிய நுண்ணிய உருவொடுகிடந்த உயிர்களைக் குறித்தற்கு. அவை கல்லின் வேராகப் பகுத்தறி யப்படுமாறின்மையின், அவற்றைக் கல்லா யென்றார். நிலத்தி லகழ்ந்தெடுக்கும் பொன் வெள்ளி முதலிய தாதுப் பொருள்களிடத்தும் உயிர்ச் செயல் காணப்படுகின்றது என்று டாக்டர் போஸ் முதலிய உயிரியல் நூலார் கூறுவ தும் இக் கருத்தை வலியுறுத்தும். அண்டத்துள் நாதவடி வாய் நின்று எவற்றையும் இயக்குவது ஒப்ப, பிண்டத்துள் ளும் ஓங்காரமாய் நின்று உயிரினையும் உடம்பினையும் தொழிற்படுத்தும் முதல்வனென்பார், “உள்ளத்துள் ஒங்

காரமாய் நின்ற மெய்யா” என்றார். “போக்குவாய் என்னைப் புகுவிப்பாய்” என்றது, மறைத்தற்றெழிலைக் குறிக்கும். பந்தமும் வீடும் உணர்த்தப்பட்டன என்பாரும் உளர்.

“ஆக்குவாய் காப்பாய் அழிப்பாய் அருள்தருவாய்  
போக்குவாய் என்னைப் புகுவிப்பாய்”

என்றதனாலே ஐந்தொழிலுங் குறிக்கப்பட்டன. ‘ஆழ்ந்தகன்ற நுண்ணியனே’ என்றமையால் முதற்பூதம் குறிக்கப்பட்டதென்றும், ‘வெய்யாய் தணியாய்’ என்றமையால் தீயும் நீரும் குறிக்கப்பட்டன வென்றும், காணப்படும் மூன்று பூதங்களுங் குறிக்கப்படவே, காணப்படாத இரண்டும் பெறப்படும் என்றும், ‘இயமான’ எனன்றமையால் உயிர் குறிக்கப்பட்டதென்றும் இயம்பி உயிரில் பொருட்காரணமாகிய ஐம்பூதங்களின் கண்ணும் இறைவன் கலந்திருப்பது ஈண்டுச் சுட்டப்பட்ட தென்ப. இறைவன் முத்தொழிற்படான் என்பார், “ஆக்கமளவிறுதியில்லாய்” என்றனர். ஐம்பூதக்குறிப்பால் இறை நிறம் உணர்த்தப்பட்டது. இறைவனது ஐம்முகத் திருமேனியில் உச்சிமுகம் பளிங்கு நிறமாயும், கிழக்குமுகம் பொன்றிறமாயும், தெற்கு முகம் கரிய நிறமாயும், வடக்கு முகம் செம்மை நிறமாயும், மேற்கு முகம் பால் நிறமாய் மிருத்தல் காண்க. வானிற்கு நிறம் பளிங்கினதென்றும், காற்றுக் கறுப்பென்றும், மண், புனல், அனல் முறையே பொன்மை, வெண்மை, செம்மை நிறங்கள் உள்ளன வென்றுத் தத்துவ நூல்கள் பகர்வதை யுணர்க. ஐந்து திருமுகங்களின் நிறம் சிவதருமோத்தரத்திற் றெளிவாய்க் கூறப்பட்டது.

“உச்சிமுகம் ஈசானம் ஒளிதெளியப் பளிங்கே

உத்தரபூ ருவதிசையை நோக்கியுறும் உகந்தே

நிச்சயித்த முகத்தின்கீழ்ப் பூர்வதிசை நோக்கி

நிகழமுகம் தற்புருடம் கோங்கலர்போல் நிறமே

அச்சுறுத்தும் அகோரமுகம் அறக்கரிது கராளம்

அவிழ்தாடி வலத்தோளில் தென்னோக்கி அமரும்

செச்சைநிறத் தெரிவைமுகம் இடத்தோண்மேல் வாமம்.

சிறுபுறத்தின் முகஞ்சத்தி யோசாதந் திகழ்பால்”

ம. பெ. வ.—8

‘அறம்பாவம்’ என்ற சொற்கள் இருவினைகளை உணர்த்தி நின்றன. அறம் என்பது தமிழ்ச் சொல்லாயிருத்தல் போலவே பாவ மென்பதுந் தமிழ்ச் சொல்லே யென்பாரு முளர். பாவுதல் என்றும் பரவுதல் என்று கருத்து. வரையறுக்கப்பட்ட அறவழியிற் செல்லுதல் நல்வினை என்றும், வரம்பிற்குள் நில்லாது உள்ளம் ஈர்த்த வழியே பரந்து செல்லுதல் பாவமாகிய தீவினை என்றும் கருதுக. இதனாற் கன்மமலங் குறிக்கப்பட்டது. ‘மூடிய மாய இடனை’ என்ற விடத்து உடம்பின் ரொடர்பால் வரும் மயக்கமாகிய மாயாமலங் குறிக்கப்பட்டது. ஆணவமலத்தை நீக்கவே உடம்பு கொடுக்கப்பட்டது. அவ் வாணவமலம் அஞ்ஞானம் என வும்படும். ‘அஞ்ஞானந்தன்னை அகல்விக்கு நல்லறிவே’ என்றவிடத்து அது குறிக்கப்பட்டது. மும்மலமாகிய பாசத்தை இறைவன் நீக்குதலால், ‘பாசமாம் பற்றறுத்துப் பாரிக்கு மாரியனே’ என்றார்.

‘சொல்லிய பாட்டின் பொருளுணர்ந்து சொல்லுவார்’ என்றவிடத்து ‘உணர்ந்து’ என்பது நுகர்ந்து உணர்ந்து என்று பொருள்படும். உரை, கருதல் என்னும் ஈரளவையினும் நுகர்ச்சியாகிய காட்சியே சிறந்த கருவியாதல் தெளிக. ‘செம்பொருள் காண்பது அறிவு’ என்ற திருவாங்கூர நாயனார் கருத்தையும் உற்றுநோக்குக.

கீர்த்தீத்திருவகவல்: கீர்த்தித்திருவகவலின் முதற்கண் ‘தீவலை மூதூர்’ என்றது எல்லாவுலகங்களின் தோற்றத்திற்கும் அடிப்படையாகிய முதலிடம் என்ப. அவ் விடத்தேநடத்துந் திருக்கூத்தினால்உலகங்களைத் தோற்று வித்தும், பின்னர்த் தோன்றும் உயிர்களை உள்ளத்தே நின்று அவற்றை இயக்குவித்தும்; படைப்பு முதலிய தெழில்களினால் அளவற்ற பல்வேறு வகைப்பட்ட கடவுட்டன்மைகள் புலனாகும் வண்ணம் சிறப்பாகத் திகழ்ந்தும், வெவ்வேறு உலகங்களிலுள்ள தலைவர்களும் பிறரும் சுட்டறிவாற் றத்துவ வுண்மை உணர்ந்து உய்தற் கேதுவாகிய கலைஞானத்தைத் தோற்றுவித்தும். அன்னோர் பாச நீக்கத்துக்குரிய ஞான்று சுட்டறிவிற் கேதுவாகிய கலை



ஞானத்தை மறைப்பித்தும் இறைவன் பொதுவாக ஆட் கொள்ளும் முறைமையை விளக்கிய பின்னர் வெவ்வேறு காலத்தில் வெவ்வேறு திருவடிவங்கொண்டு இறைவன் அவர்களை ஆட்கொண்டருளிய சிறப்பு முறைகளை ஆசிரியர் எடுத்துக்காட்டு முகத்தால் விளக்குவாராயினர். 'என்னுடையிருளை யேறத் துறந்தும்' என்றவிடத்து இருள் என்றது ஆணவ மலத்தைக் குறித்து நின்றது. இருள் என்ற சொல்லைத் தனியாக வழங்குமிடத்து அஃது ஆணவ மலத்தை உணர்த்துமென்றும், அடைமொழிகளோடு சேர்ந்துழி ஏனையவற்றை யுணர்த்துமென்றும் அறிக. சிவபுராணத்துள் 'மாயை இருளை' என்றவிடத்து மாயா மலங் குறிக்கப்பட்டது. 'இருள் திணித் தெழுந்திட்டதோர் வல்வினை' என்ற விடத்துக் கன்மமலம் குறிக்கப்பட்டது. 'இருள் சேர் இருவினை' என்ற குறட்பகுதியில் இருள் என்பது இருவினைக்கு அடைமொழியாக வந்தது காண்க. இருண்டு பந்தித்து நின்ற பழவினை என்ற தேவாரமு மது.

மகேந்திரமலையில் இருமுறை ஆகமங்களை இறைவன் தோற்றுவித்ததாகத் தெரிகின்றோம். 'மன்னு மாமலை மகேந்திர மதனில் சொன்ன ஆகமம் தோற்றுவித் தருளியும்' என்று முதற்கூறிய பின்னும், 'மற்றவைதம்மை மகேந்திரத் திருந்து, உற்றஐம் முகங்களாற்பணித் தருளியும்' என்றருளிச் செய்தமையால் அது தெளியப்படும். முதலில் உமையம்மையார்க்கும் பின்னர் ஐந்து திருமுகங்கள் வாயிலாக ஐந்து முனிவர்கட்கும் ஆகமம் அறிவுறுத்தியதாகக் கருத இடமுண்டு. வலைவீசிய திருவிளையாடலினால் ஓரூழியிற் றேன்றிய ஆகமம் பிறிதோர் ஊழியில் மறைவுற்றமையால் இறைவன் அவற்றை மீட்டும் வெளிப்படுத்தினன் என்பது அறியக் கிடக்கின்றது. மகேந்திரம் பொதியமலைக்குத் தெற்கேயுள்ளதென்று சிவதருமோத் தரங் கூறுகின்றது. இவ்வகவலில், 'மந்திர மாமலை மகேந்திர வெற்பன்' என்று பிறிதோரிடத்திலும் அருளிச் செய்தமை உணர்க. திருவார்த்தை என்னும் பதிகத்தில் 'தூவெள்ளை நீறணியும் எம்பெருமான் சோதி மகேந்திர

நாதன், 'வேடுருவாகி மகேந்திரத்து மிகுகுறை வானவர் வந்து தன்னைத் தேடவிருந்த சிவபெருமான்' என்ற இடங்களில் மகேந்திரத்தை விதந்தோதினமை காண்க. நந்தம் பாடி என்ற இடத்திலும், உத்தரகோச மங்கையிலும், திருவாரூரிலும் இறைவன் ஞானமுணர்த்தும் அருட்கூாவனாகத் திகழ்ந்தான் என்று கீர்த்தித்திருவகவலில் குறிக்கப்பட்டது. கல்லாடம், பஞ்சப்பள்ளி, திருவேகம்பம், திருவாஞ்சியம் என்னுமிடங்களில் அம்மையுடன் இறைவன் கலந்து தோன்றி அருள் செய்தான் என்று விதந்தோதப்பட்டது. விதந்தோதாத விடத்தும் முதற்கண் திருவருட்சத்தி பதியப்பெற்ற பக்குவமுடையார்க்கே இறைவன் சிவப்பேறு நல்குதலால்; 'கூறுடை மங்கையுந் தானும் வந்தருளி யேறுடை யீசன் இப்புலியை உய்' விக்கின்றான் என்று தெளிக. இறைவனின் திருவடிவம் அருள்வடிவமாதலின், அவன் திருவுருக்கொண்டு அன்பர்க்கருளும் வண்ணம் வெளிப்பட்டபோதெல்லாம் அவனும் அமமையும் உடனெழுந் தருளுவதாகவே கூறுதல் மரபு. 'ஆட்பால வர்க்கருளும் வண்ணமும் ஆதிமாண்பும் கேட்பான் புகில் அளவில்லை' என்றதற்கேற்ப, 'வேறுவேறு உருவும் வேறு வேறு இயற்கையும் நூறு நூறுயிரம் இயல்பினதாகி' என்றார். இங்ஙனம் கூறியவாற்றால் இவ்வகவலுள் விதந்தோதிய அருட்செயல்கள் எடுத்துக் காட்டாமாதல் மாத்திரையேயா மென்றுணர்க.

கீர்த்தித் திருவகவலுள், பெரும்பான்மையும் பாண்டிய நாட்டில் இறைவன் இயற்றிய திருவிளையாடல்கள் எடுத்தோதப்பட்டன. கல்லாடம், சாந்தம்புத்தூர், வேலம்புத்தூர், திருப்பனையூர், திருப்புவணம், பட்டமங்கை, ஓரியூர், பாண்டூர், தேவூர்த் தென்பால் தீவு, குற்றலம் முதலிய இடங்கள் பாண்டிய நாட்டிலுள்ளனவே. 'குதிரையைக் கொண்டு குடநாடதன்மிசை' என்ற விடத்துக் குடநாடென்பது திருப்பெருந்துறைக்கு மேற்றிசையிலுள்ளதாய் மதுரையைச் சூழ்ந்துள்ள பாண்டியநாட்டுப் பகுதியேயென்றுணர்க. அரசர்க்குச் சிறந்த பத்துறுப்புக்கள் எனப்படுந் தசாங்கமென்பது இருவகையாக இந்நூலுட்

கூறப்பட்டது. கீர்த்தித் திருவகவலிலும், தசாங்கமென்னுந் திருப்பதிகத்திலும் வெவ்வேறு முறையிற் கூறப்பட்டமை காண்க. அகவலில் நீற்றுக் கொடியும், தசாங்கத்தில் ஏற்றுக் கொடியுங் கூறப்பட்டன. பாசநீக்கத்தினையுஞ் சிவப்பேற்றினையுந் நினைவுறுத்தும் திருநீற்றின் பொலிவே இறைவன் அருட்குருவாய் வந்தகாலை அடிகள் உள்ளத்தைக் கவர்ந்ததா மாகலின், தன்னை வெல்லுதற் கெடுத்த கொடியென்று அதனைச் சிறப்பித்தனர். எல்லார்க்கும் பொதுவாகிய அறத்தை யுணர்த்தும் ஏற்றுக் கொடியைத் தசாங்கப்பொதுமை கூறும்பதிகத்தே விதந்தனர். ஆனந்தமே அவனுடைய ஆறென்றும், பாண்டிநாடே அவனுடைய நாடென்றும், உத்தர கோசமங்கையே அவனுடைய ஊரென்றும், புரவியே அவனுடைய ஊர்தியென்றும், நாதப்பறையே அவனுடைய பறையென்றும், முத்தலைச் சூலமாகிய கழுக்கடையே அவனுடைய படையென்றும், அருண்மலையே அவனுடைய மலையென்றும் ஈரிடத்தும் ஒத்த முறையிலேயே குறித்தருளினர். அவன் தேவர்கட்கெல்லாம் தேவனென்ற கருத்தினையே தேவதேவனென்ற சொல்லுந் தேவர் பெருமா னென்ற சொல்லும் உணர்த்துமாதலின், அவன் திருப்பெயரும் ஒன்றாகவே ஈரிடத்துங் குறிக்கப்பட்டது. மாலையைக் கூறுமிடத்து அகவலுள் கழுநீர் மாலையும், தசாங்கத்துள் அறுகின் தாரும் கூறப்பட்டன. தமக்கு அருள் புரிந்த காலத்து முதற்கண் கழுநீர் மாலையையும், பின்னர் அறுகின் தாரையும் இறைவன் அணிந்திருந்தனன் போலும். 'தாளி அறுகின் தாராய் போற்றி' என்று போற்றித் திருவகவலின்கண் குறித்தமையுங் காண்க. அடிகள் இறைவன் தில்லைக்கு வரும்படி பணித்தருளிய செய்தியும் இவ்வகவலுள் உரைத்தமை காண்க. உலகத் தோற்றத்தின் பொருட்டு உமையம்மையோ டாடியும், அதன் ஒடுக்கத்தின் பொருட்டுக் காளி காண ஊன நடன மியற்றியும் மன்னுயிர்களை இறைவனுய்யக் கொள்ளுதலால், 'கனிதரு செவ்வாய் உமையொடு காளிக்கு அருளிய திருமுகத்தழகுறு சிறுநகை' யென்றார். 'ஒளிதரு கயிலை உயர்கிழ வோனே' என்ற விடத்துக்

குறிக்கப்பட்ட கயிலையானது நாத தத்துவத்திற் கப்பாற் பட்டதென்று உய்த்துணர்க.

திருவண்டப்பகுதி : திருவண்டப்பகுதியுள் படைப்புப் பொருள்கள் முழுவதையும் உள்ளடக்கிய பேரிடமாகிய பிரம்மாண்டத்தை அண்டமென்றும், அவற்றின் பல்கோடி பிரிவுகளை உண்டைப்பிறக்க மென்றுங் கூறி, முத்தொழிற் றன்மையைப் பொதுப்பட வியந்தார். அண்டங்கள் பல என்றும், அவற்றின் பகுதிகள் உண்டை வடிவாகத் திகழ் கின்றன என்றுங் குறித்ததாகக் கருதலாம். அங்ஙனங் கருதுமிடத்து உருண்டை வடிவாகிய பல உருவங்களின் தொகுதியே அண்டமென்றும் உணரக்கிடக்கின்றது.

ஒரு வெஞ்சுடர் மண்டிலத்தை நடுவாகவுடைய உல கங்கள் பலவும் ஓர் அண்டமாகக் கூடுமென்று கருதுவாரு முளர். ஓர் அண்டத்துள் நுண்ணுடம் புடைய உயிர்கள் வாழ்தற்கு ஏற்றவாறு நமக்குக் கட்புலனாகாத சிறப்பிடங்கள் பல இருத்தல் கூடும். அவற்றைப் புவனமென்று கூறுப. இறந்த உயிர்கள் செல்லும் உலகமானது நுண்ணிய தன் மையுடைய தாதலின், நம்மவர் கண்ணுக்கு அது புலப்படுவ தில்லை. நம் சமய நூல்களிலே இயமனது உறைவிட மும் பிற திக்குப் பாலகர்களின் உறைவிடமும் மேருவின் முடியில் உள்ளனவென்று கூறப்பட்டிருப்பதால், மேருவும் கட்புலனாகாத நுண்ணிய தோற்றமுடையதென்று கருதற் பாலது. சமய நூல்கள் அண்டப் பகுதிகளைக் கூறுமுறை, உண்மையைச் செவ்விதின் விளக்குந் தெளிவோ டமைய னில்லை. ஆதியில் எழுதப்பட்ட அவற்றின் வரலாறு பற் பல காலங்களில் மாறுபாடடைந்தமையால், இப்போதுள்ள ஏடுகள் உண்மையை நேரே மொழியலாகாதன வாயின. ஆதலால் அவை பொய்யானவையென்று சிலரால் ஒதுக்கப் படுகின்றன. அங்ஙனம் ஒதுக்குதலுந் தக்கதன்று. பொய்யினின்று மெய்யைப் பிரித்தறியவே முயலவேண்டும். உலகங்கள் எண்ணிலாதன என்றும், அவை வெவ்வேறு தொகுதிகளாகப் பகுக்கப்பட்டகாலை அண்டமென்று பேர் பெற்று நின்றன என்றும் இதுகாறுங் கூறியவற்றால் எளி

தில் அறியப்படும். சைவ நூல்கள் நிலமுதல் நாதம் ஈருக. ஈசு தத்துவங்கள் கூறி. ஒவ்வொரு தத்துவத்தினும் அண்டங்கள் பலவுள்ளன என்று தெரிக்கின்றன. கீழுள்ள தத்துவங்களைப் பார்க்கிலும் மேலுள்ளவை ஒன்றுக்கொன்று பெரிதும் விரிவுடையன ஆகலான், அண்டங்களும் அவ்வாறே விரிந்து பெருகியுள்ளன. ஆதலாற்றான் ஆசிரியர் சிவஞானயோகிகள் சிவஞான மாபாடியத்துள் பின் வருமாறு கூறின ரென்க :

‘சாதாரணமான அப்பு தத்துவ அண்டம் பிருதிவியண்டத்தளவிற்பதிற்றுமடங் கேற்றமாகிய ஆயிரங்கோடியோசனை மானமுடைத்து. அவ்வண்டங்களும் எண்ணிறந்தன. அவ்வாறே சாதாரண தேயு தத்துவ முதற் சாதாரண மூலப்பகுதி தத்துவங்காறும் கீழண்டத்தை நோக்கி மேன்மேலண்டம் பப்பதிற்று மடங்களவு ஏற்றமாக வுடையன வெனக்கொள்க. இவற்றின் விரிவினைச் சிவநருமோத்தர்த்துட் காண்க.’

‘மூலப்பகுதிக்கு மேற் புருடதத்துவ முதல் மோகினி யீருகிய ஏழு தத்துவங்களுங் கீழ்க் கீழ்த் தத்துவங்களை நோக்கி மேன்மேல் நூறு நூறு மடங்கு பிரமாணம் ஏற்றமாக வுடையன.’

‘இவ்வேழுக்கும் மேலாகிய சுத்தவித்தை, ஈசரம், சாதாககியம் என்னும் மூன்று தத்துவங்களுங் கீழ்க் கீழ்த் தத்துவங்களை நோக்கி மேன்மேல் ஆயிரம் மடங்கு பிரமாணம் ஏற்றமாக வுடையன.’

‘சத்தி தத்துவஞ் சிவதத்துவம் இரண்டுங் கீழ்க் கீழ்த் தத்துவப் பிரமாணத்தை நோக்கி நூறுபிர மடங்கு பிரமாணம் ஏற்றமாக வுடையன.’

அண்டங்களெல்லாம் நுண்ணிய அணுக்கள் போல இறைவன் திருமுன் இயங்குதலால், ‘இவ்நுழை கதிரின் துன்னணுப் புரையச் சிறிய வாக’ என்றார். அண்டங்கள் தோறும் அயன் அரி அரன் என்னும் மூவரும் வெவ்வேறு

வர். ஆதலின் அவர்கள் தொகையும் அளப்பிலாதனவே. அவருள் அரன் நிலையில் நிற்போர் சிவபெருமான் பால் வீடுபயக்கும் உணர்வு பெற்று, பிறப்பிறப்புக் கடந்தவராதலின் அன்னோரைத் தோன்றி நின்றழியும் பிற தெய்வங்களோடு ஒருங்கு சேர்த்துக் கூற்றிறிவர். பிற தெய்வங்களுள் அயனும் அரியும் சிறந்தோராதலின், அன்னோரையே விதந்தோதினர். அன்னோரின் உடம்புகளே முத்தொழிற் படுவனவாதலான், அவை குறிப்பான் உணர்த்தப்பட்டன என்று தெளிக. பெரியவாகிய அண்டங்களும் சிறியவாகிய உடம்புகளும் தோன்றுதற்கும், தோன்றி வளர்தற்கும், விரிதற்கும், மறைந்தொடுங்குதற்குங் காரணமாகிய அடிப்படையான சுழற்சியை இறைவன் எழுப்புதலையே,

“தோற்றமுஞ் சிறப்பு மீற்றெடு புணரிய  
மாப்பே ருழியு நீக்கமு நிலையுஞ்  
சூக்கமொடு தூலத்துச் சூறை மாருதத்  
தெறியது வளியிற்  
கொட்கப் பெயர்க்குங் குழகன்”

என்றவிடத்துத் தொகுத்துரைத்தனர். தோன்றி மறைந்தழிவது நுண்ணுடம்பின்கண்ணும், பருவுடம்பின்கண்ணும் நிகழ்வன ஆதலின், ‘சூக்கமொடு தூலத்து’ என்றார். சுழற்சிக்கு உவமை சுழற்காற்றாதலின், ‘சூறைமாருதத்து’ என்றார் சிறப்பு என்பதையே ஆங்கில நூலார் ‘இவல் யூஷன்’ என்பார்கள். அறுவகைச் சமயமென்று அடிகள் கருதிய சமயங்கள் யாவை யென்னின், அவர் காலத்திற்கு முற்பட்ட மணிமேகலையுள் கூறிய ஆறு சமயங்களென்று கருதுதல் வரலாற்று முறைக்குப் பொருத்தமானது. உலோகாயதம், பௌத்தம், ஆருகதம், சாங்கியம், நியாயம், மீமாம்சகம் என்பன. இவற்றுள் யாதுங் கூருத உலோகாயதத்தை யொழித்துப் பாஞ்சராத்திரத்தைக் கொள்ளுதல் பொருத்தமே. திருவார்த்தையுள் ‘அறு சமயம் பணிவகை செய்து’ என்று வந்தமையுங் காண்க.

ஒவ்வொரு சமயமுந் தாம் கைக்கொண்ட தத்துவங்களின் அளவில் நின்றுவிடு மாதலால் அவை தனித் தனியே முடிவாகக் கொண்ட தத்துவங்களின் தலைவர்களே அச் சமயக் கடவுளர்களாவரென்பது சைவநூற்கருத்து தத்துவங்களிலுள்ள புவனங்களின் அதிபதிகள் உயிரினத்தைச் சார்ந்தவரே யன்றி முழுமுதற் கடவுளர்களாகார். தத்துவமெல்லாங் கடந்த பரம்பொருளாகிய முழுமுதற் கடவுளை நோக்க அவர்கள் மிகச் சிறுமையுடையோராதலின், 'விண்ணோர் பகுதி கீடம் புரையுங் கிழவோ' எனென்றார். முழுமுதற் கடவுள் ஒருவனே வீடுபேற்றிளையருளும் ஆற்றலுடையானாதலின், தத்துவத் தலைவர்களால் அவர் பெறும் முத்தி மெய்யான வீடுபேறுகாமையை 'இருமுச் சமயத் தொருபேய்த் தேரினை' என்றார். அளவற்ற நற்றவஞ் செய்து திருவருட்சத்தி பதியப்பெற்ற பெரியோர்க்கே இறைவன் தனது அருட்காட்சியை நல்குவானேயன்றிப் பிற எத்தவத்தார்க்கும் அதனை நன்கு புலப்படுத்தாமையால், 'ஒளிக்கும் சோர' எனென்றார். சோரனுக்கு விலங்கிடுதல்போல அவனுக்கும் 'மலர் மாலையாற் ருளிற் றளையிடுமின்' என்றார். தாள் தளையிடுமினென்பதை தாள் தளையிடுமினென்று கொள்ளுமிடத்து இறைவன் திருத்தாளினைச் சென்னியிற் சூட்டுதலாகிய முத்திநிலை குறிக்கப்பட்டதென்றுணர்க.

திருவண்டப் பகுதியுள் பரமானந்தப் பழங்கடலாகிய முகிலானது அருண்மழை பொழிந்து தொண்டராகிய உழவர்க்கு அருளமுதம் உண்பித்த அருஞ்செயல் மிகவும் அழகாகவும் விரிவாகவும் புனைந்துரைக்கப்பட்டது. இறைவன் தன்னை வலியவந் தாட்கொண்டமையால் 'அறைகூவியாட்கொண் டருளி, மறையோர் கோலங் காட்டி யருளலு' மென்றார். செம்பொருளைக் கண்டு பிறவி நீங்கப் பெற்றுர்க்கு இந் நிலவுலகின்கண்ணும், தாங்குதற்கரிய பேரின்பம் இடையருது பொங்கித் ததும்பும் என்பது 'அருளிய தறியேன் பருகியு மாரேன் விழுங்கியும் ஒல்லகில்லேன்' 'வாக்கிறந்து அமுதம் மயிர்க்கால் தோறும் தேக்கிடச்

செய்தனன்' 'அமுத தாரைகள் எற்புத் துளைதொறும் ஏற்றினன்' என்னும் திருவாக்குகளாற் றெளியப்படும்.

போற்றித் திருவகவல்: போற்றித் திருவகவலுள் உயிர்கள் பல்வகைப் பிறப்பெடுத்தபின் மக்கட் பிறவியை யடைந்து, பலவகையான இடையூறுகளைக் கடந்து பேரன்பின் பயனாகச் சிவபெருமானே குருவாக வந்தருளப் பெற்று வீடுபேற்றிற்குரிய நெறியில் நிற்கும் முறையினைத் தொகுத்துக்கூறி இறைவன் புகழைப் பகுத்துப் பாடியருளிய சிறப்பு மிகவும் பாராட்டத் தக்கது. உயிர்கள் ஒரு மலமுடையவர்கள், இரு மல முடையவர்கள், மும்மல முடையவர்கள் என முத்திறத்தராவர். மும்மலமுடைய சகலருள் வானவர் தலைநின்றவராவர். வானவருள் திருமாலே மிகச் சிறந்த தெய்வமாதலின், அக்கடவுளையே இதனுள் விதந்தோதினர். மும்மூர்த்திகளுள் அரன் இறைவனை நேரேகண்டு வீடுபயக்கும் உணர்வு பெற்றவனாதலின், அங்ஙனம் நல்கப்பெருதாருள் தலைநின்றவன் அரியாதலின், 'அவன் வழுத்தியுங் காண மலரடியினைகள்' என்றார். அயன் அரிக்குக்கீழ்ப்பட்டவனாதலானும், ஏனை வானவருள் முதன்மையுற்றவனாதலானும், 'நான்முகன் முதலா வானவர் தொழுதெழ' என்றார். திருமால் இறைவன் அடியைத் தேடினமையே ஈண்டு அடிகள் எடுத்துரைத்தாராதலின், 'அடிமுடி' என்பதற்கு அடியின்முடிவென்றே பொருள் கொள்ளவேண்டும். இறைவனை வழுத்திய பின்னும் திருவடிப்பே றெய்தும் பக்குவம் வாய்க்கப் பெருமையான், இறைவன் மலரடிகளை அவன் காணானுயினான். அருந்தவத்தின் பயனாகத் திருவருட் சத்தி பதியப் பெற்றுப் பாசநீக்கமெய்தற்குரிய பக்குவம் வந்தபோது இறைவன் குருவாய் வந்தருள்புரிவனென்ற கருத்தை 'வார்கட லுலகில் வழுத்துதற் கெளிதாய்' 'அருபரத் தொருவன் அவனியில் வந்து குருபரனாகி யருளிய பெருமையை' என்றவிடத்து இனிது விளக்கினான். நிலத்தின்கண் யாவர்க்குங் கட்புலனாதற்குரிய உயிர்களுள் யானை பெரியதும் எறும்பு சிறியது மாதலின், 'யானை முதலா எறும்பீரூய்' என்றார். எனினும் யானை



யினும் பெரிய திமிங்கிலம் முதலிய நீர்வாழ் உயிர்களும் ஏறும்பினுஞ் சிறிய கட்புலனாகாப் புழுக்கள் முதலியனவும் இவற்றுள் அடக்கிக்கொள்க.

தப்பிக் கடக்கவேண்டிய பொருள்களுள் கருப்பையிற்றுன்பம் மிகவுங் கடுமையாதலின், அதனை விரித்துரைத்தனர். உயிரில் பொருளிடத்து வைக்கும் பற்றுப் புறப்பற்றெனவும், தொடர்புடைய உயிர்கள்மாட்டு வைக்கும் பற்று அகப்பற்றெனவுங் கூறப்படும். மனைவி மக்கள்பாலுள்ள பற்றுக் கடத்தற்கரியது. மக்களைப் பெறுவதற்கு முன் இளைஞர்க்குப் பெண்களிடை உளதாகும் பற்றினது அறிவை மயக்கி மிக்கதொரு பிணிப்பினை விளைக்குந் தன்மைத்தாதலின், அதன் கடுமையையும் அடிகள் பா நயந்தோன்றக் கூறி இனிதுணரவைத்தார். 'மைய லாய்இந்த மண்ணிடை வாழ்வெனும் ஆழியு ளகப்பட்டுத், தைய லார் எனும் சுழித்தலைப் பட்டுத் தலைதடுமாருயே' என்றவிடத்துத் தையலாரைப் பிறவித் துன்பக்கடலில் உள்ள பெருஞ் சுழியென்று கூறி அதன் சுழற்சியினின்று தப்புதலருமையைக் குறிப்பா னுணர்த்தினமை காண்க; மாதரை வேட்டு மணந்த பின்பே மக்களும் உறவினரும் பல்கிப் பொருளீட்டு மவா, குடும்பத் தொல்லை பிற ஏற்படுதலால், பிற வேட்கையைப் பெண்டிர் விழைவிற்குப் பின்வைத்தனர். ஆசையிக்குந்த காலத்தே அதன் வலிமையால் ஈர்க்கப்பட்டு உயிர்கள் அறிவிழந்து பித்துக் கொள்வராதலின், 'மத்தக் கனிநெனும் அவாவிடைப் பிழைத்தும்' என்றார்.

உலகிற் சிறப்பெய்தற்குரிய கல்வியானது பல்வகைப் பட்டு விரியும். ஒவ்வொரு கலையிலும் தேர்ச்சியடைய விரும்புவோர் பல்பிறவிகளில் அதனைப் பயிலவேண்டியதாயிருத்தலினாலும், அத்தன்மையையுடைய கல்விகளுள் மெய்ந்நூற்கல்வி தகைசிறந்த தெனினும் அதனைக் கற்றவண்ணமே நன்னெறி நிறறல் அரிதாகலானும், அந்நன்னெறியை எய்துவித்தலின்றி விரிந்து கிடக்கும் பல்வேறு வகைக் கல்விகளும் வீடுபேற்றினை யுதவாவாதலின், 'கல்வியென்னும் பல்கடற் பிழைத்தும்' என்றார். கழிபெருஞ்

செல்வம் பெற்றோர் அப்பொருளைப் பாதுகாக்குங் கவலை யால் விழுங்கப்பட்டுத் துன்புறுவராதலின் 'செல்வ மென்னும் அல்லலிற் பிழைத்தும்' என்றார். உலகியல் வாழ்க்கை செவ்விதின் நடைபெறுவதற்கு வேண்டப்படும் உண்டி, உடை, உறைவிடம், மருந்து முதலியவற்றைக் கைவரப் பெறுதற்குப் பொருள் இன்றியமையாததலின் அப்பொருளில்லாதவர்கள் இவற்றைப் பெறுதற்கே வாழ்நாட்கழிப்ப ராதலானும், இவற்றைப் பெருவிடத்துப் 'பொருளில்லார்க் கிவ்வுலக மில்லை' என்றவாறு இறந்தாரோடு ஒப்பராதலானும் 'நல்குர வென்னுந் தொல்விடம் பிழைத்தும்' என்றார். பலவகையாகவும் இன்பவாழ்வடைய முயன்று, இந்நிலவுலகில் அதனை நல்கும் மக்களும் இல்லை யென்று தேர்ந்து, அதனை ஈயவல்ல கடவுளுண்டென்று துணிந்தவிடத்தேதான் கடவுள் நினைவு உறுதிப்படுமாதலின் புல்வரம் பாய பலதுறை பிழைத்தும், தெய்வ மென்பதோர் சித்தமுண் டாகி' என்றார். கடவுட்கொள்கையாராய்ச்சியில் மிகப் பயின்று அன்பு வடிவாய பரம்பொருளுண்டென்று தெளிந்து அதனை யடையும் வீட்டு நெறியிலே செல்லத் தொடங்குங்கால், அச் செலவிற்கு இடை யூருகிய அகப்புறப் பகைஞரை அடிகள் அழகாகத் தொகுத்துரைத்தனர். காம வெகுளி மயக்கம், ஈயாமை, செருக்கு, அழுக்காறு என்னுமிவை எழுவதற்குக் காரணமாகிய மாயா காரியப்பொருள்கள் யாவும் 'ஆறுகோடி மாயா சத்திகள்' என்றவிடத்துக் குறிக்கப்பட்டன.

‘மாமாயை மாயை வயிந்தவம் வைகரி

ஓமாயை யுள்ளொளி யோராறு கோடியிற்

ருமான மந்திரஞ் சத்திதன் மூர்த்திகள்

ஆமா யலவாந் திரிபுரை யாங்கே’

என்ற திருமந்திரச் செய்யுளில் மாயாசத்தி ஆறுகோடி என்று விதந்து கூறினமை காண்க.

வீடுபெற்றினை நாடும் ஒருவன் பலர்க்கும் உதவி புரியுந் தன்மையனுயிருப்பின், உதவி பெற விரும்பும் நண்பரும் உறவினரும் அவனை அந்நெறிச்செல்லாது தடுத்த

தற்பொருட்டு நாத்திகம் பேசுதல் உலகியல்பு இந்திரன் அரசினை நீத்துத் தவம் புரியச் சென்றகாலை, வியாழப் புத்தேள் விண்ணவர் அரசு நிலைத்தற் பொருட்டு அவனுக்கு நாத்திகநூலைப் போதித்தனர் என்ற கதை கேட்கப் படுகின்றது. ஞான நெறியிற் செல்லுவோர்க்குப் பயன் கருதிப் பயிலுங் கருநெறியைப் போதித்து மேல் நெறி செல்லாது தடுக்கும் மீமஞ்சகரையே,

“விரத மேபர மாகவே தியரும்  
சரத மாகவே சாத்திரங் காட்டினர்”

என்றவிடத்துக் குறித்தனர். தன் தெய்வம் என் தெய்வமென்று வழக்கிடும் பல கோடி சமயங்களும் தத்தஞ் சமயக் கொள்கைகளைப் பெரிதாகப் பிதற்றி மெய்ப்பொருளையறியவொட்டாது மலைவு செய்தலின், அவற்றை அடிகள் கடிந்தனர். ‘உவலைச் சமயங்கள் ஒவ்வாத சாத்திரமாம், சவலைக் கடலுளனாய்க்கிடந்து தடுமாறும் கவலைக்கெடுத்து’ என்றதுங் காண்க. அடிகள் காலத்து வழங்கிய சமயங்களுள் புத்தமும், உலோகாயதமுமே மக்களுக்குப் பெருமயல் விளைத்தமையால் அவற்றையே விதந்தோதினர். மாயாவாதமென்பது அடிகள் காலத்துப் பௌத்த மதத்தையே குறிக்கவேண்டுமென்று திரு. மறைமலையடிகளால் திருவாசக விரிவுரையுள் விளக்கப்பட்டது. வாதவூரடிகளுக்குப் பிற்காலத்தே அச் சொல் ஏகான்ம வாதங் கூறும் சங்கரர் கொள்கையைக் குறிக்க வழங்குவதாயிற்று. அடிகள் காலத்து ஏகான்ம வாதக் கொள்கை தலையெடுத்துப் பரவவில்லை. பிற்கால மாயா வாதமும் மறைந்த பௌத்தமென்று வழங்கப்பட்டது. பௌத்த மதம், குரு உண்மை, இருவினை யுண்மை, அறிவுண்மை முதலிய வற்றையொப்புக்கொண்டாலும் அறிவினைக் கணந்தோறுந்தோன்றியழியுமென்று கூறி அஃது அற்றுப்போதலே முத்தியென்பதாலும், அறிவிலேதான் உலகந் தோன்றுவதென்றும், அறிவின் வேரூய உலகம் இல்பொருளென்றுங் கூறுதலாலும், அது சூனியவாதங் கூறுஞ் சமயமாகவே தோன்றுகின்றது. எல்லாம் உண்மை போலக் காட்டி

மக்கள் மனத்தை இழுத்துச் சென்று சூனியக்கொடியைத் தள்ளுதலால் அதனைச் சண்டமாருதமென்றார். உலோகாயதம், கடவுளும் உயிரு மில்லை யென்று கூறி உயிர்க்குறுதியைத் தொலைத்தலின் அதனைக் கடுவிடமென்றார். கடவுள் உண்மை தெளிந்து அதனை நெகிழவிடாது கடைப்பிடித்து இறைவன்பாற் பயன் கருதாது பேரன்பு செலுத்துவதே வீடுபேற்றினை விரும்பினோர் கடனென்பதைக் 'கொடிறும் பேதையுங் கொண்டது விடாதெனும் படியே யாகி, நல் லிடையரு வன்பிற் பசுமரத் தாணி யறைந்தாற் போல' என்ற விடத்தே இனிது விளக்கினார். உலகியல் ஒழுக்கத்துச் செல்வார்க்கு வீட்டுநெறி செல்லும் பேரன்பர் நிலை பித்தர்நிலைபோற் றேன்றும். தமது அறியாமையான் உலகவர் பேரன்பரைப் பித்தர் பேயர் என்று நகையாடி எள்ளுவர். அதனைப் பொருட்படுத்தாது, நன்னெறி கடைப்பிடித்தல் வேண்டுமென்பார்,

‘நாணது வொழிந்து நாடவர் பழித்துரை  
பூணது வாகக் கோணுத லின்றி’

என்றார்.

போற்றித் திருவகவலுள் மதுரை, தில்லை, திருவிடை மருதூர், திருவாரூர், திருவையாறு, திருவண்ணாமலை, திருவேகம்பம், திருப்பராய்த்துறை, திருச்சீராப்பள்ளி, திருக்குற்றாலம், கோகழி, ஈங்கோய்மலை, திருப்பழனம், திருக்கடம்பூர், திருக்கயிலை, திருக்கழுக்குன்று, திருப்பூ வணம் என்னுந் திருப்பதிகள் விதந்தோதப்பட்டன. தென்னாடாகிய தமிழ் நாட்டில் ஆதியில் வழங்கிய சிவ நெறியே பின்னர் எந்நாட்டினும் பரவியதாதலின்,

‘தென்னு டுடைய சிவனே போற்றி  
எந்நாட் டவர்க்கு மிறைவா போற்றி’

என்றார். இதனையே தமிழ்ப்பற்றுடையார் பேரவைகளில் கிளர்ச்சு மிக வழங்கி வருகின்றார்கள். இறைவன் மாதொருபாக னென்ற கருத்தை அடிக்கடி நினைவூட்ட விரும்புவார்,

‘குவளைக் கண்ணி கூறன் காண்க  
அவளுந் தானும் உடனே காண்க’

என்னும் திருவாசக அடிகளை முறையே முதன்மொழி யாகவும் எதிர்மொழியாகவும் வழங்குதல் மிகவும் பொருத்தமானது.

## அ. மணிவாசகரைப் பற்றிய பட்டயத்தின் மூலம்

“காவெரிப்பூம்பட்டணத்தில் விஸ்வஸிச்ச வெள் ளாளருடெ நெரே ராஜ ஸொத்யம் ஒண்டாய ஸெஷம் ஆயவரு கப்பலில் கரெறி கொரக்கெணியில் வரிகயும் செய்து, வந்த எழுபத்தாரண்டு குடும்பக்காரரும் இக் கொரக்கெணியில் விஸ்வஸிச்ச ஆளுகளும் தம்மில் பெதுக் களாயி நடந்துவந்நகாலம் நம்முடெ கற்த்தாவின்றெ காலம் உராகூட -ல் நிரணத்துள்ள விஸ்வாஸகாரரும் கூடெ ஈவந்ந தமிழரி லனுஸரிச்ச தமிழருடெ மர்யாதயில் சில தும் மலயாம் மர்யாதயில் சிலதும் இங்ஙனெ நடந்நுவரும் பொள் கூராகடு காலம் மாணிக்கவாசகரெந்ந ஒரு கூடூத்ரக்காரன் வந்த மாற்கமர்யாதயில் ஒள்ள ஆளு களில் சிலரடெ நெரெ அவன்றெ கூடூத்ரத்தோடுகூடெ ஸெவாமுறத்தியெ விட்டு ஜ்வரங்ஙள் ஒண்டாக்குகயும் ப்ராந்துவருத்துகயும் அம்ககோஷ்டிகள் வருத்துகயும் ஜீவஜந்துக்களெ கொல்லுகயும் இங்ஙனெ யொள்ளத ஹவிக்குந்த ஆளுகள் அவன்றெ அடக்கல் செந்நுஹஸ்மம் வாங்ஙி இட்டால் ஒட்டு சமணம் காண்கயும் ஒட்டுவாத யாக்கி துள்ளிச்ச ஒழிக்கயும் கால்யம் நிறஞ்ஞ நாடாக கொண்டு அவரு பெகுமானிக்குந்நதினெ கண்டயிவ சில் சில்ருமாயிட்டொள்ள செங்ஙா தங்ஙளெக் கொண்டு ஈஹஸ்யத்தால் மாணிக்கவாசகருடெ அடுக்கல் கூட்டிக் கொண்டு செல்லுகயும் பஞ்சாக்ஷரங்ஙளெக் கெளக்கயும் ஈஹஸ்யத்தால் நெற்ச்ச காழ்க்ககள் கூடித்தங்ஙளில் கொடுக்கயும் கருமணியும் முடியெற்றும் காணுகயும்

காவ்யத்தில் ஒள்ளகதகளும் காவ்யங்ஙனும் மந்த்றங்ஙனும் படிக்கயும் இங்ஙனெ ரஹஸ்யத்தால் செய்துவரும் பொள் ஸொஷமண்டலத்திலிருந்ந வந்த வீட்டுக்காரரில் ஒள்ளத் தில் நாலாறு குடும்பக்காரு மாணிக்ய வாசகரெ அன்யெ ஷிச்ச வந்நு, அவரும் எஉ-ல் கூடி குணதோஷங்ஙனும் ஆயி யெகொல் பவிச்ச வருந்ந ஸமயங்ஙளில் இயெழுபத் துரண்டு வீட்டுக்காரரில் எல்லாவரும் கூடெ மூப்பு கொடுத்து நடத்திவந்ந மூப்பன் கழிஞ்ஞ ஹெதுவுங்கல் வச்ச மாணிக்ய வாசகருடெ கூடூத்ரத்தில் அகப்பெட்ட தில் எஉ-ல் அ ம் அன்யெஷிச்ச வந்நதில் நாலும் இவிடெ ஒள்ளதில் உ-ம் இங்ஙனெ எட்டொடு கூடெ ௩௨-ல் நிந்நு பெருக்கிய கூ-ம் (?) ஒருமனஸ்ஸாயிட்டு கூடி ஈ பெருமானிக்கப்பெட்ட ஆளினெகொடியில் பொதிஞ்ஞ கொள்ளிவச்ச அடக்கணமெந்நும் இவரறுபத்து நாளில் நிந்நுள்ள வீட்டுக்காரரும் மலயாளத்தில் ௩௩௦௦ வீட்டுக் காரரில் குரக்கெணியில் ஒள்ள ஆளுகளு மாற்றக்கம் விஸ்வ ஸிச்ச காலம் தொட்டு இந்நுவரெயும் வெள்ளெயில் பொதிஞ்ஞ அவரவருடெ பவனங்ஙளிலடக்கி வருந்நதின் வண்ணம் அடக்கணமெந்நும் தங்ஙளில் விவதிச்சப் பொள் எட்டு குடும்பக்காரவும் கூடி ஞங்ஙள் குருமந்த்ற மெந்ந பஞ்சாக்ஷரரும் கெட்டபசுவிந்றெ சாணவும் மூத்தவும் பாலும் மொரும் நைய்யும் கூடி பஞ்சகௌவ்யமாக்கி ஸெவிச்ச ஸீக்ஷப்பெற்ற ஞங்ஙடெ வசனம் நிங்ஙள் கெளக்க யில்லா யெங்கில் ஞங்ஙள் கூ-ம் வெதம் திரியு மெந்நும் பறஞ்ஞ மாணிக்ய வாசகர்க்குப் ப்றத்யக்ஷமா யிடம் செந்ந்ந மாணிக்ய வாசகருடெ ஸெவாமுறத்தியெ அவருடெ பற்றில பரமெப்பிச்ச அதினெப னயன்னுற காவில் குடியிருத்துகயும் செய்து ஆகுடும் பக்காரரெ மாணிக்ய வாசகருடெ நாமம் சொல்லி மணிக்ராமக்காரரந் நும் விளிச்சவருந்நு. மாணிக்ய வாசகருட குருமந்த்றம் கெளக்காதெயும் பஸ்மம் தரிக்காதெயும் கூஅ குடும்பக் காரரும் கூடி வெள்ளச்சீலயில் சகவும் பொதிஞ்ஞ கழிஞ்ஞ ஆளின்றெ பவனத்து அடக்கிய ஆளுகௌ தரியாய்க்க னெந்நும் விளிச்ச வந்நு.”

## கூ. மணீவாசகரைப்பற்றிய பட்டயத்தின் மொழிபெயர்ப்பு

காவிரிப்பூம் பட்டினத்திலே கிறித்து மதத்தை நம் பிச் சேர்ந்த வேளாளருக்கு எதிரிடையாக அரச தண்டனை உண்டான பின்பு அன்னோருள் கப்பலில் ஏறிச் சென்று குரக்கணி (கொல்லம்) என்னுமிடத்தை அடைந்த எட குடும்பக்காரரும் குரக்கணியிற் கிறித்துவர்களாயிருந்தவர்களும் தம்முள் உறவினராகி ஒருங்கு வாழ்ந்த காலம். நம்முடைய கர்த்தாவின் காலம் ௨௪௩ ஆம் ஆண்டாகும். (கொல்லத்திற்கு வடக்கேயுள்ள) நிரணம் என்னுமிடத்திலுள்ள கிறித்துவர்களும் இங்கே வந்த தமிழரைப் பார்த்துத் தமிழர் வழக்கத்திற் சிலவற்றையும், மலையாள வழக்கத்திற் சிலவற்றையும் கைக்கொண்டு நடந்து வருங்காலத்தில், மாணிக்கவாசகனென்று ஒரு மாய வித்தைக்காரன் புதிதாக நாட்டுக்கு வந்த கிறித்து மதத்திலுள்ள மக்களிற் சிலர்க்குத் தன்னுடைய வித்தையினாலே தான் வழிபடும் மூர்த்தியை ஏவிச் சுரங்கள் உண்டாக்குதலும், மயக்கம் வருவிப்பதும், உறுப்புக்களின் முடக்கம் உண்டாக்குவதும், கால்நடைகளைக் கொல்லுதலும், இங்ஙனம் நோயுற்ற ஆட்கள் அவன் பால் அடக்கத்துடன் சென்று திருநீறு வாங்கியிட்டால் குணங்காணுதலும், பேயோட்டுதலுஞ் செய்வதைக் கண்டு, சாவிய மதம் (இந்து மதம்) நிறைந்த நாடாதலினாலே அவரைப் பெரிதும் மதிக்கும் அன்பர்கள் துன்புறுவார்களை மறைவாக மாணிக்கவாசகரிடங் கூட்டிக் கொண்டு செல்லுதலும், சென்றவர்கள் பஞ்சாட்சரங்கேட்டலும், மறைவாகக் கோயில்களுக்குக் காணிக்கைகள் கொடுத்தலும், கோயிற்றிருவிழாக்களிற் சென்று வணங்குதலும் நாட்டுச் சமயத்திலுள்ள சாவியங்களையும், கதைகளையும், மந்திரங்களையும் படித்தலும் இரகசியமாகச் செய்து வரும்போது சோழமண்டலத்திலிருந்து வந்த உச குடும்பத்தாரும், மாணிக்கவாசகரை நாடியடைந்து, வந்தவர்களுஞ் சேர்ந்து, எட வீட்டுக்காரர்கள் தமக்குள் பெண் கொடுத்தலும் கொள்ளுதலுஞ் செய்து தங்களுக்குள்

ஒற்றுமைப்பட்டு வாழ்ந்தார்கள். அக்காலத்தில் எஉ வீட்டுக்காரருங் கூடித் தலைமை ஏற்றுக் காரியங்களை நடத்திய தலைவன் இறந்துபோன சந்தர்ப்பத்தில் மாணிக்கவாசகருடைய வித்தையிலகப்பட்டவர்களில் எஉ குடும்பத்தாரில் அ குடும்பத்தாரும் அவரைத் தேடியடைந்தவர்களில் ச குடும்பத்தாரும் இவ்விடம் உள்ளவர்களில் உ0 குடும்பத்தாரும் ஆகச் சேர்ந்த ௩௨ இல் ௧௧௪ ஆட்களும் ஒரு மனதாய்க்கூடி இந்த மதிப்புடைய தலைவனுடைய உடம்பைக் கோடித் துணியிற் பொதிந்து கொள்ளி வைத்துத் தகனஞ் செய்ய வேண்டுமென்று வாதிக்க, எஞ்சிய ௧௪ வீட்டுக்காரரும் மலையாளத்தில் ௩௩ ௬ வீட்டுக் காரரில் கொரக்கணியிலுள்ள கிறித்துவர்களும், கிறித்து மதத்தைத் தழுவிய காலந்தொட்டு அன்றுவரை இறந்தவ ருடம்பை வெள்ளைத் துணியிற் பொதிந்து அவரவருடைய இடங்களில் அடக்கஞ் செய்ய வேண்டுமென்று வாதிட்ட காலம், முன்னையோர் எங்கள் குருமந்திரமாகப் பஞ்சாட் சரத்தையுங் கேட்டுப் பசுவின் சாணமும் சிறுநீரும் பாலும் தயிரும் நெய்யுங் கூடிய பஞ்ச கவ்வியம் உட்கொண்டு சீடராகிய எங்களுடைய 'வார்த்தையை நீங்கள் கேட்க மாட்டீர்களாயின் நாங்கள் ௧௧௬ பேரும் மதத்திலிருந்து விலகிவிடுவோ மென்று சொல்லி வெளிப்படையாக மாணிக்கவாசகரை நெருங்கிச் சென்று, மாணிக்கவாசக ருடைய கடவுளின் வடிவத்தைத் தாங்கள் செய்விப்பித்து அதனைப் பணியின் நாறுகா என்னுமிடத்து நிலையிருத்தி அக்குடும்பக்காரரை மாணிக்கவாசகர் பேரினாலே மணிக் கிராமக்காரர் என்று அழைப்பாடியினர். மாணிக்கவாசக ருடைய குருமந்திரங் கேளாதும் திருநீறணியாது மிருந்த ௧௮ குடும்பத்தாருங் கூடி வெள்ளைச் சீலையிற் சுவத்தைப் பொதிந்து தங்களிடத் தடக்கஞ்செய்து வந்தமையால் நெறியான கிறித்துவர்களென்று அழைக்கப்பட்டு வந்தார்கள்.











